

ذریعے سے اصلاح کی کارروائی برابر بڑھتی گئی۔ زیارتوں کے لئے جانا بند کر دیا گیا، ہتھوڑوں کی غیر معمولی تعداد گھٹا دی گئی۔ مجسمات اور آثار بزرگانِ سلف کی پرتش کی ایسے الفاظ میں مذمت کی گئی گویا وہ بالکل ہی اریسمس کے اعتراضات کی نقل تھے۔ اریسمس نے کتاب مقدس کے ایک ایسے ترجمے کے لئے پرجوش تمنا ظاہر کی تھی جسے جولائے اپنے کمرے پر اور کسان ہل چلاتے وقت زبانی پڑھتے جائیں، یہ تمنا آخر پوری ہوئی۔ نارفک اور سوس کی وزارت کے اوائل زمانے میں بادشاہ نے ٹنڈیل کے ترجمے کی (جو لوہتر کے اصول پر کیا گیا تھا) اشاعت کی مخالفت کرتے وقت یہ وعدہ کیا تھا کہ وہ خود بخیلون کے ایک انگریزی ترجمے کا انتظام کرے گا مگر یہ کام اساقفہ کے ہاتھوں تعویق میں پڑا رہا اور بعد مدت کے ابتدائی کارروائی کے طور پر عقائد، حضرت عیسیٰ کی مناجات، اور احکام عشرہ کا انگریزی میں ترجمہ کیا گیا اور یہ حکم دیا گیا کہ ہر معلم مدرسہ اپنے طلبہ کو اور ہر باپ اپنے بچوں کو ان کی تعلیم دے مگر اساقفہ کا ترجمہ پھر بھی معلق رہا۔ یہاں تک کہ اس کی تیاری سے ناامید ہو کر مفت اعظم کرنیمر کا ایک دوست مائلز کورڈیل اس کام پر مقرر کیا گیا کہ ٹنڈیل کے ترجمے پر نظر ثانی کر کے اسے درست کرے، اس طرح پر اس نے جو ترجمہ مرتب کیا وہ ۱۵۳۸ء میں خود ہنری کی مسئلہ سرپرستی میں شائع ہوا۔ اور شاہی سرکردگی کلیسا کی داستان اس کے صفحہ عنوان ہی میں مندرج تھی۔ تمام انگلستان

میں صداقت مذہبی کی جدید بنیاد کو بادشاہ نہ کہ کلیسا کا ایک عطیہ سمجھا جانا لازم قرار دیا گیا۔ اول ہنری نے اپنے تخت گاہ سے یہ مقدس کتاب کریم کو دی۔ اس کے بعد کریم اور کرامول اسے عام پوریوں اور عوام الناس میں تقسیم کر سکے۔ کرامول کو اولاً جس مخالفت سے سابقہ پڑا وہ خائفوں کے ہول بند کئے جانے کا مباحثہ تھا، مگر ایک مدت تک اس کے سوا کوئی اور مخالفت پیش نہیں آئی۔ جس زمانے میں وہ ہمیت عظیم انقلاب جس نے کلیسا کو پامال کر دیا تھا بڑھتا جا رہا تھا، تمام انگلستان خاموشی کے عالم میں اسے دیکھ رہا تھا۔ کلیسا کے تمام ابتدائی تعزیرات میں، پوپ کے اختیارات و تحصیل زر کی مخالفت میں، مذہبی عدالتوں کی اصلاح میں، یہاں تک کہ پوریوں کی آزادی قانون سازی کے قطع برید میں تو محسوسیت مجموعی بادشاہ کے ساتھ تھی، مگر پوریوں کو غلامانہ حالت میں لے آنے و اعظموں پر قیود عائد کرنے، اور خائفوں کے بند کر دینے کے معاملے میں قوم کا بیشتر حصہ بادشاہ سے علاوہ رہا۔ اس خاموشی کی تہ میں جس غصے اور نفرت کی آگ بھڑک رہی تھی اس کا کچھ کچھ پتہ صرف شاہی جاسوسوں کے بعض منتشر بیانات سے چلتا ہے۔ یہ خاموشی و حقیقت ہول و ہمیت کے باعث تھی۔ کرامول کے عروج کے قبل اور اسکے زوال کے بعد دونوں زمانوں میں ہنری کے عہد میں اسی قسم کے مظالم و خونریزیاں ہوتی رہی تھیں جیسی اس زمانے میں

عام طور پر جاری تھیں مگر کرامول کی حکومت کا زمانہ تاریخ انگلستان کا وہ زمانہ ہے جسے روپس پی ایر کا عہد حکومت کہنا بجا ہوگا یہ انگلستان کے ہول و ہیبت کا زمانہ تھا۔ اس تحریف کے ذریعے سے کرامول نے بادشاہ پر قابو حاصل کر لیا تھا۔ زمانہ مابعد میں کرنمیر نے اس کے بارے میں ہنری کے سامنے یہ حجت پیش کی تھی کہ کرامول وہ شخص تھا جس کی ضامن خود حضور کی ذات تھی اور جہانتک میرا خیال ہے وہ حضور سے اس سے کم محبت نہیں کرتا تھا جس قدر وہ خدا سے محبت رکھتا تھا، لیکن بادشاہ کے ساتھ کرامول کا انداز خالص فرماں بری اور بے عذر اطاعت ہی کا نہیں تھا اسقف اعظم ہی کا بیان ہے کہ وہ حضور کو ہر قسم کی غداری سے محفوظ رکھنے میں اس قدر خبر گیراں تھا کہ شاید ہی کوئی خفیہ سے خفیہ سازش ایسی ہوئی ہو جس کا اس نے اول ہی سے پتہ نہ چلا لیا ہوئے تمام خاندان ٹیوڈر کی طرح ہنری بھی علاوہ خطرات سے بے خوف رہتا تھا مگر خفیہ بے وفائی اور بغاوت کے خیف سے خیف احتمال سے بھی خوف زدہ ہو جاتا تھا۔

کرامول نے اپنی طاقت کی عمارت اسی اندرونی خوف کی بنیاد پر بلند کی تھی اس نے معتد ہوتے ہی جاسوسوں کی ایک فوج کی فوج تمام ملک میں پھیلا دی۔ خفیہ شکایتوں کیلئے اس کے کان ہر وقت کھلے رہتے تھے غداری اور سازش کے قصے ہی ہر طرف سنائی دیتے تھے، اور ان کے پتہ چلانے

اور ان کے فرو کرنے سے کرامول ہر بار بادشاہ پر اپنی گرفت سخت کرتا جاتا تھا اور جس طرح تحویف سے اس نے بادشاہ پر قابو حاصل کر لیا تھا۔ اسی طرح تحویف ہی سے اس نے رعایا پر بھی قبضہ کر لیا تھا۔ اریکس نے اس وقت کی حالت کا بہت صحیح نقشہ کھینچا ہے کہ لوگ یہ سمجھتے تھے کہ ہر پتھر کے نیچے بچھو بیٹھا ہوا ہے۔ لوگ پادریوں کے سامنے گناہوں کا جو خفیہ اعتراف کرتے تھے وہ بھی اس سے پوشیدہ نہیں رہتا تھا لوگ اپنے خاص الخاص دوستوں سے جو باتیں کرتے تھے وہ بھی اس کے کانوں تک پہنچ جاتی تھیں، اسکے زوال کے وقت اُمرانے بہت خوش ہو کر یہ کہا تھا کہ لوگ بے فکری میں جو باتیں کھ جاتے تھے۔ کسی غمگین راہب کی زبان سے کوئی شکایت نکل جاتی تھی، کوئی دیوانی راہب اگر کچھ بک دیتی تھی تو وہ ان سب باتوں کو کھینچ تان کر بغاوت قرار دیدیتا تھا۔ محفوظ رہنے کا صرف ایک ہی ذریعہ تھا کہ آدمی بالکل خاموش رہے۔ اریکس کہتا ہے کہ میرے وہ احباب جو مجھے خط لکھا کرتے تھے اور تحفے بھیجا کرتے تھے۔ اب نہ تو ان میں سے کوئی مجھے خط لکھتا ہے نہ تحفہ بھیجتا ہے نہ کسی کے پاس کسی کا خط جاتا آتا ہے اور یہ سب محض خوف کی وجہ سے ہے۔ مگر اس خاموشی کی پناہ کا دروازہ بھی بند کر دیا گیا اور اس کے لئے ایک ایسا شرناک قانون بنایا گیا کہ انگلستان کے مجموعہ قوانین میں اس سے زیادہ

مکروہ کوئی قانون نہیں ہوگا۔ نہ صرف خیال کو بغاوت قرار دیا گیا بلکہ لوگوں کو مجبور کیا گیا کہ اپنے خیالات کو ظاہر کریں ورنہ خاموشی ہی کی وجہ سے ان کو بغاوت کی سزا دی جائیگی، آزادی کی جن قدیم بنیادوں پر اعتماد تھا وہ اس بے باک و ناہنجار طرز عمل سے بالکل برباد کر دی گئیں۔ اعلیٰ ترین تنظیمات تک کو تحریف کا ذریعہ بنا کر انھیں ذلیل کیا گیا۔ وولزی نے اگرچہ قانون سے انتہائی حد تک اپنی غرض میں کام لیا مگر عدالتوں کی آزادی پر اس نے علانیہ حملہ نہیں کیا۔ اگر پارلیمنٹ کے جمع کرنے سے وہ جھپکتا تھا تو محض اس وجہ سے کہ وہ آزادی کا ملجا و ماویٰ تھیں مگر کرامول کے زمانے میں جوری پر دباؤ ڈالا گیا اور ججوں کو قابو میں کر لیا گیا۔ نتیجہ یہ ہوا کہ عدالتیں صرف شاہی غرض کے اظہار کا ذریعہ ہو گئیں۔ اور جن مواقع پر یہ برے نام عدالت بھی خونریزی میں مانع ثابت ہوئیں وہاں پارلیمنٹ کے ذریعہ سے پے در پے ضبطی کے قوانین نافذ کئے گئے۔ کرامول کے زوال کے وقت تمام مجلس شاہی نے ہم آواز ہو کر کہا کہ ”خود اسی نے خونریزی کے جو قوانین بنائے ہیں انھیں قوانین سے اس کا انصاف کیا جائے گا“ یہ بھی قسمت کا عجیب پھیر ہے کہ عرضی مواخذہ کے رواج میں اس نے جس حد کی نا انصافی پر عمل کرنا چاہا تھا یعنی جواب کی سماعت کے بغیر لوگوں کو مجرم قرار دے دیا جائے، خود اسی پر اس کا عملہ راند ہوا۔ لیکن کرامول کی تحریف اگرچہ نہایت ظالمانہ تھی مگر فرانس کی تحریف کے

مقابلے میں وہ اعلیٰ و شریف تر قسم کی تھی۔ اس نے بے ضرورت اور حرص کی وجہ سے کسی کو نقصان نہیں پہنچایا اور نہ ادنیٰ لوگوں کو پھانسیاں دیں۔ اس کی ضرب خاص کر اسی وجہ سے موثر ثابت ہوتی تھی کہ اس کے حملے کی زد بہترین افراد پر پڑتی تھی۔ اس نے جب کلیسا پر حملہ کیا تو کار تھوزی فرقہ کو اپنا شکار بنایا حالانکہ انگلستان کے اہل کلیسا میں یہ فرقہ سب سے زیادہ مقدس اور سب سے زیادہ نام آور سمجھا جاتا تھا۔ جب بیرونوں کی باری آئی تو خاندان کورنٹی اور پول کے اراکین اس کی زد میں آئے یہ وہ خاندان تھے جن کی رگوں میں شاہی خون دوڑ رہا تھا۔ جب اس کی نگاہ غضب "تعلیمات جدیدہ" کی طرف پھری تو اس نے سٹامس مور کے سے شخص کو قتل کرویا مگر اس کا جرم ذاتی انتقام کی آمیزش سے پاک تھا۔ اس کے دوستوں میں اس کی بابت جو چند قصے باقی رہ گئے تھے اگر ہم ان سے اس کے مزاج کا اندازہ کریں تو معلوم ہوتا ہے کہ وہ ایک فیاض طبع اور رحمدل شخص تھا اور اس کے انداز و اطوار خوش گوار و دلنریب تھے جس سے اس کے جسمانی بھدے پن کی ایک گونہ تلافی ہو جاتی تھی، دوستی میں وہ مستقل تھا اور اس وجہ سے ہوا خواہوں کا ایک گروہ اس کے گرد جمع ہو گیا تھا مگر اسکے کام پر محبت و نفرت کسی شے کا اثر نہیں پڑتا تھا۔ کلیساؤں کے شاگرد نے کتاب حکماں (Principle) کا مطالعہ بے وجہ نہیں کیا تھا۔ سنی حویزی کا ایک منتظم سلسلہ قائم کرویا تھا۔ اس کے

کاغذات کے اجزا سے اب بھی معلوم ہوتا ہے کہ وہ اپنے روزانہ کے معمولی یادداشتوں میں بالکل معمولی اختصار کے ساتھ لوگوں کی جانوں کے فیصلے درج کر دیتا تھا۔ یادداشت "ریڈنگ" کے رئیس خاتقاہ پر ریڈنگ میں مقدمہ قائم کیا جائے اور وہ قتل کیا جائے " یادداشت "ماسٹر مور" کے متعلق بادشاہ کی مرضی معلوم کرتا ہے " یادداشت "جب ماسٹر فشر اور دوسرے لوگ قتل کئے جائیں گے" درحقیقت ہر قسم کے جذبات اور شخصی احساس کا بھی قطعی فقدان ہے جس کے باعث کرامول کی شکل تاریخ انگلستان میں سب سے زیادہ ہیبت و خوفناک نظر آتی ہے۔ جس مقصد کے وہ درپے تھا اس پر اسے نہایت اصرار تھا وہ ہاتھ میں تبر لے ہوئے اپنا راستہ بالکل اسی طرح نکالتا جاتا تھا جس طرح کوئی لکڑ ہارا جنگل کے درختوں کو کاٹ کر راستہ صاف کر رہا ہو۔

مور کی موت کرامول کے پہلے ہی وار کے انتخاب سے ظاہر ہو گیا کہ کیسی چچی تلی بیرچی کے ساتھ وہ حملہ کرنا چاہتا ہے۔ یورپ کی عام رائے میں مور اپنے وقت کے تمام انگریزوں میں سب سے زیادہ معزز سمجھا جاتا تھا۔ جب طلاق کے معاملے کا انجام یہ ہوا کہ روم سے کھلم کھلا مخالفت ہو گئی تو وہ خاموشی کے ساتھ وزارت سے الگ ہو گیا مگر اس کا یہ خاموشی سے کنارہ کرنا اور لوگوں کی شدید مخالفت کی بہ نسبت بہت زیادہ موثر تھا۔ مور کے اس انداز سکوت سے بالضرور کرامول کو

ایک خاص قسم کا تکلیف وہ اثر محسوس ہوتا تھا "تعلیمات جدیدہ" کے مذہبی اصلاحات جلد جلد ترقی کر رہے تھے مگر یہ امر پوشیدہ نہیں تھا کہ جو شخص "تعلیمات جدیدہ" کی جان تھا وہ یہ یقین رکھتا تھا کہ آزادی و انصاف کا خون کر کے مذہبی اصلاح حاصل کرنا ہرگز سودمند نہیں ہے۔ درحقیقت مور طلاق اور عقد ثانی کو مذہباً جائز نہیں سمجھتا تھا البتہ وہ اس امر کو تسلیم کرتا تھا کہ پارلیمنٹ کو جانشینی کے انتظام کا اختیار حاصل ہے اور اسوجہ سے وہ آئن بولن کے لڑکوں کو تاج کا قانونی وارث سمجھتا تھا مگر "قانون وراثت" کی رو سے ہر شخص پر حلف اٹھانا لازم کیا گیا تھا اور اس حلف ۱۵۳۴ء میں صرف جانشینی ہی کو تسلیم نہیں کرنا پڑتا تھا بلکہ یہ بھی اقرار کرنا پڑتا تھا کہ کیتھرین کا عقد اول ہی سے احکام انجیل کے خلاف اور ناجائز تھا۔ ہنری کو اس معاملے میں مور کا خیال بہت دنوں سے معلوم تھا اور اسے حلف اٹھانے کے لئے بلانا گویا موت کے لئے بلانا تھا۔ مور اپنے مکان واقع چلسی میں مقیم تھا کہ اسے یلمیتہ میں طلب کیا گیا، یہ وہی مقام تھا جہاں وہ وائرہم اور ارمیس سے خوش طبعی کیا کرتا، اور ہاببین کی تصویریں دیکھا کرتا تھا۔ کچھ دیر کے لئے اس کے دل میں یہ خیال آیا ہوگا کہ اسے تسلیم کر لینا چاہئے مگر یہ خیال بہت جلد رفع ہو گیا۔ جب علی الصباح اس کے باغ کے زینوں سے کشتی دریا میں اتری تو مور کی زبان سے یکایک یہ نکل گیا کہ "خدا کا شکر ہے کہ میدان میرے ہاتھ رہا" کرنمیر

اور اس کے رفقا نے جدید حلف اس کے سامنے پیش کیا مگر جیسا کہ وہ پہلے سے سمجھے ہوئے تھے مور نے اس کے قبول کرنے سے انکار کر دیا۔ انہوں نے اس سے کہا کہ وہ کچھ دیر باغ میں چل قدمی کرے اور اپنے جواب پر دوبارہ غور کرے۔ دن گرم تھا، مور ایک کھڑکی کے پاس بیٹھ گیا جہاں سے وہ نیچے کے صحن کے مجمع کو دیکھ سکتا تھا۔ موت آنکھوں کے سامنے تھی پھر بھی وہ اپنی طبعی زندہ دل کے باعث نیچے کے مجمع سے لطف اٹھا رہا تھا، اس نے بعد کو کہا کہ ”میں نے دیکھا کہ ماسٹر لیٹر صحن میں بہت ہی خوش و خرم پھر رہا ہے، وہ ہنس رہا تھا اور اس نے دو ایک آدمیوں کی گردنیں اس نزاکت سے پکڑیں گویا وہ عورتیں تھیں۔ میں سمجھتا ہوں کہ وہ یوں ہی پھر رہا تھا“ نیچے کے مجمع میں زیادہ تر پادری، ریکٹر (Rectors) اور دیگر (Vicars) تھے اور یہ لوگ مور پر اس حلف کے قبول کر لینے کے لئے زور دے رہے تھے جسے وہ موت سے زیادہ سخت سمجھتا تھا۔ اس نے اس امر میں انکی شکایت نہیں کی۔ اس نے جب ایک شخص کو جس نے کچھ ہی دیر پہلے حلف کے خلاف شش و پنج ظاہر کیا تھا خود غالی کے ساتھ بلند آواز سے پانی مانگتے ہوئے سنا تو وہ اس پر مزاح کرنے سے باز نہیں رہا۔ مور نے کہا کہ ”اس نے یا تو پیاس کی وجہ سے پانی پیا ہے یا خوشی کی وجہ سے یا محض

ظاہر کرنے کے لئے کہ پوپ اس سے واقف ہے، آخر کار وہ دوبارہ بلایا گیا مگر اس نے پھر بھی انکار ہی کیا۔ کرنیر نے اسے بہت سے ایسے نازک امتیازات بتائے جس سے اس سابق چانسلر کی عقل بھی چکر میں آگئی مگر اس کے عزم میں فرق نہیں آیا اور وہ ٹاور (لندن کے قلعہ) میں بھیج دیا گیا۔ اس کے بعد ہی فشر (اسقف روچیٹر) بھی برج میں آیا۔ اس پر الزام یہ تھا کہ ایک دیوانی عورت کی (جسے لوگ ”راہبکنت“ کہتے تھے) پیشین گوئیاں سننے سے درپردہ اس نے غداری کو تقویت پہنچائی تھی۔ کچھ دنوں تک کرامول بھی ان لوگوں کے قتل کرنے سے رکتا رہا، وہ قید میں پڑے رہے یہاں تک کہ مذہبی تغیرات کے متعلق خاموش و عام مخالفت کے پامال کرنے کے لئے ایک نیا اور زیادہ خطرناک آرٹیکل تجویز کیا گیا۔ ۱۵۳۴ء کے آخر میں ایک نیا قانون منظور ہوا اور اس کے رو سے بادشاہ کے خطابات سے انکار کرنا غداری قرار پایا۔ ہم دیکھ چکے ہیں کہ شروع ۱۵۳۵ء میں ہنری نے ”روئے زمین پر کلیسا“ انگلستان کے سرگروہ اعلیٰ کا خطاب اختیار کیا تھا۔ مذہبی طرز زندگی کی طرف سے عام بے پروائی کے باوجود چارٹر ہاؤس کے کارپتھوزی رفقا کے اشار و زہد کی وجہ سے وہ لوگ بھی ان کی عزت و حرمت کرتے تھے جو خانقاہی طریقے کے خلاف تھے۔ ایک سخت مقاومت کے بعد ان لوگوں نے شاہی سرگروہ کو قبول کر لیا اور قانون کے مجوزہ حلف اطاعت کو مان لیا تھا۔ شاہی

سرگروہی سے انکار کرنا تو بناوت قرار ہی پا چکا تھا مگر قانون کی ایک نہایت ہی رکیک تاویل یہ کی گئی کہ اگر اس سرگروہی کے دلی اعتقاد کے متعلق عمدہ داروں کو شافی جواب نہیں ملے گا تو یہ بھی علانیہ انکار کے مثل سمجھا جائے گا۔ اس جدید کارروائی کا مقصد صاف ظاہر تھا۔ اس پر رفقاے چارٹر ہاؤس مرنے کے لئے تیار ہو گئے۔ اذیت انتظار کے دوران میں جوش نے ان میں خیالی تسکین پیدا کر دی۔ ”جب نان مقدس اٹھا لی گئی اور ہم گھٹنوں کے بل جھکے ہوئے تھے تو ہمارے کانوں میں ایک ایسی آواز آئی جس کا اثر ہمارے چہروں پر ظاہر ہوا اور اس کے ساتھ ہی موسیقی کی نرم و شیریں آواز سنائی دی۔“ مگر انہیں زیادہ انتظار نہیں کرنا پڑا۔ جواب سے انکار کرنا ان کے لئے موت کی علامت تھی۔ ان رفقا میں سے تین کو پھانسی دیدی گئی اور باقی نیوگیٹ کے قید خانے میں بھجے گئے جہاں وہ غلیظ کدھڑیوں میں ستونوں سے باندھ دئے گئے۔ وہ اس طرح بند ہے ہوئے تھے کہ حرکت تک نہیں کر سکتے تھے اور اسی حال میں وہ بخار اور بھوک سے ہلاک ہونے کے لئے چھوڑ دئے گئے۔ دو ہفتے کے اندر ان میں سے پانچ مر گئے اور باقی بھی جاں بلب ہو گئے۔ کرامول کے قاصد نے اسے لکھا کہ ”خدا ہی کے ہاتھ سے وہ ہلاک ہوئے اور ان کے اطوار پر نظر کر کے مجھے اس کا ملال بھی نہیں ہے۔“ زمانہ قید کی درازی سے مور کے عزم میں فرق نہیں آیا

اور تیا قانون اسے تختہ قتل پر لیجانے کے لئے کافی تھا فشر کے ساتھ اس پر بھی یہ الزام لگایا گیا کہ وہ بادشاہ کے کلیسا انگلستان کے سرگروہ اعلیٰ ہونے کا منکر ہے۔ بڑھا اسقف تختہ قتل پر انجیل جدید ہاتھ میں لئے ہوئے آیا۔ جھکنے کے قبل اس نے جرأت کر کے کتاب کھولی اور پڑھا کہ ”ابدی زندگی یہی ہے کہ سچے خدا کو پہچان لیا جائے“ فشر کے بعد ہی بہت جلد مور کی باری آئی۔ گردن پر تلوار پڑنے کے خیال سے اس نے احتیاط کے ساتھ اپنی ڈاڑھی تختہ قتل سے ہٹائی اور اپنے قدیم انداز میں بچ کے ساتھ یہ کہا کہ ”انسوس ہوگا کہ یہ ڈاڑھی جس نے کبھی بغاوت نہیں کی ہے کٹ جائے“ مگر مجوزہ تغیرات کے متعلق انگریزوں کی مستقل مقاومت کرامول کے توڑنے کے لئے اس سے سخت تر ضرب کی ضرورت اور امرا تھی، کرامول اسے اچھی طرح سمجھتا تھا اور شمال کی بغاوت سے اس نے اس کام کا موقع نکال لیا۔ شمال میں رہب ہرولڈ عزیز تھے۔ باغیانہ خیال لوگوں میں پہلے ہی سے موجود تھا، خانقاہوں کے بند کرنے میں جس قسم کی زیادتیاں عمل میں آئیں ان سے اس خیال کو اور ترقی ہو گئی، امرا بھی اس شخص کی حکومت سے پیچ و تاب کھا رہے تھے، جسے وہ ایک کم اصل نو دولت سمجھتے تھے۔ لارڈ ہسٹری کو لوگوں نے یہ کہتے ہوئے سنا کہ ”جتیک سم لڑیں گے نہیں، حالات درست نہیں ہوں گے“ لکنڈن شائر میں جو بغاوت برپا ہوئی

اس میں زراعت کی طرف سے بے اطمینانی اور پُرانے مذہب کی الفت دونوں شامل تھی۔ یہ شورش ابھی فرو بھی نہیں ہوئی تھی کہ یارکشائر نے تلوار کھینچ لی ہر ایک دیہات سے کاشتکار اپنے اپنے دیہات کے پادریوں کی سرکردگی میں پارک کی طرف بڑھے اور شہر کے مطیع ہو جانے سے مذہب بھی بچتے ہو گئے۔ چند ہی دنوں میں یہ حالت ہوئی کہ ہمبر کے پار صرف قصر اسپکٹن بادشاہ کا جانب دار رہ گیا، اور وہاں بھی صرف ارل کیرلینڈ ایک مٹھی بھر آدمیوں کو لئے ہوئے قلعے پر قابض تھا۔ لارڈ لیٹمر اور لارڈ ویسٹ مورلینڈ کی طلب پر ڈرہم نے بھی علم بغاوت بلند کر دیا اور اگرچہ ارل تارٹمرلینڈ نے بیاری کا یہاں کیا مگر خاندان پرسی کے امرا بغاوت میں شریک ہو گئے یارکشائر کے امرا کے سرگروہ لارڈ ڈیکر نے پامفرٹ سفر حمت ۱۵۳۶ حوالہ کرویا، اور باغیوں نے فوراً ہی اسے اپنا سردار تسلیم کر لیا۔ شمال کے تمام امرا اب لڑنے پر آمادہ ہو چکے تھے اور تیس ہزار تنومند سوار ساز و یراق سے آراستہ دریائے ڈان کی طرف بڑھے انہوں نے شاہی طرز عمل کے تغیر، روم سے دوبارہ اتحاد کیتھمرن کی بیٹی میری کو جانشینی کے حق واپس ملنے، کلیسا کے نقصانات کی تلافی کرنے اور کم اصل مشیروں (بالفاظ دیگر کرامول) کے خارج کرنے کا مطالبہ کیا، اگرچہ باہمی نامہ و پیام کی وجہ سے ان کا آگے بڑھنا رُک گیا۔ مگر بغاوت کا انتظام جاڑے بھر برابر جاری رہا، شمال کی ایک پارلیمنٹ مقام پامفرٹ میں

جمع ہوئی اور اس نے باغیوں کے مطالبات باضابطہ منظور کر لئے
 نارنک کے تحت میں صرف چھ ہزار آدمی جنوب کی جانب
 ان کا راستہ روکے ہوئے تھے، اور یہ بھی معلوم تھا کہ مڈلینڈ
 کے صوبوں میں بد دلی پھیلی ہوئی ہے۔ مگر بائیں ہمہ کرامول
 اس خطرے سے بالکل بے خوف نظر آتا تھا۔ وہ نارنک
 کے ان لوگوں سے نامہ و پیام کرنے میں مانع نہیں ہوا اور
 مجلس شاہی کے دباؤ کی وجہ سے ہنری کو یہ موقع دیا کہ
 ان لوگوں سے معافی کا وعدہ کر لے، اور یارک میں ایک آزاد
 پارلیمنٹ کو جائز قرار دے۔ نارنک اور ڈیکر دونوں نے اس
 وعدہ کا مطلب یہی سمجھا کہ باغیوں کے مطالبات منظور
 ہو گئے ہیں۔ ان کے سرگرمیوں نے فوراً ہی ”پانچ زخموں“ کے
 نشانات جنھیں وہ پہنے ہوئے تھے الگ کر دیے اور شور مچانے لگے کہ ہم اپنے
 مالک و بادشاہ کے نشان کے سوا اور کوئی نشان نہیں لگائیں گے۔
 امرا اور کسان سب شاداں و فرحاں اپنے گھروں کو واپس
 چلے گئے۔ مگر جوں ہی شمال کے شہروں میں فوجیں متعین ہوئیں
 اور نارنک کی فوج یارکشائر کے وسط میں پہنچ گئی معاً پر وہ
 اٹھا دیا گیا، چند متفرق شورشوں کے بہانے سے تمام رعایتیں
 واپس لے لی گئیں اور ”سفر رحمت“ کے سرداروں کو ظالمانہ سختی کے ساتھ

۷۵ اس بغاوت کو ”سفر رحمت“ (The Pilgrimage of Grace) کا
 لقب دیا گیا۔

گرفتار کیا گیا پھانسیاں ملک میں ہر طرف برپا ہو گئیں، پورے شہر کے شہر قتل کے لئے فوجوں کے حوالے کر دیئے گئے، مگر شورش کے سرگروہ خصوصیت کے ساتھ کرامول کی سختی کا نشانہ بنے۔ اس نے اس موقع کو غنیمت سمجھ کر شمال کے امرا پر ایک مُہلک ضرب لگائی۔ ان میں سے ایک موثر امیر نے مجلس شاہی کی میز پر غصے سے چلا کر کہا کہ کرامول، تم ہی اس تمام شورش و خرابی کے اصلی و خاص باعث ہو اور تم ہر وقت اس فکر میں رہتے ہو کہ ہم لوگوں کا خاتمہ ہو جائے اور ہمارے سروں کو جسموں سے جدا کر دو، مگر اس تنبیہ کا کچھ خیال نہیں کیا گیا۔ لارڈ ڈارسی جو امراء یارکشائر میں سب سے مقدم تھا اور لارڈ ہسی جو امراء لنگنشاائر کا پیشرو تھا، دونوں قتل کر دیئے گئے، بارنگنز کا رئیس خاقانہ مع اپنے پادریوں کے جو مکمل زرہ پہنے ہوئے تھے گھوڑے پر سوار لنگن میں داخل ہوا تھا، اس کو والی، ویرن اور سالی کے روساء خاقانہ کے ساتھ پھانسی پر لٹکا دیا گیا۔ فاؤنٹینز اور جرودکس کے روساء کو معزز خاندان پرستی کے سرگروہ کے پہلو پہ پہلو آئین میں پھانسی دیدی گئی، لیڈی ہلم آگ میں جلا دی گئی۔ سیرابرٹ کاہیل زنجیروں میں بندھا ہوا ہل کے دروازہ کے سامنے لٹکا دیا گیا۔ شمال بہ ضرب لگائے ہوئے زیادہ زمانہ نہیں گزرا تھا کہ کرامول کو مغرب کے معاملات سے سابقہ پڑا۔ اس کے طریق عمل کی مخالفت سب سے زیادہ کورنی اور پول کے دو خاندانوں کی طرف سے

ہو رہی تھی، جن میں اہل یارک کے روایات اب تک باقی تھے۔
 سلسبیلی کی کاؤنٹس مارکیرٹ، ڈلوک کلیرنس، اور وارثہ ارل واروک
 کی بیٹی تھی۔ وہ خاندان نیول کی نشانی اور اس کے ساتھ ہی اڈورڈ
 کی بیٹی تھی۔ اس کے تیسرے بیٹے رچیلڈ پول نے طلاق
 سے اتفاق کرنے کے لئے ہنری کے بڑے سے بڑے معاوضے
 سے انکار کر دیا تھا اور روم میں جا کر پناہ لی تھی۔ وہاں اس نے
 ایک کتاب ”اتحاد کلیسا“ لکھ کر بادشاہ پر سخت حملہ کیا۔ کرامول
 نے اسے لکھا کہ ”اطالیہ میں بہت سے ایسے ذرائع مل سکتے ہیں
 کہ ایک غدار رعایا سے خلاصی حاصل کی جاسکے، جب اندرون
 ملک میں قانونی کارروائی سے انصاف نہیں ہو سکتا تو بعض اوقات
 بیرون ملک میں انصاف کے نفاذ کے لئے نئے طریقے اختیار
 کرنا پڑتے ہیں۔ وہ اپنے ضامنوں کو ہنری کے ہاتھ میں چھوڑ گیا
 تھا اس کی طرف اشارہ کر کے کرامول لکھتا ہے کہ ”افسوس ہے
 کہ ایک بے عقل بیوقوف کی حماقت سے ایک اتنا بڑا خاندان
 تباہ ہو جائے۔ وہ جس قدر چاہے اپنی بلند پروازیوں میں مشغول
 رہے۔ لیکن اگر بادشاہ کی مرحمت و شفقت شامل حال نہوتی تو
 جن لوگوں کا اس کے سوا کوئی قصور نہ تھا کہ وہ اس کے
 رشتہ دار ہیں، انہیں معلوم ہو جاتا کہ ایک باغی شخص کی قربتاری
 کا کیا نتیجہ ہوتا ہے“ پول نے اس کا یہ جواب دیا کہ پول
 کے اخراج از ملک اور معزولیت کے فرمان کو نافذ کر دیئے کیلئے
 شہنشاہ پر زور دیا۔ کرامول نے بھی فوراً اس کا جواب دیا۔ کورنی

(مارکولس اکثر) خاندان پول سے قرابت رکھتا تھا، انہیں کے مانند وہ بھی شاہی نسل سے تھا اور اپنی ماں کے توسط سے اوڈورڈ چہارم کا پوتا ہوتا تھا۔ اس نے نہایت سختی کے ساتھ ان بد معاشوں پر لعنت کی تھی جو بادشاہ کے گرد حکمران تھے۔ مغرب میں اس کے وسیع و غالب اثر کو دیکھتے ہوئے اس کی یہ دھمکی کہ ایک دن وہ ان سے سمجھ لے گا، بہت خطرناک معلوم ہوتی تھی۔ وہ فوراً ہی پول کے بڑے بھائی لارڈ مانیکیوٹ کے ساتھ گرفتار کر لیا گیا اور دونوں ٹاور ہل پر قتل کر دیئے گئے۔ اس کے ساتھ کاؤٹس سلسبری کی جائداد بھی ضبط کر لی گئی اور اسے ٹاور میں بھیجا گیا۔

کرامول کا زوال
 فی تحقیقت کرامول کی عظمت کا اظہار اس سے زیادہ کسی اور موقع پر نہیں ہوا تھا جس قدر ”قسمت“ کی آخری کشمکش کے موقع پر ہوا، بادشاہ نے جب مذہبی تغیرات کے اصل معنی سمجھے تو کرامول کی نسبت اس کا اعتماد کم ہوتا گیا اور اس نے اسے ایک بد معاش سمجھ لیا۔ بادشاہ کی توجہ کی کمی کے ساتھ ساتھ مجلس شاہی میں بھی اس کی مخالفت بڑھتی گئی تاہم اس شخص کا مزاج بالکل غیر مغلوب رہا وہ بالکل تنہا رہ گیا کوئی اس کا حامی و مددگار نہیں تھا، دولزی سے اگر امر کو نفرت تھی تو اہل کلیسا اس کے موئد تھے، مگر کرامول سے اہل

کلیسا امر سے بھی زیادہ نفرت کرتے تھے۔ اس کے دوست
 صرف فرقہ پروٹسٹنٹ کے لوگ تھے مگر ان کی دوستی
 دشمنوں کی نفرت سے زیادہ مہلک تھی پھر بھی اس نے نہ
 تو کسی قسم کے خوف کا اظہار کیا اور نہ اپنے اختیارات
 میں کسی قسم کا خلل آنے دیا وہ بدستور بے انتہا مستعدی
 کے ساتھ اپنے کام میں شہمک نظر آتا تھا۔ وولزی کی طرح
 اس نے بھی سلطنت کا تمام نظم و نسق اپنے ہاتھ میں لے لیا
 تھا، وہ وزیر خارجہ، وزیر داخلہ، کلیسا کا وکٹر جنرل، ایک نئے
 بیڑے کا بانی، فوجوں کا منتظم، خوفناک عدالت اسٹارچیمبر کا
 صدر غرض سب ہی کچھ تھا مگر اٹالیہ کی بود و باش کا اس میں
 یہ اثر تھا کہ کارڈنل کی شان و شوکت کے برخلاف
 وہ اپنی قوت کے اظہار و نمائش کی پرواہ نہیں کرتا تھا
 اس کے عادات بہت ہی سادے اور بے تصنع تھے
 روپیہ کی ضرورت سے حرص بھی مگر محض اس لئے کہ وہ
 جاسوسوں کی اس وسیع فوج کی ضروریات کو پورا کر سکے
 جنہیں اس نے اپنے خرچ پر قائم کیا تھا اور جن کے کام
 کی نگرانی میں وہ راتوں کا سونا تک ترک کر دیتا تھا۔ اس
 وقت تک اس کے بے پایاں مراسلات کی پہچاس سے زیادہ
 جلدیں موجود ہیں، غریب دعا خانوں، ستم رسیدہ بیویوں، جو رکشید
 فردوروں اور مظلوم مرتدوں کے ہزارہا خطوط اس ہمہ گیر وزیر
 کے پاس آتے رہتے تھے جس کی شخصی حکومت کے طریق

نے اس کی ذات کو ایک عام عدالت مرافعہ بنا دیا تھا۔ کیسی ہی بادل نخواستہ طور پر سہی مگر جب تک ہنری اس کی تائید کرتا رہا وہ اپنے دشمنوں کے مقابلے کے لئے کافی سے زائد تھا۔ وہ اس قدر قوت رکھتا تھا کہ اپنے خاص مخالف کارڈنز اسقف و پنچٹر کو مجلس شاہی سے نکال دیا۔ امر کی مخالفت کا اس نے ایسی تہدید سے جواب دیا جس سے اس کی طاقت کا ثبوت ملتا تھا اگر امر اس سے اس قسم کا برتاؤ کریں گے تو وہ ان کو ایسا مزہ چکھائے گا جو انگلستان نے کبھی نہ چکھا ہوگا، اور ان میں سے مغرور سے مغرور شخص کو بھی معلوم ہو جائے گا کہ وہ کیا کر سکتا ہے، اس کی تنہا مرضی نے غیر ملکی حکمت عملی کی ایک ایسی تجویز منظور کرا دی جس کا مقصد یہ تھا کہ انگلستان اصلاح مذہب کے ساتھ وابستہ ہو جائے، اور بادشاہ اپنے وزیر کے ہاتھ میں بالکل بے بس ہو جائے۔ بعد میں اسکے دشمنوں نے جس ولیئم لاف زنی کا اس پر الزام لگایا تھا، وہ صحیح ہو یا نہ ہو مگر اس سے اس کے طریق عمل کا صاف اظہار ہو جاتا ہے۔ ”نخوڑے ہی دنوں میں وہ معاملات کی ایسی صورت پیدا کر دے گا کہ بادشاہ اپنی تمام طاقت کے باوجود اسے مطلق جنبش نہ دے سکے گا۔“ اس کی تجویز بھی وہی تھی جو وولزی کے حق میں ستم قاتل ثابت ہو چکی تھی یعنی بادشاہ کا ایک نیا عقد کروینا۔ آئن بولن کی مختصر شاہی کا انجام یہ ہوا کہ اس پر عیاشی اور غداری کا الزام لگایا گیا اور مئی ۱۵۳۶ء

میں اس کا خاتمہ ہو گیا، اس کی رقیب و جانشین جین سیمور جو اب ہنری کی منظور نظر تھی دوسرے سال زچہ خانے میں انتقال کر گئی، اور کرامول نے اس کی جگہ پر این ساکنہ کلیوز کو ۱۵۴۰ء جو ایک جرمن شہزادی تھی ملکہ بنادیا، یہ آئن سیکسنی کے الکٹر کی (جو لو تھر کا پیرو تھا) سالی تھی۔ بادشاہ نے جب پہلی بار اپنی نئی بیوی کی بد نشانہ اور بے ڈول جسم کو دیکھا تو اسے وحشت سی ہو گئی مگر کرامول نے ہنری کی خواہش نفسانی تک کے مقابلہ کرنے کی جرأت کی۔ کرامول نے اس وقت معاملات کی ایسی صورت پیدا کر دی تھی کہ اس عقد کے پیچ سے نکلنا محال ہو گیا تھا، فی الحقیقت کلیوز کی آئن کا عقد اس حکمت عملی کا پہلا قدم تھا جس میں اگر اسے کامیابی ہو جاتی تو ریشکو کی فیروزمند پیروہ سبقت لیجاتا۔ صرف چارلس اور خاندان آسٹریا سے یہ ہو سکتا تھا کہ وہ کیتھولک مذہب کو دوبارہ ایسی تقویت دیدیں کہ اصلاح مذہب کا نفوذ رک جائے اور اس کا قدم پیچھے ہٹ جائے۔ کرامول نے شمال جرمنی کے شہزادوں سے اتحاد پیدا کرتے ہی یہ کوشش شروع کر دی کہ ان سب کو متحد کر کے فرانس سے ملاوے اور اس طرح شہنشاہ کو زیر کرے۔ اگر اسے اس مقصد میں کامیابی ہو جاتی تو یورپ کا سارا نقشہ ہی بدل جاتا۔ جنوبی جرمنی پروٹسٹنٹوں کے ہاتھ میں آ جاتی اور

جرمن کے چھوٹے چھوٹے خود مختار حکمران جنہیں شاہنشاہی انتخاب میں حق حاصل تھا وہ الکٹر (انتخاب کنندہ) کہلاتے تھے۔

”جنگ سی سالہ“ نہ پیش آئی ہوتی، مگر جس طرح تمام ایسے لوگوں کو ناکامی ہوتی ہے جو زمانے سے سبقت لے جانا چاہتے ہیں، اسی طرح کرامول کو بھی اس معاملے میں ناکامی کا منہ دیکھنا پڑا۔ جرمن شہزادے شہنشاہ سے مقابلہ کرنے سے جھچک گئے، اور فرانس نے ایک ایسی جنگ میں پڑنے سے پہلو ہتی کی جو مذہب کیتھولک کے لئے مہلک ثابت ہوتی۔ پس ہنری اکیلا رہ گیا اور وہی خاندان آسٹریا کے بغض و کین کا نشانہ بنا، اور اس کے ساتھ ہی ایک ایسی بیوی اس کے گلے پڑ گئی جس سے وہ سخت بیزار تھا، لازماً وہ وحشتناک ہو کر کرامول پر ٹوٹ پڑا، اُمرائے دلوں میں کرامول کی طرف سے مدت سے بغض بھرا ہوا تھا، اب موقع پا کر انہوں نے بھی اس پر نہایت سختی سے حملہ کیا، ڈیوک نارفک کو وزیر کے جون ۱۵۴۷ء گرفتاری کا حکم دیا گیا اور جب اس نے اس کے گلے سے نشان کارٹر اتارا تو شاہی مجلس کی میز کے گرد جس قدر اُمرام جمع تھے سب نے طعن و تشنیع و لعنت و ملامت کی بوچھاڑ شروع کر دی۔ غداری کے الزام پر کرامول نے ایک مایوسانہ جوش کے ساتھ اپنی ٹوپی زمین پر پھینک دی اور چلا کر کہا کہ ”کیا میری خدمات کا اب یہی انعام باقی رہ گیا ہے۔ میں تمہارے ہی ایمان سے پوچھتا ہوں کہ آیا میں باغی ہوں؟“ لیکن پھر وہ فوراً ہی سمجھ گیا کہ کار از دست رفته ہو چکا ہے، اور اس نے اپنے دشمنوں سے حکمائانہ طور پر یہ کہا کہ ”جو تمہیں کرنا ہے

جلدی کرو مجھے قید خانے میں گھلنے کے لئے نہ چھوڑو۔ اس کا
خاتمہ جلد ہو گیا، اور اس کی گرفتاری پر جس عام خوشنودی کا
اظہار کیا گیا تھا اس کے قتل کے وقت اس سے زیادہ
جوش ظاہر کیا گیا۔

جولائی

ہفتم

”اصلاح“

جزو اول فرقہ پروٹسٹنٹ

۱۵۴۰-۱۵۵۳

[اسناد۔ پہلی کے عہد کے اواخر اور اوڈورڈ کے زمانے کے لئے وافر ذخیرہ موجود ہے، اسٹراپ کی ”یاوواشیتس“ اور اس کی کرنیر، چیک، اور اسمتہ کی سوانح عمریاں۔ برٹ کی تاریخ ”اصلاح“ مرتبہ مسٹر پوکاک، خود اوڈورڈ کا روز نامہ پبلشڈ کا ”وقائع“ میکن کا روز ”نامہ“ (مرتبہ کیمڈن سوسائٹی) یہ سب اس زمانے کے لئے کافی و وافی مواد ہیں۔ زمانہ تولیت کے لئے مسٹر ٹاکر کے شائع کردہ خطوط ان کی کتاب انگلینڈ انڈر اوڈورڈی سکتہ اینڈ میری (انگلستان زیر حکومت اوڈورڈ ششم و میری England under Edward VII & Mary) میں

دیکھنا چاہئے۔ اس زمانے کے اختتام پر مسٹر ٹنلس کی کتاب کرائیکل آف کوئین جین (وقائع ملکہ جین Chronicle of Queen Jane) شائع کردہ کیمڈن سوسائٹی سے بہت روشنی پڑتی ہے۔ بیرونی مبصرین میں سورانزو باشندہ ونیس نے زمانہ تولیت کے حالات لکھے ہیں۔ اور جیووانی میکیل کے مراسلات (شائع کردہ مسٹر فریڈمان) سے میری کے دور حکومت کے حالات معلوم ہوتے ہیں۔ فاکس کی بک آف مارٹیرز (حالات شہدا) Book of Martyrs میں اگرچہ بے انتہا غلطیاں بیوریٹنی قصبات اور بالقصد اخفائے حق کی خرابیاں موجود ہیں، مگر اسکے کثیر واقعات اور دلفریب طرز بیان سے اسے بہت بڑی اہمیت حاصل ہوگئی ہے۔ اس کی بہت سی غلط بیانیوں کی مسٹر ٹیلینڈ نے اپنے مضمون ”اصلاح“ میں تصحیح کر دی ہے۔ ابتدائی زمانے کے پروٹیسٹنٹوں کی داستان مسٹر فراؤڈ نے اپنی تاریخ انگلستان باب چہارم میں نہایت خوبی سے بیان کی ہے۔

کرامول کے انتقال کے بعد اس کے طریق عمل کی کامیابی کرامول اپنے اوج کمال پر پہنچ گئی اور طاقت شاہی کو انتہائی عروج اور حال ہو گیا۔ انگلستان کی قدیم آزادی، بادشاہ کے قدموں کے نیچے پامال ہو رہی تھی۔ امرا سب کے سب خائف و بے حوصلہ ہو گئے تھے، دارالعوام بادشاہ کے دست پرور لوگوں سے بھرا ہوا اور ظلم و تعدی کا آلہ بنا ہوا تھا۔ پارلیمنٹ کے قوانین کی جگہ شاہی فرامین نافذ ہوتے تھے۔ پارلیمنٹ کی جانب سے محصول عائد کئے جانے کے بجائے یوماً فیوماً نذرانے وصول کرنے کا دستور بڑھتا جاتا تھا، معمولی عدالتوں میں انصاف بادشاہ کی مرضی کے تابع ہو گیا تھا اور مجلس شاہی کے غیر محدود مطلق المنا

اختیارات عام قانون سازی کے دیر طلب طریقے کو بتدریج معدوم کرتے جاتے تھے۔ نئے مذہبی تغیرات نے بادشاہ میں ایک طرح کی شان تقدس پیدا کر دی تھی۔ ہنری کل کلیسا کا سرگروہ تھا۔ اسقف اعظم سے لیکر ادنیٰ پادری تک کو مذہبی اختیارات کے عمل کا حق خالصتہً بادشاہ کی طرف سے عطا ہوتا تھا، مذہب کے واعظین کی آواز اسی کی مرضی کی صدائے بازگشت ہوتی تھی۔ صرف وہی یہ فیصلہ کر سکتا تھا کہ کون امر ازروئے مذہب درست اور کون امر بدعت و ارتداد ہے۔ عبادت و عقائد کے طریقے بادشاہ کے وہم و تملون کے موافق بار بار تغیر پذیر ہوتے رہتے تھے۔ مذہبی اوقاف وغیرہ کی نصف آمدنی شاہی خزانے میں داخل ہوتی تھی، اور دوسری نصف کو بھی بادشاہ جس طرح چاہتا صرف کرتا تھا۔ ایک شخص واحد کے ہاتھ میں تمام اختیارات کے اس طرح جمع ہو جانے کی کوئی سابقہ مثال نہیں ملتی اور اسی غیر معمولی اجتماع اختیارات نے ہنری کی رعایا کو اس درجہ خوف زدہ و ہراساں کر دیا تھا۔ یہ خیال کیا جاتا کہ عام اشخاص جن قوانین کے تابع ہیں ہنری کی شخصیت ان قوانین سے بالاتر ہے۔ مدبرین اور پادری اس کی عج سرائی میں اس کی عقل و طاقت کو عام انسانی عقل و طاقت سے بڑھکر ظاہر کرتے تھے۔ جس وقت اس کا نام آتا تھا پارلیمنٹ کے اراکین کھڑے ہو کر خالی تخت کے

سامنے جھکتے تھے۔ اس کی ذات کے ساتھ کامل عقیدت نے قانونی وفاداری کی جگہ لے لی تھی، کلیسائے انگلستان کے مقتدائے اعظم نے کرامول کی خاص خوبی بھی بیان کی تھی کہ وہ بادشاہ سے اس سے کم محبت نہیں کرتا تھا جس قدر وہ خدا سے محبت کرتا تھا۔

ہم دیکھ چکے ہیں کہ اس شاہ پرستی کی عمارت کے بلند کرامول کرنے میں کرامول سے زیادہ کسی کا حصہ نہیں ہے مگر اسے اور اس عمارت کو انجام کو پہنچایا ہی تھا کہ وہ گرنا شروع ہو گئی پارلیمنٹ اس کی کارروائیوں کی کامیابی ہی درحقیقت اس کے طرز عمل کی تباہی کا باعث ہوئی، اس کے طریق عمل کی ایک نمایاں خصوصیت یہ تھی کہ اس نے از سر نو پارلیمنٹ کے اجلاس منعقد کرنا شروع کر دیے تھے۔ جس بڑی مجلس سے آڈورڈ چارم کے وقت سے دولزبی کے وقت تک تمام بادشاہ خوف کرتے رہے تھے، کرامول نے پھر اسے سب سے آگے کر دیا اور اسی کو مطلق العنانی کا سب سے زیادہ خطرناک آلہ بنایا۔ اسے ایک ایسے دارالامرا سے خوف کی کوئی وجہ معلوم نہیں ہوتی تھی جو بادشاہ کے سامنے بے بسی کے ساتھ کانپتا ہو اور جس کے مذہبی ارکان کو اس کی حکمت عملی نے محض بادشاہ کی مرضی کا آلہ بنا دیا ہو، نہ اسے ایک ایسے دارالعوام سے ہراساں ہونے کا کوئی سبب نظر آتا تھا، جس کے ارکان بالواسطہ یا بلا واسطہ شاہی مجلس کی طرف سے نامزد ہوتے ہوں۔ اس

قسم کی پارلیمنٹ سے کراسول کو پورا اعتماد تھا کہ خود رعایا کے قائم مقاموں ہی کے ذریعے سے وہ انہیں اس مطلق العنانی کے کام میں اپنا شریک جرم کر لے گا۔ پارلیمنٹ ہی کے قوانین کے ذریعے سے یہ ہوا کہ کلیسا بادشاہ کے قدموں پر گر پڑا۔ پارلیمنٹ ہی کے قوانین ضبطی کے حکم سے بڑے بڑے امر قتل کئے گئے۔ انہیں آئینی طریقوں سے نئے اقسام غداری حلف، اور جرح کے قائم ہوئے اور آزادی کا منہ بند کیا گیا لیکن اس طریق عمل کی کامیابی تماشہ اس پر منحصر تھی کہ پارلیمنٹ ہمہ تن تاج کی فرمان پذیر لونڈی بن جائے، مگر خود کراسول کے فعل نے اس طریق کار کا جاری رہنا ناممکن کر دیا۔ زمانہ مابعد میں ہر دو ایوانہائے پارلیمنٹ سے جو کام لینا منظور تھا اس کے لئے لازمی تھا کہ اگرچہ اس کی روح بالکل فنا ہو چکی تھی مگر آئینی آزادی کے اشکال ظاہری کی پوری پابندی کی جائے، اس مطلق العنانی کے خلاف رجعت قہقری کا ہونا لازمی تھا اور اس میں پارلیمنٹ ہی رعایا کی قوت جدید کے مرکز کا کام دینے والی تھی اور پارلیمنٹ ہی کے بحال خود برقرار رہنے کی وجہ سے یہ ممکن ہوا کہ سبیل آزادی خاموشی کے ساتھ اپنی طبعی رو سے اپنے قدیمی چشموں میں واپس آجائے۔ خود کراسول کے دوران حکمرانی میں چھوٹی چھوٹی خانقاہوں کے بند کر دینے کے ایک ”عظیم الشان مباحثہ“ کے موقع پر یہ ظاہر ہو گیا کہ مقاومت کے عناصر ابھی تک باقی ہیں اور

جب اڈورڈ کی صغر سنی اور میری کی غیر ہر لغزیزی کے دوران میں تاج کی طاقت کم ہوگئی تو یہ عناصر بہت تیزی کے ساتھ ترقی کر گئے۔ روح آزادی کی اس تجدید میں کلیسا کی لوٹ نے بہت کچھ مدد دی۔ کلیسا کی لوٹ سے خدا نے میں نہایت کثیر دولت جمع ہوگئی تھی اور کرامول اور بادشاہ دونوں نے کچھ تو ضرورت سے اور کچھ اس خیال سے کہ ایک ایسا گروہ پیدا ہو جائے جو ان کی مذہبی حکمت عملی کا موڈ ہو اس دولت کو بے دریغ لٹانا شروع کر دیا۔ اس طرح پر تمام اراضی سلطنت کا پانچواں حصہ کلیسا کے قبضہ سے نکل کر امرا و روساء کے قبضے میں آگیا تھا۔ نہ صرف پرانے خاندان دولت مند ہو گئے بلکہ متوسلین دربار کا ایک نیا طبقہ امرا کا قائم ہو گیا۔ ہنری نے اراضی کلیسا سے جیسے وسیع عطیات اپنے درباریوں کو دئے اس کی صترجی مثال خاندانائے رنل و کونڈش میں انہیں عطیات کی وجہ سے یہ خاندان گمنامی سے نکل کر مداح اعلیٰ پر پہنچ گئے۔ قدیم طبقہ پیرن ابھی پوری طرح مٹا بھی نہیں تھا کہ ایک نیا طبقہ امرا اسکی جگہ پر قائم ہو گیا۔ مسٹر ہیکم نے یہ خیال ظاہر کیا ہے کہ اس زمانے میں جو خاندان بہت زیادہ قابل وقت سمجھے جاتے ہیں خواہ وہ امرا کے ملک میں شامل ہوں یا نہوں مگر ان میں سے معدودے چند کے سوا سب کو شاہان نیوڈر ہی کے زمانوں میں یہ بلند منزلت حاصل ہوئی ہے اور اگر ہم انکی جائیداد کے اسناد کا پتہ چلائیں تو معلوم ہو جائے گا کہ ان کا بیشتر حصہ خاندانوں اور

دوسرے مذہبی وقفوں کی ضبطی سے حاصل ہوا ہے، ہنری کے انتقال کے بعد جو واقعات پیش آئے اور ان میں ان نے امارت جو نمایاں حصہ لیا اس سے ان کے تمام طبقے میں ایک نئی قوت و جان آگئی۔ مگر صاحبان جائداد کے اس عام متوئل و ثروت میں چھوٹے چھوٹے رئیسوں کو بھی حصہ ملا تھا اور امارت کے جدید اظہار قوت کے بعد ہی دارالعوام نے بھی از سر نو اپنی سیاسی اہمیت کا اظہار شروع کر دیا۔

فرقہ پروٹسٹنٹ کرامول کے مذہبی تغیرات کی وجہ سے رعایا کے جوش مذہبی میں نئی قوت پیدا ہو گئی تھی اور اسی وجہ سے کرامول کی یہ حکمت عملی شاہی کے لئے مہلک ثابت ہوئی۔ ایک وسیع معاشرتی و عام پسند تحریک یعنی لوارڈی کا خاتمہ ہو چکا تھا اور وکلف کے پیدا کردہ مذہبی جوش کا بھی اس سے زیادہ کوئی اثر باقی نہیں رہا تھا کہ کلیسا کے نظم و نسق سے ایک مبہم طرح کی بے اطمینانی و بے دلی قائم تھی تاہم لوارڈی کی روح اگرچہ کمزور ہو گئی تھی اور اس پر سکتہ کا عالم طاری تھا مگر وہ بالکل مردہ نہیں ہوئی تھی اساقفہ کے رجسٹروں سے معلوم ہوتا ہے کہ اس فرقے کے لوگوں پر جا بجا مقدمات قائم ہوتے رہتے تھے، اور ہم دیکھتے ہیں کہ لوگ جا بجا جمع ہو کر وارتھام کی ایک بڑی کتاب سے تمام رات فرقہ اونجلسٹ کے حالات انگریزی میں پڑھتے رہتے ہیں اور وکلف کے رسالوں کی نقلیں ہاتھوں ہاتھ گشت کرتی رہتی تھیں

اس دبی ہوئی آگ کے بھڑک اٹھنے کے لئے صرف ایک پھونک کی ضرورت تھی اور اس کام کو ولیم ٹنڈیل نے انجام دیا وہ آکسفورڈ سے کیمبرج چلا گیا تھا تاکہ ایسٹس کے ”عہدنامہ جدید“ کی اشاعت کے اثر کو اچھی طرح سمجھ لے۔ اس نے ایک نئی علم مناظر سے یہ کہا تھا کہ ”اگر خدا نے مجھے زندہ رکھا تو چند ہی برس کے اندر اندر میں یہ کر دکھاؤں گا کہ ایک ہل چلانے والا لڑکا انجیل آپ سے زیادہ جانتا ہوگا“ اس کی عمر چالیس برس کی بھی نہیں ہوئی تھی کہ اس کا یہ خواب پورا ہو گیا۔ مقام ڈمبرگ میں لوٹھر کے عقائد مروجہ پر اعتراض کرنے کی خبر کو وہ اپنی عزلت گاہ گلوستر شائر سے نکلا، کچھ دنوں لندن میں پناہ لیکر ہیمبرگ پہنچا اور وہاں سے اس جھوٹے قصبے کو روانہ ہو گیا جو یک بیک ”اصلاح“ کا شہر مقدس بن گیا تھا۔ ہر قوم کے طلبہ وہاں اس جوش کے ساتھ جمع ہو رہے تھے گویا وہ جنگ مقدس کے لئے آرہے ہیں۔ ایک ہمعصر کا قول ہے کہ جب اس قصبے پر ان طلبہ کی نظر پڑتی تھی تو وہ ہاتھ اٹھا کر خدا کا شکر بجا لاتے تھے کیونکہ یروشلم ہی کی طرح سے اب ڈمبرگ سے انجیل کی صداقت روئے زمین پر دور دور تک پھیلنے والی تھی۔

۱۵۲۵ء میں اس کا ترجمہ ”عہدنامہ جدید“ مکمل ۱۵۲۵ ہو گیا، کولون سے جب وہ نکالا گیا تو وہ یہ صفحات لئے ہوئے ڈرمٹر کو بھاگا اور وہاں سے اس ”عہدنامہ جدید“ کے چھ ہزار نسخے انگلستان کو روانہ کئے گئے مگر ٹنڈیل کی کتاب محض ترجمے

کی حیثیت سے انگلستان میں نہیں پہنچی بلکہ وہ لوہتر کی تحریک کے ایک جزو کی حیثیت سے آئی۔ اس ترجمے کے مذہبی الفاظ میں لوہتر کی اصطلاحات کی پیروی کی گئی تھی۔ اور اس کے ساتھ لوہتر کی سخت کلامیاں اور وکلف کے طبع ثانی کے رسائل بھی شامل تھے۔ اس کتاب کو خلاف مذہب قرار دیا گیا اور دولزی نے اپنے سامنے سنٹ پال کے صحن میں ان کتابوں کا اتنا لگوا کر انہیں جلوادیا۔ لیکن کتاب مقدس اور رسالے خفیہ طور پر انگلستان میں آتے اور ”اخوان مسیحی“ کی ایک انجمن کے توسط سے زیادہ غریب اور تجارت پیشہ لوگوں میں تقسیم ہوتے رہے۔ اس انجمن میں زیادہ تر لندن کے تاجر اور اہل شہر شامل تھے۔ مگر ان کے گمانے تمام ملک میں پھیلے ہوئے تھے۔ یہ کتابیں بہت جلد دارالعلوموں میں پہنچ گئیں جہاں تعلیمات جدیدہ کی ذہنی تشویش کی وجہ سے مذہبی تحقیقات کا خیال پہلے ہی سے تیز ہو رہا تھا اور ارتداد کے لئے کیمبرج کا نام روشن ہو چکا تھا، کیمبرج کے جن طلبہ کو دولزی نے اپنے کارڈنل کالج میں رکھا تھا، انہیں نے اس مرض مقدی کو آکسفورڈ پہنچایا۔ رسولوں کے مراسلات کے خفیہ طور پر پڑھنے اور ان پر بحث کرنے کے لئے کارڈنل کالج میں ”اخوان مسیحی“ کا ایک مختصر سا گروہ قائم ہوا تھا اور بہت جلد دارالعلوم کے زیادہ ذہین اور ذی علم طلبہ اس میں شامل ہو گئے۔ کلارک اس گروہ کا گویا مرکز تھا، اس نے نئے نئے شامل ہونے والوں کو خطرات کا اندیشہ دلا کر

ڈرایا مگر اس کا یہ انتباہ بے سود ثابت ہوا، ان میں سے ایک طالب علم اینتھونی ڈیلیبر کتا ہے کہ میں اس کے سامنے گھٹنوں کے بل گر پڑا اور رو کر چلا چلا کر اس سے یہ التجا کی کہ خدا کے واسطے مجھ پر رحم کر اور میری شمولیت سے انکار نہ کر۔ میں یہ بھی کہا کہ مجھے یقین ہے کہ جس نے مجھے توفیق عطا کی ہے وہ آخر وقت میں مجھے چھوڑ نہیں دے گا بلکہ اپنی رحمت مجھ پر نازل کرے گا۔ جب اس نے مجھے اس طرح کہتے سنا تو میرے قریب آکر اس نے مجھے بغل میں لے لیا۔ اور بوسہ دیکر کہنے لگا خدائے عزوجل تمہیں اس کام کی قوت دے اور اس وقت سے یسوع مسیح کے واسطے سے تم مجھے اپنا باپ سمجھو اور میں تمہیں اپنا بیٹا سمجھوں گا۔ ٹنڈیل کے تصانیف کی اس فوری اشاعت نے ایک ہیجان عام پیدا کر دیا اور دولتری زیادہ سخت کارروائی کرنے پر مجبور ہوا۔ آکسفورڈ کے بہت سے ”اخوان مسیحی“ ۱۵۲۸ قید خانوں میں ڈال دئے گئے۔ اور ان کی کتابیں ضبط کر لی گئیں باوجودیکہ اس سے فرقہ پروٹسٹنٹ میں اضطراب پیدا ہو گیا اور ان میں سے بعض لوگ سمندر پار بھاگ گئے مگر فی الحقیقت ان کے ساتھ کچھ زیادہ سختی نہیں کی گئی۔ دولتری سیاسی معاملات کے سوا دوسرے اعتبارات سے ہمیشہ ان سے چشم پوشی کرتا رہا۔

درحقیقت ہنری کو خاص فکر یہ تھی کہ ایسا نہ ہو کہ ارتداد لیٹرم کے جوش مخالفت میں ”تعلیمات جدیدہ“ کو نقصان پہنچ جائے پیدائش

اس کے اس خیال کا ایک بدیہی ثبوت یہ ہے کہ اس نے ایک ایسے شخص کو اپنی حفاظت میں لے لیا تھا جس کے عام پسند و عطا سے کارلٹ کی شہرت بھی ماند پڑ جانے والی تھی۔ ہیولیٹم لیسٹر شائر کے ایک سپاہی پیشہ شخص کا لڑکا تھا۔ اس کے بچپن کے زمانے میں جب اس کا باپ کارنوال کے باغیوں کے خلاف بلیک ہیتھ کے میدان جنگ میں جانے والا تھا تو اسی لڑکے نے اسے زرہ پہنائی تھی۔ بچپن میں اسے جس قسم کی سپہ گری کی تعلیم ملی تھی اس کا ذکر اس نے خود کیا ہے وہ لکھتا ہے کہ میرا باپ نہایت خوشی کے ساتھ مجھے تیر کا نشانہ لگانا سکھاتا تھا۔ اس نے مجھے کمان کا کھینچنا اور کمان پر جسم کا زور دینا سکھایا تھا تاکہ میں دوسری قوموں کی طرح اپنے بازو کے زور سے نہیں بلکہ اپنے جسم کے پورے زور کے ساتھ کمان پر چلے چڑھا سکوں، چودہ برس کی عمر کے بعد وہ کیمبرج گیا۔ وہاں تعلیمات جدیدہ کا زور شروع ہو چکا تھا لیٹمر ہمہ تن اس میں غرق ہو گیا اور اس کا اثر اسکی جسمانی طاقت پر پڑا۔ دماغی محنت کی کثرت نے اس کی صحت کو کمزور کر دیا اور اسے بیماریوں کا شکار بنا دیا۔ وہ ایک قوی الجشہ شخص تھا مگر بیماری و کمزوری صحت کا اثر اس سے زائل نہیں ہوا، حصول علم میں اس نے اگرچہ اس درجہ محنت کی لیکن اس کی قسمت میں یہ تھا کہ اس کی شہرت

ایک عالم کی حیثیت سے نہیں بلکہ ایک واعظ کی حیثیت سے ہو۔ اس نے اپنے مذاق سلیم کے سبب سے اپنے واعظوں میں مدرسوں کا سا اظہار علم اور فقیہوں کی سی دقیقہ بینی و دلول کو ترک کر دیا۔ وہ تخیلات کا بندہ نہیں تھا اور اس زمانے کے مذہبی تغیرات میں اہم یہ دیکھتے ہیں کہ وہ ہمیشہ دوسرے مصلحین سے پیچھے رہا کیا ہے۔ مگر اس میں مذہب یہود کے نبیوں کی سی اخلاقی صداقت پائی جاتی تھی اور جب وہ غلطیوں پر ملامت کرتا تھا تو اس سے انبیاء کا سا تحکم و جوش ظاہر ہوتا تھا۔ اس نے ایک بار ہنری سے مخاطب ہو کر زور کے ساتھ یہ کہا کہ ”اپنی روح کو نیکی سے فائدہ پہنچاؤ اور اس دن کو آیا سمجھو جب تمہیں اپنے فرائض کا اور اپنی تلوار کی خونریزیوں کا حساب دینا ہوگا“ ملامت سے زیادہ اس کے طنزیہ کلام کا اثر پڑتا تھا۔ بمقام پاپس کراس اس نے اساقف کے حلقے میں ایک بار یہ کہا کہ ”میں آپ لوگوں سے ایک عجیب سوال کرتا ہوں۔ تمام انگلستان میں کون مقدا اپنے فرائض کی بجا آوری میں سب سے زیادہ آمادہ و مستعد رہتا ہے؟“ میں بتاتا ہوں۔ وہ مقدا شیطان ہے۔ اس تمام گروہ میں جو نفع رسانی کے مدعی ہیں شیطان کو ہر وقت میرے سرمایہ کی فکر رہتی ہے کیونکہ وہ کسی وقت اپنے کام سے غافل نہیں ہوتا ہے۔ پس آپ جیسے پند و نصیحت سے گریز کرنے والے مفتدایان دین کو اپنے ادائے فرائض میں

مستعدی شیطان سے سیکھنا چاہئے۔ اگر آپ لوگ خدا سے نہیں سیکھتے تو برے خدا شیطان ہی سے سیکھئے مگر اس سے یہ بہت بعید تھا کہ وہ صرف ملامت کرنے پر بس کرتا۔ وہ اپنے عام فہم مذاق کے ساتھ بیچ بیچ میں قصے اور اخلاقی تمثیلیں بھی بیان کرتا جاتا تھا۔ اس کے جوش صداقت میں ہمیشہ خوش فہمی کا عنصر شامل ہوتا تھا۔ عام اور سادے طرز بیان میں اس کے چبھتے ہوئے مذاق سے جان پڑ جاتی تھی۔ وہ اپنے سامعین سے اس طرح مخاطب ہوتا تھا جیسے کوئی شخص اپنے دوستوں سے باتیں کرتا ہو۔ کبھی وہ اپنے گھر کی زندگی کے اس قسم کے قصے بیان کرتا تھا جیسے اوپر مذکور ہو چکے ہیں، کبھی اس سادگی و صفائی کے ساتھ حوادث و تغیرات کا ذکر کرتا تھا کہ یہ سادگی ہی اس کے معمولی بیان میں ایک شان پیدا کر دیتی تھی۔ وہ ہمیشہ دنیا کے حالات واقعی سے بحث کرتا تھا۔ اور وفاداری، جفاکشی، غریبوں پر ترحم کے عام بیانات میں وہ ہل سے لیکر تخت تک کی کیفیتیں بیان کر ڈالتا تھا۔ اس کے قبل اس قسم کا وعظ انگلستان میں کبھی سننے میں نہیں آیا تھا اور اس کی شہرت کے ساتھ اس کی گرفتاری کا خطرہ بھی بڑھتا جاتا تھا۔ وہ اگرچہ ایک قوی دل شخص تھا مگر بعض وقت اس کا دل بھی بیٹھ جاتا تھا اس نے ایک بار لکھا تھا کہ ”اگر مجھے یہ یقین نہ ہوتا کہ خط میری مدد کرے گا تو میں سمجھتا ہوں کہ آج میرے اور میرے لندن والے آقا کے درمیان سمندر

حائل ہوتا، ارتداد کے ایک مقدمہ نے آخر خطرے کو اس سے قریب کر دیا۔ اس نے اپنے مذاق اور درو دل کے مخصوص امتزاج کے ساتھ لکھا تھا کہ باوجود ہر طرح کے بچ کے میرا ارادہ ہے کہ اس سال اپنے اہل قصبہ کے ساتھ کرسمس کی خوشی مناؤں کیونکہ ممکن ہے کہ میں پھر ان میں واپس نہ آؤں، مگر دوبارہ ہمیشہ اس کی پشت پناہی کی اور اسی وجہ سے وہ ہمیشہ ان خطرات سے بچا رہا۔ اسقف اپلی کی تنہید کے خلاف وولزلی نے اس کی حمایت کی۔ ہنری نے اسے خود اپنا چیلپین (پیش نما) مقرر کیا اور اس نازک موقع پر بادشاہ کی مداخلت نے لیٹر کے ججوں کو مجبور کر دیا کہ چند مبہم الفاظ میں اطاعت کی ہایت کرنے پر اکتفا کریں۔

وولزلی کے زوال کے بعد پروٹسٹنٹوں کو جو دشواریاں پیش کر مول آئیں ان میں وہ زیادہ جوہر و ستم کا شکار ہونے سے اس وجہ سے بچ گئے کہ ہنری، روماء کے جھگڑے میں پھنس گیا تھا۔ پروٹسٹنٹ طلاق، بوب کے اقتدار کا انکار، پادریوں کی ذلت، خانقاہوں کا بند کیا جانا، اور دوسرے مذہبی تغیرات، یہ تمام مصائب یکے بعد دیگرے طبقہ مذہبی کو بے دم کر رہے تھے، اور دفعۃً انکی حالت یہ ہو گئی تھی کہ دوسروں کے عقائد پر باز پرس کے بجائے انکو اپنی ہی جانوں کے لالے پڑ گئے تھے۔ جن لوگوں کو وہ دہکیاں دیا کرتے تھے، وہی ان کے سروں پر مسلط کر دئے گئے تھے کثیر اسقف اعظم ہو گیا۔ تغیرات جدیدہ کا ایک موٹا شیشی،

سائسبری کا اسقف بنا دیا گیا۔ بارلو ان تغیرات کی جانبداری میں انتہا کو پہنچا ہوا تھا، وہ سنٹ ڈیوڈ کے منصب اسقفی پر فائز کروایا گیا۔ علی ہذا، ہلسی، گڈریج، اور فاکس، علی الترتیب روچسٹر، ایلی، اور ہیریفرڈ کے اسقف بنادے گئے خود لیسٹر، ورسٹر کا اسقف ہو گیا، اور مجلس مذہبی میں ایک پُر زور تقریر کے دوران میں اس نے پادریوں کو یہ طعنہ دیا کہ وہ اس سے قبل حرص و توہمات میں مبتلا تھے اور جب بادشاہ اور پارلیمنٹ کی طرف سے تجدید مذہبی کی کوششیں ہو رہی تھیں اس وقت وہ ایک عضو معطل کی طرح بیکار پڑے ہوئے تھے ہم دیکھ چکے ہیں کہ کرامول کا مقصد بالکل وہی تھا جو تعلیمات جدیدہ کا تھا۔ وہ مذہب کی اصلاح چاہتا تھا، انقلاب نہیں چاہتا تھا، وہ عقائد میں سادگی کا خواہاں تھا نہ کہ کسی تغیر و تبدل کا، عبادت کا کوئی نیا طریقہ جاری کرنا اس کا مقصود نہیں تھا بلکہ وہ صرف طریق مروجہ کو زیادتیوں سے پاک کر دینے کا خواہاں تھا مگر یہ ممکن نہیں تھا کہ کلیسا پر اس طرح ضرب پر ضرب لگائی جائے اور بالارادہ نہیں تو بلا ارادہ اس گروہ کی طرف میلان پیدا ہو جائے جو جرمن اصلاح سے ہمدردی رکھتا تھا اور اپنے ملک میں بھی زیادہ قطعی تغیرات کرنا چاہتا تھا۔ یہ پیروان لوٹھریسی پروٹسٹنٹ اگرچہ اس وقت تک صرف محدودے چند تھے مگر نئی امیدوں نے انہیں ایک خطرناک دشمن بنا دیا تھا۔ ظلم و ستم سہتے سہتے وہ تکالیف کے خوگر ہو گئے تھے اور اس لئے وہ نہایت

بے باکی سے اس مذہب پر حملہ کرنے لگے تھے جس نے
 اب تک انہیں پامال کر رکھا تھا۔ کرامول کے تغیرات کے شروع ۱۵۳۸
 ہوتے ہی، صوبہ سفک کے چار نوجوان ڈوور کورٹ کے کلیسا
 میں گھس گئے، اور ایک کراماتی صلیب کو توڑ ڈالا اور اسے
 میدان میں لجا کر جلا دیا، چھوٹی چھوٹی خانقاہوں کا بند کیا جانا،
 پُرانے مذہب کی دلیرانہ بے حرمتی کے لئے ایک نیا اشارہ
 ہو گیا۔ اس کام کے لئے جو کشتنر (متصرف) بھیجے گئے تھے
 ان کی درشتی، رعونت، اور غصب نے تمام خانقاہی گروہ
 کو ناامید کر دیا تھا۔ ان کے ملازمین چھوٹے کوٹ کے بجائے
 پادریوں کے لمبے لمبے چغے اور زین پوشوں کے بجائے پادریوں
 کی صدیاں بچھائے سڑکوں پر سوار ہو کر پھرتے اور جو بڑی بڑی
 خانقاہیں بچ رہی تھیں ان میں بھی اضطراب پھیلاتے تھے
 بعض خانقاہوں نے آنے والی مصیبت کے خیال سے اپنے
 جواہرات اور باقیات سلف سب فروخت کر ڈالے تھے۔ بعضوں
 نے بطور خود شکست ہو جانے کی درخواست کی تھی۔ وکسٹر
 کے نئے فرامین میں جب یہ حکم دیا گیا کہ توہم پرستی کی وجہ
 سے جن چیزوں کی تعظیم کی جاتی ہے وہ ہٹالی جائیں تو
 حالت اور بھی بدتر ہو گئی۔ جو لوگ انہیں تصویروں اور باقیات سلف
 کو اپنا مذہب سمجھتے تھے ان کے لئے ان چیزوں کا ہٹا دینا ہی
 کیا کم ناگواری کا باعث تھا کہ ان چیزوں کی اہانت کرنے سے
 اس ناگواری کو اور تلخ کر دیا گیا باکسلے کے گرجا میں ایک

”کراماتی“ صلیب تھی جو اپنا سر جھکاتی اور اپنی آنکھوں کو
گروٹش دیتی تھی۔ اس صلیب کو تمام بازاروں میں پھرایا گیا
اور پھر صحن دربار کے سامنے ایک تماشے کے طور پر نصب
کرویا گیا۔ حضرت مریمؑ کے مجسمات کے قیمتی لباس اتار لئے گئے
اور انہیں مجمع عام کے سامنے جلانے کے لئے لندن بھیجا گیا
لیٹرنے اپنے درستر کے گرجے سے حضرت مریمؑ کے جس بت کو نکال باہر کیا
تھا اسے ان حقارت آمیز الفاظ کے ساتھ پائے تخت کو
روانہ کیا کہ ”یہ اپنی واسنگم کی بڑھی اور البسوج کی نو عمر
بہنوں اور ڈائیکسٹر اور پیتزش کی دونوں بہنوں کے ساتھ ملکر
اسمتہ فیلڈ میں دل لگی کا اچھا سامان مہیا کر دے گی“ جدید احکام
یہ جاری ہوئے کہ صندوقوں میں سے تمام باقیات سلف نکال کر
پھینک دئے جائیں اور تمام زیارت گاہیں مسمار کر دی جائیں کینٹبری
میں سنٹ ٹامس کا مزار مذہبی صدر مقام کے کلیسا کی زینت تھا
مگر اس جلیل الشان مزار سے سنٹ ٹامس کی ہڈیاں نکال کر
پھینک دی گئیں اور دعا کی کتاب سے اس کا نام اس طرح
مٹا دیا گیا گویا وہ ایک باغی شخص تھا۔ گرجاؤں میں کتب
مقدس کے انگریزی ترجموں کے رواج سے پروٹسٹنٹوں کے اظہار
جوش کے لئے ایک نیا راستہ کھل گیا۔ باوجودیکہ بادشاہ کا حکم تھا
کہ یہ ترجمہ آہستہ آہستہ بغیر کسی قسم کی تشریح و توضیح کے پڑھا جائے
مگر اس گروہ کے جو شیلے نوجوان نماز کے دوران میں فخریہ طور پر
خوب چلا چلا کر اسے اپنے گرد کے پُر جوش مجمع کو سناتے

اور پڑھنے کے ساتھ ہی زور و شور کے ساتھ اس کی تشیخ بھی کرتے جاتے تھے۔ پروٹسٹنٹ کنواری لڑکیاں انگریزی کی ابتدائی کتابیں گرجے میں یجاتیں اور صبح کی نماز کے بعد طمطراق کے ساتھ ان کی تعلیم حاصل کرتیں، آخر حالت اس حد کو پہنچ گئی کہ فرقہ پروٹسٹنٹ کے عوام نے اسقف کی عدالتوں پر حملے کر کے انھیں نوڑا ڈالا اور اس طرح اہانت سے گزر کر علانیہ زیادتی کی نوبت آگئی اور جب ان نئے معتقدات کے پیرو پادریوں نے شاویاں کرنا شروع کر دیں تو قانون اور رائے عامہ دونوں کی توہین ہوئی۔ اگرچہ اس بارے میں مذہبی حکام کی طرف سے خاموشی برتی گئی مگر عام مباحث کا ایک سخت ہیجان پیدا ہو گیا۔ ہنری نے نہایت سخت شکایت کی کہ نئی انجیل پر لوگ بحثیں کرتے اسے اشعار کی طرح پڑھتے اور گاتے پھرتے ہیں اور ہر ایک سرائے اور شراب خانے میں اس کی تائیں سنی جاتی ہیں، ان قواعد کی وجہ سے جن میں کلیسائے انگلستان کے عقائد بیان کئے گئے تھے ایک پر غیظہ مناظرہ برپا ہو گیا۔ عشائر ربانی کا عقیدہ رومن کیتھولک عقائد و عبادت کی جان تھا، اور انگریزوں کا بیشتر حصہ اب تک اسے مقدس سمجھتا تھا مگر جس اہانت و بے حرمتی کے ساتھ اس کے خلاف کارروائی کی گئی اس وقت اس کا یقین بھی نہیں آتا۔ روٹی اور شراب کا حضرت عیسیٰ کے گوشت و خون سے بدل جانے کا عقیدہ اب تک قانوناً مسلم تھا، اب نظموں اور کھیلوں میں اس کا مضحکہ اڑایا جانے لگا۔ ایک

گرچہ میں جب پادری نے نان مقدس کو بلند کیا تو اس کے مقابلے میں ایک پروٹسٹنٹ قانون پیشہ شخص نے ایک کتے کو ہاتھ میں لیکر اٹھایا۔ قدیم عبادت کے سب سے زیادہ مقدس الفاظ **ہاک اسٹ کارپس** (Hoc est Corpus) جو تقدیس

کے موقع پر کہے جاتے تھے اسے لوگوں نے تمسخر سے ہوس کوکس بنالیا تھا جسے ماری اپنے کھیل کے موقعوں پر کہا کرتے ہیں۔ تمام زیادتیوں سے بڑھ کر قداس (ماس) کے اس حملے سے ہنری اور تمام قوم کو سخت رنج پہنچا، اور اس کا پہلا اثر یہ ظاہر ہوا عقائد کہ پارلیمنٹ نے عام اتفاق کے ساتھ عقائد سے نافذ کئے۔ ان عقائد میں ۱۵۳۹ سب سے پہلے وہی روٹی اور شراب کے تبدیل کا عقیدہ دوبارہ قائم کیا گیا تھا۔ اور اس معاملے میں ”تعلیمات جدیدہ“ اور قدیم کیتھولک گرجے کے عقیدے میں کوئی فرق نہیں تھا، لیکن بقیہ پانچ عقائد کی رو سے آئندہ معتدل اصلاح کا راستہ بھی بند کر دیا گیا، ان عقائد کے بموجب عبادت کے لئے جماعت، پادریوں کا تجرد، خانقاہی حلف، خانگی جماعت اور خفیہ اعتراف گناہ، داخل مذہب و اعتقاد قرار دئے گئے۔ اس رجعت قمقری کے ساتھ ایک زیادہ ہولناک صورت یہ پیش آئی کہ عقائد مذہبی کے لئے عقوبت کا طریقہ پھر جاری ہو گیا۔ روٹی اور گوشت کے تبدیل کے عقیدے کے انکار کی سزا میں جلا دینا ترک کر دیا گیا تھا بقیہ پانچ عقائد کے متعلق ایک بار سے زائد جرم عائد ہونے کی صورت میں یہی سزا مقرر تھی۔ گناہوں کے اعتراف سے یا عام عبادت

میں شامل ہونے سے انکار کرنا سخت جرم قرار دیا گیا تھا۔
 کرنیمیر اور اس کے ساتھ ان پانچ اساتذہ نے جو کسی قدر
 فرقہ پرستوں سے ہمدردی رکھتے تھے۔ اس قانون کے خلاف
 دارالامرا میں کوشش کی مگر کچھ نتیجہ نہ نکلا۔ اس معاملے میں
 دارالعوام کے تمام اراکین یکدل و یک رائے تھے، اور ان
 عقائد کی طرفداری میں خود ہنری ان کی زبان بنا ہوا تھا
 اس نئے قانون کے بموجب صرف لندن میں پانچویں ^{سٹیشن} پر
 پر الزام لگایا گیا۔ لیٹر اور شیکسٹن قید کر دئے گئے۔ لیٹر مجبور
 کیا گیا کہ اپنی اسقفی سے استعفا دیدے۔ خود کرنیمیر محض ہنری
 کے ذاتی رسوخ کی وجہ سے بچ سکا لیکن اس فحشیابی کے پہلے
 زور و شور کے ختم ہوتے ہی کرامول کا زبردست ہاتھ پھر
 اپنا کام کرنے لگا۔ اگرچہ اس کے خیالات وہی تھے جو
 ”تعلیمات جدیدہ“ کے تھے اور قانون مذکورہ بالا کے عام مفہوم
 سے اسے بہت کم اختلاف تھا مگر بالطبع وہ اسی فریق
 کی جانب مائل تھا جو اس کے زوال کا خواہاں
 نہیں تھا وہ پروٹسٹنٹوں کی زیادتیوں کو روکنا چاہتا تھا،
 ان کو نیست و نابود کرنے کا خواہاں نہیں تھا۔ لندن کے
 پروٹسٹنٹوں پر جو الزامات لگائے گئے تھے وہ برطرف کر دئے
 گئے۔ قانون نافذہ کے عمل میں لانے سے حکام کو روک دیا گیا
 اور ان قوانین کے بموجب جو لوگ بحرم ارتداد قید تھے
 انہیں عام معافی دیدی گئی۔ عقائد ستہ کے اجرا کے چند ہی ماہ بعد

ایک پرنسٹنٹ نے اپنے خط میں لکھا تھا کہ ”گرفتاری کی کارروائیاں بالکل بند ہو گئی ہیں، کلام مقدس کا وعظ پوری قوت کے ساتھ ہو سکتا ہے اور ہر قسم کی کتابیں علانیہ فروخت ہو سکتی ہیں“

ہنری
ہشتم کا
انتقال

کرامول کے زوال کے بعد یہ معلوم ہوتا تھا کہ اس کے منصوبے بالکل ترک کر دئے گئے ہیں۔ آئین (کلیوس) کا عقد منسوخ کر دیا گیا اور ڈیوک نارفک کی بھتیجی کیتھولک ہاؤزڈ نی ملکہ بنائی گئی۔

نارفک کو دوبارہ غلبہ حاصل ہو گیا اور اس نے پھر وہی روش اختیار کی جس میں کرامول کی وجہ سے خلل پڑ گیا تھا، فرنیس اور پیروان لوٹھر کے بجائے شہنشاہ سے اتحاد کرنے میں وہ بھی بادشاہ

کا ہنچال تھا۔ وہ اب تک تعبہات جدیدہ کے خواب دیکھ رہا تھا، کلیسا کی خرابیوں کو وہ ایک عام مجلس کے ذریعے سے رفع کرنا اور مذہب کیتھولک کے نئے فرقے سے انگلستان کی مصالحت رکھنا چاہتا تھا۔ اس

مقصد کے لئے بسا ضروری تھا کہ انگلستان میں مذہب قدیم کی حمایت کی جائے۔ اور شہنشاہ سے اتحاد پیدا کیا جائے کیونکہ صرف شہنشاہ ہی کے اثر سے اس قسم کی مجلس عام

کا اجتماع ہو سکتا تھا۔ کرامول کے زوال کے بعد زیادہ جوشیلے پرنسٹنٹوں کی طرح زیادہ سخت کیتھولک بھی یہ سمجھتے تھے کہ مذہب کیتھولک بتدریج واپس آجائے گا۔ پرنسٹنٹوں کے خلاف

کارروائیوں میں کسی قدر سختی بڑھا دی گئی اور انگریزی ”کتاب مقدس“ کے پڑھنے پر قیود عائد کر دئے گئے مگر نارفک یا بادشاہ کی ہرگز یہ خواہش نہیں تھی کہ بازگشت مذہب کیلئے

زیادہ سخت کارروائیاں کی جائیں۔ قدیم توہمات کے زندہ کرنے یا تکمیل شدہ کاموں کے بدلنے کا مطلق خیال نہیں تھا بلکہ صرف یہ خواہش تھی کہ صاف شدہ عقائد کو لوہتر کے ارتداد سے بچایا جائے۔ لوگوں کے لئے خود ان کی زبان میں عبادت کا سامان مہیا کرنے کا کام اب بھی جاری تھا اور نماز و دعا کی ایک کتاب انگریزی میں شائع کی گئی تھی۔ یہی کتاب بعد میں قومی کتاب ادویۃ کی بنیاد ثابت ہوئی۔ جو بڑی خانقاہیں ۱۵۳۶ء میں پارلیمنٹ کی سخت مخالفت کی وجہ سے بچ گئی تھیں وہ بھی ۱۵۳۹ء میں چھوٹی خانقاہوں کی طرح شاہی میں آگئیں، مگر ان ضبطیوں کے باوجود بھی خزانہ خالی ہی رہا، اور ۱۵۴۵ء میں ایک قانون کی رو سے دو ہزار سے زائد اوقاف و عبادت خانے اور ایک سو دس شفا خانے بادشاہ کے نفع کے لئے بند کر دیے گئے۔ فرانس اور خاندان آسٹریا کے درمیان جب پھر کچھ دنوں کے لئے شعلہ محاصمت بلند ہوا اس وقت انگلستان نے چارلس کی رفاقت ۱۵۴۳ء پر صرف اس وجہ سے آمادگی ظاہر کی کہ شہنشاہی اتحاد سے ہنری کو کلیسا کی اصلاح اور تمام فرقائے مذہب میں دوبارہ اتحاد کے قائم ہوجانے کی نہایت قوی امید تھی، مگر جیسا کہ کرامول نے پہلے ہی سمجھ لیا تھا) اب پُر امن و اصلاح اور ممالک عیسوی کے مابین دوبارہ عام اتحاد کا زمانہ گزر گیا تھا۔ جس مجلس کی ایسی شوق سے تمنا تھی وہ بالآخر ٹرنٹ میں ۱۵۴۵ء

۱۵۴۵ جمع ہوئی مگر اس کا انداز مصالحت کا نہیں تھا، بلکہ اس نے انہیں تو تہات اور مفوات کی تصدیق کی جن کے خلاف "تعلیمات جدیدہ" نے اعتراض کئے تھے۔ اور جنہیں انگلستان و جرمنی نے برطرف کر دیا تھا۔ فرانس اور خاندان آسٹریا کی طویل مخالفت نے اب مذہب کیتھولک اور دواصلاح کے درمیان ایک زیادہ وسیع کشمکش کا دروازہ کھول دیا۔ شہنشاہ قطعی طور پر پوپ کے ساتھ متحد ہو گیا۔ جب ایک درمیانی طریقے کی امیدیں بالکل باطل ہو گئیں تو مذہب کیتھولک کے امرا بھی اس گرداب بازگشت میں بہ گئے آئین ائیسکیو مع اپنی تین ساتھیوں کے روٹی اور شراب کے تبدیل کے عقیدے کے انکار کی وجہ سے جلادی گئی۔ مجلس کے روبرو لٹیر سے استفسارات کئے گئے اور خود کرنیر بھی ایک دفعہ خطرے میں پڑ گیا کیونکہ معتدل فریق کے عام انتشار میں جس طرح نارنگ روم کی طرف مائل ہوتا جاتا تھا۔ اسی طرح کرنیر فرقہ پریسٹنٹ کی طرف جھکتا تھا مگر منبری نے جو کام شروع کیا تھا اس میں اس نے اپنی زندگی کے آخر وقت میں اپنے کو سچا ثابت کر دکھایا۔ پوپ کی اطاعت کے متعلق مجلس ٹرنٹ کے دعووں کی اس نے نہایت استقلال کے ساتھ مخالفت کی اور اس لئے طوعاً و کرہاً اسے اپنے اسی عالی مرتبت وزیر کی حکمت عملی اختیار کرنا پڑی جسے اس عجلت کے ساتھ اس نے قتل کر دیا تھا۔ اس نے جرمن شہزادوں کے ساتھ

ایک ”اتحاد عیسوی“ میں شریک ہونے کی خواہش ظاہر کی ،
 کریمیر کے مجوزہ انتخاب کو منظور کر لیا کہ اس قدر اس کے
 بجائے عشر ربانی ادا ہوا کرے ڈیوک نارفک کو باغی قرار
 دیکر ٹاور میں بھیجا اور اس کے بیٹے ارل سمرے کو قتل
 کرا دیا۔ ”اشخاص جدید“ کے سرگروہ ارل ہارٹفرڈ کو اب سب پر
 تقدم حاصل ہو گیا اور ہنری نے اپنے انتقال کے وقت اسے ہنری کا
 ”مجلس تولیت“ کا ایک رکن مقرر کر دیا۔

جنوری

سمبر

ملکہ کیتھیرن ہارڈ کو بھی اپنی ناپارسائی کے لئے زمین بولن کی طرح
 غداری کے الزام میں موت کی سزا بھگتنا پڑی، اس کی جانشین
 ملکہ کیتھیرن پار کی زندگی نے خوش قسمتی سے باوشاہ کے انتقال
 تک وفا کی لیکن ہنری کے متعدد نکاحوں کے باوجود اس کے
 صرف تین بچے اس کے بعد تک زندہ رہے، میری ،
 کتھیرن (آراگون) کی اور الزبتھ این بولن، کی بیٹیاں تھیں، اور
 اڈورڈ، جین سمور کا بیٹا تھا یہی لڑکا اب اڈورڈ ششم کے
 نام سے تخت نشین ہوا۔ چونکہ اڈورڈ کی عمر صرف نو برس
 کی تھی اس لئے ہنری نے نہایت توازن کے ساتھ ایک
 ”مجلس تولیت“ مقرر کر دی تھی۔ اس وصیت نامے کی حفاظت
 جین کے بھائی کو تفویض ہوئی جسے ہنری نے لارڈ ہارٹفرڈ
 کا خطاب دیکر اُمرا میں شامل کر دیا تھا اور جس نے بعد کو
 خود ڈیوک سمٹ کا خطاب اختیار کر لیا۔ جب متولیوں
 کی فہرست کے ظاہر کرنے کا وقت آیا تو معلوم ہوا کہ

گارڈنر کا نام اس میں شامل نہیں ہے حالانکہ اس وقت تک سب وزرا میں وہی پیش پیش تھا، ہارٹفرڈ نے پروٹیکٹر (محافظ سلطنت) کے لقب کے ساتھ کل شاہی اختیارات پر قبضہ کر لیا مگر اس کی شخصی کمزوری نے اسے عام تائید حاصل کرنے کے لئے معاً ایسی کارروائیاں اختیار کرنے پر مجبور کر دیا جس سے اول بادشاہی کو اس خالص مطلق العنانی کی حد سے پیچھے ہٹنا پڑا جس پر وہ ہنری کے وقت میں پہنچ گئی تھی۔ جس قانون کی رو سے شاہی اعلانات کو قانون کا رتبہ عطا کیا گیا تھا اس کی ترمیم کی گئی اور کرامول کے ایجاد کردہ بہت سے نئے جرائم و غداریاں (جن پر وہ اس قدر سختی سے کاربند تھا) کتاب قانون سے محو کر دیئے گئے ہارٹفرڈ کو فرقہ پروٹسٹنٹ سے تائید کی امید تھی اور اس کے شخصی خیالات بھی اسی طرف مائل تھے اس وجہ سے وہ ان بدعتوں کی سرپرستی کرنے لگا جن کے خلاف ہنری آخر تک لڑتا رہا تھا۔ کرنیمر نے اب بالکل پروٹسٹنٹ رنگ اختیار کر لیا اور ہارٹفرڈ کے عروج کے بعد ہی وہ قدیم نظام مذہبی سے علانیہ طور پر علیحدہ ہو گیا۔ ایک مہر لکھتا ہے کہ اس سال لنٹ کے موقع پر اسقف اعظم، کنیٹبری نے ایوان لیمنٹہ میں علانیہ کھانا کھایا، حالانکہ جب سے انگلستان نے عیسائیت قبول کی ہے ایسا کبھی نہیں ہوا تھا۔ اس انگشت نامہ کام کے بعد پے در پے نہایت تیزی کے ساتھ بیچ کن آمیزت عمل میں آنے لگے۔ عقائد ستہ منسوخ کر دیئے گئے

شاہی حکم سے گرجوں میں سے تمام تصویریں اور مجسمے اٹھا دے گئے پادریوں کو شادی کرنے کی اجازت دیدی گئی۔ ماس (قداس) کے بجائے جو کیونین (جماعت) قائم کی گئی، اس میں دونوں طریق عبادت کی اجازت دی گئی اور اس عبادت کا انگریزی زبان میں ہونا قرار پایا۔ رومن کیتھولک کی تمام سال کی کتاب عبادت، پرپویری (رومن کیتھولک کی روزانہ فرائض مذہبی کی کتاب) کے بجائے انگریزی زبان میں عام دعاؤں کی "عام دعا" ایک کتاب شائع کی گئی، جس کے مطالب زیادہ تر انہیں ۱۵۴۸ء دونوں مذکورہ کتابوں سے اخذ کئے گئے تھے اور خفیف تغیرات کے ساتھ لٹرجی کے نام سے اب تک کلیسا انگلستان میں رائج ہے۔ ان بیچ کن مذہبی تغیرات کو اگرچہ کرامول کی سی قوت کے ساتھ نہیں مگر اسی کی سی مطلق العنانی کے عمل میں لایا گیا۔ کارڈنر نے بادشاہ کی شخصی فوقیت مذہبی کو تسلیم کرتے ہوئے اس کی صغیر سنی تک مذہبی تغیرات کو خلاف قانون اور ناجائز قرار دیا مگر وہ ظاہر میں بھیج دیا گیا۔ اجازت ناموں کے ذریعے سے وعظ کہنے کا حق صرف اسقف اعظم کے دوستوں تک محدود کر دیا گیا تھا۔ تمام مخالف دلائل سختی کے ساتھ دبائے جاتے تھے مگر پرنٹنگ رسالہ نویسوں کا ایک غول کا غول تمام ملک میں اپنے موافق مطلب رسائل کا سیلاب بہا رہا تھا اور ان رسائل میں "ماس" اور توہمات متعلقہ کے متعلق نہایت درشت و ناملائم الفاظ

استعمال کئے جاتے تھے امراء اور زمینداروں کی امداد حاصل کرنیکی یہ صورت نکالی گئی کہ مذہبی اوقاف اور مذہبی انجمنیں منسوخ کردی گئیں اور کلیسا کی آخری لوٹ سے ان کی طع و حرص پوری کی گئی۔ مشرقی، مغربی، اور وسطی صوبجات کی وسیع بدولی کو مٹانے کے لئے جرمنی اور اٹلی کے کرائے کے سپاہیوں سے کام لیا گیا۔ اہل کارنوال نے نئے طریق عبادت کے قبول کرنے سے انکار کر دیا کیونکہ وہ انہیں "کرسٹس کا کھیل تھا"

۱۵۴۹ معلوم ہوتا تھا "ڈیونشائر نے کھلم کھلا شورش برپا کر کے

"داس" اور عقائد ستہ کے دوبارہ جاری کئے جانے کا

مطالبہ کیا۔ اقتصادی تغیرات کے باعث زرعی بدولی میں

۱۵۴۹ بھی ترقی ہو گئی تھی اور اسی سے دوبارہ ایک عام بدظمی

پیدا ہو گئی، بیس ہزار اشخاص "بلوٹ اصلاح" کے گرد جمع ہوئے

اور ایک جانبازانہ مقابلہ میں شاہی رسالوں کو پسپا کر دیا

اور وہی پرانی صدا بھر بلند ہوئی کہ نا اہل مشیروں کو خارج

کیا جائے، کھیتوں کے احاطے نہ قائم کئے جائیں اور

غریبوں کے شکایات رفع کئے جائیں۔

پروٹسٹنٹ اس شورش کا خونریزی کے ساتھ خاتمہ کیا گیا، مگر

کی پروٹیکٹر (محافظ سلطنت) نے اس خطرے کے وقت نہایت

بدظمیاں کمزوری کا اظہار کیا، اس نے عام مطالبات کو برباد کیا،

اور اس کے ساتھ احاطوں و بدظلیوں کے خلاف قانون

کے عملدرآمد پر زور دینے سے امرا کو بھی غضبناک کر دیا

نتیجہ یہ ہوا کہ اس کا زوال ہو گیا، مجلس شاہی نے اسے
استعفا دینے پر مجبور کیا، اور اس کے اختیارات ارل وارک
کو حاصل ہو گئے، درحقیقت ارل ہی کی جابرانہ سختی کی وجہ ارل واروک
سے بغاوت کا خاتمہ ہوا تھا، مگر حکمرانوں کے تغیر سے کاروائی تولیت
طریق حکمرانی میں کوئی تغیر نہیں ہوا۔ مجلس تولیت کے ارکان
سب کے سب نو دولت اُمرا تھے۔ اور ان کی حکمرانی
محض تحریف و دہشت کی حکمرانی ہو گئی۔ انہیں کے دست پرور
سسل نے یہ اعتراف کیا ہے کہ "رعایا کا زیادہ حصہ ان کے
موافق نہیں بلکہ ان کے مخالف ہے، دربار سے غیر حاضر
رہنے والے امرا کا بھی بیشتر حصہ اسی جانب ہے۔ علیٰ ہذا
تین چار کے سوا تمام اساتذہ، تقریباً تمام جج و قاضی،
قریب قریب تمام جسٹس آف وی پیس، (ناظران امن)
اور تمام پادری سب اسی طرف ہیں۔ یہ پادری، لوگوں کو جس طرف
چاہیں پھیر دیں کیونکہ عوام میں اس وقت ایسی بھیننی پیدا
ہو گئی ہے کہ وہ ہر تغیر کے ساتھ منقلب ہو جانے کو
تیار ہیں" مگر گرنیمہ اور اس کے رفقا نے اندرونی و بیرونی
کسی خطرے کی پروا نہیں کی اور پیشتر سے بھی زیادہ
دلیری کے ساتھ اپنے بدعات کے شائع کرنے میں مشغول
ہو گئے۔ چار اساتذہ جو قدیم طریق پر قائم رہے، انہیں ان کے
عہدوں سے خارج کر دیا گیا اور لغو الزامات لگا کر انہیں ظاہر
میں بھیجا گیا۔ مصلحین کے عقائد ایک نئے کیٹیکزم (سوال جواب)

میں جمع کئے گئے اور پروٹسٹنٹ عقائد کے موافق "مواعظ" کی ایک کتاب تیار کر کے اسے تمام گرجوں میں پڑھنے کا حکم دیا گیا۔ عقیدہ "ماس" کی انتہائی ہتک یہ کی گئی کہ پتھر کے منبر مسمار کر دئے گئے اور ان کے بجائے لکڑی کے منبر بنائے گئے اور وہ بھی زیادہ تر گرجا کے وسط میں رکھے گئے، ایک اصلاح شدہ کتاب ادعیتہ شائع کی گئی اور جس قدر تغیرات کئے گئے وہ سب انتہائی پروٹسٹنٹ خیال کے موافق تھے جس کا مرکز اس وقت جینوا تھا۔ مذہب کے بیابلیس عقاید مذہب عقائد شائع کئے گئے مگر بعد کو کم ہو کر انتالیس رہ گئے ۱۵۵۲ اور یہی انتالیس عقیدے اس وقت تک کلیسائے انگلستان کے عقائد کا باضابطہ معیار ہیں۔ پروٹسٹنٹوں کو اگرچہ خود اس قدر مصائب برداشت کرنا پڑے تھے مگر اس سے انہوں نے مذہبی آزادی کی قدر کرنا نہ سیکھا۔ فرقہ کیتھولک کے قوانین کے بجائے اب ایک مجلس کو قوانین مذہب کا ایک نیا ضابطہ مرتب کرنے کا حکم دیا گیا، اور اگرچہ اس میں سزائے موت کی نوبت نہیں آئی تھی مگر ارتداد، توہین مذہب، اور زناکاری کے لئے قید، مادم الحیات یا جلاء وطنی کی سزا تجویز ہوئی تھی اور یہ اعلان کروایا گیا تھا کہ جو شخص ملت سے خارج کیا جائیگا وہ خدا کی رحمت سے نکل کر شیطان کے پنجہ ظلم میں پھنس جائے گا یعنی وہ کسی قسم کے رحم کا مستحق نہیں رہے گا۔ اس ضابطہ کی تدوین میں ایسی تاخیریں ہوئیں کہ اوڈورڈ کے

عہد میں اسے قانونی حیثیت حاصل نہ ہو سکی تاہم نئی کتاب
 ادویۃ کا استعمال اور نئے طریق عبادت کی شرکت لازمی قرار
 پائی تھی اور بصورت خلاف ورزی قید کی سزا ہونے لگی تھی
 نیز شاہی فرمان کے بموجب تمام پادریوں، گرجوں کے محافظوں
 اور مدرسوں کے معلموں کو انہیں عقائد کی تصدیق کا حکم دیا گیا
 تھا۔ ایسے عاجلانہ تغیرات اور پھر اس سختی کے ساتھ ان کے
 نفاذ سے جو متفہم پیدا ہو گیا تھا اس میں بعض زیادہ انتہا پسند
 پروٹسٹنٹ کے آئندہ کے دلیرانہ منصوبوں کی وجہ سے اور بھی
 زیادتی ہو گئی۔ نوع انسان کے لئے سولہویں صدی کے مذہبی
 انقلاب کا اصلی فائدہ یہ نہیں ہے کہ ایک عقیدے کے بجائے
 دوسرے عقیدہ قائم ہو گیا، بلکہ وہ یہ ہے کہ اس تغیر کے
 دوران میں تحقیقات کا ایک نیا جوش اور خیال و بحث کی
 ایک نئی آزادی پیدا ہو گئی، یہ حقیقت ہمیں اس زمانے میں
 کیسی ہی صاف و عیان کیوں نہ معلوم ہوتی ہو مگر اس زمانے
 کے اہل انگلستان کی آنکھوں سے یہ حقیقت بالکل پوشیدہ
 تھی۔ لوگ خوف و دہشت کے ساتھ سنتے تھے کہ عقائد و
 اخلاق کے بنیادی اصولوں پر اعتراض کئے جاتے ہیں
 تعدد ازدواج کی تائید کی جاتی ہے، قسم کھانا خلاف قانون
 قرار دیا جاتا ہے، اشتراک دولت کے مسئلہ کو تقدس کا جامہ
 پہنایا جاتا ہے تا آنکہ خود بانی مذہب کی الوہیت سے انکار
 کیا جاتا ہے۔ قانون ارتداد کی تئیںخ سے عام قانون کے

اختیارات میں کوئی فرق نہیں آیا تھا اور کزنیر نے اس سے فائدہ اٹھا کر بلا کسی طرح کے رحم کے انتہائی درجے کے مرتدوں کو آگ کی نذر کرنا شروع کر دیا۔ لیکن خود کلیسا کے اندر مقتدائے اعظم کی خواہش اتحاد کی اسی فریق کے بعض پُر جوش ارکان نے سخت مخالفت کی۔ ہوپر گلوٹر کا استغاثہ نامزد ہوا تھا مگر اس نے مذہبی لباس پہنے سے انکار کر دیا اور اسے ”بابل کے بد معاش“ کی وردی قرار دی۔ (عام خیال یہ تھا کہ یوحنا کی انجیل) Apocalypse میں

پوپ کو ”بابل کا بد معاش“ کہا گیا ہے۔) مذہبی انضباط تقریباً مفقود ہو گیا تھا، پادریوں نے مذہبی لباس کو نشان توہم سمجھ کر اتار پھینکا تھا۔ وظیفوں کے مرتب اپنے شکاریوں اور محافظوں کو اوقات کا متولی بنادیتے اور آمدنی خود رکھ لیتے تھے۔ دارالعلوموں میں نہ صرف الہیات کی تعلیم بالکل بند ہو گئی تھی، بلکہ طلبہ کی تعداد بھی کم ہو گئی تھی کتب خانوں کے کچھ حصے منتشر ہو گئے، کچھ جلا ڈالے گئے اور ”تعلیمات جدیدہ“ کا مذہبی جوش بالکل فنا ہو گیا۔ البتہ ایک مفید کام اڈورڈ کے وقت میں یہ ہوا کہ اٹھارہ گرامر اسکول (مدارس ابتدائی) قائم کئے گئے۔ مگر اس کے عہد حکومت تک اس کا کچھ نتیجہ نہیں نکلا۔ لوگوں نے جو کچھ دیکھا وہ یہ تھا کہ مذہب و سیاست کا شیرازہ بالکل منتشر اور مذہبی انضباط کلیتہً تباہ ہو گیا تھا۔ سیاسیات

کے معنی صرف یہ رہ گئے تھے کہ امرا کا ایک گروہ کلیسا اور تاج کی
لوٹ کی تقسیم کے لئے آپس میں دست و گریباں ہو۔ جب اوقاف
اور مذہبی مجلسوں کی عام غنیمت سے ان لیٹروں کی شکم سیری نہیں
ہوئی تو ہر اسقفی کی نصف اراضی پر انہوں نے قبضہ کر لیا، پھر بھی
’ہل من مزید‘ کی صدا کم نہ ہوئی۔ آخر ان کی آتش حرص کے
بجھانے کے لئے ڈورم کی متمول اسقفی توڑ دی گئی اور اندیشہ یہ
پیدا ہو چلا کہ کلیسا کے تمام اوقاف ضبط نہ ہو جائیں۔ لیکن
ایک طرف یہ درباری علاقے لے لیکر دولت مند بنتے جاتے تھے
دوسری طرف شاہی خزانہ خالی ہوتا جاتا تھا۔ سکے میں پھر آمیزش
کی گئی۔ اس وقت کے حساب سے پچاس لاکھ پونڈ کی اراضی
شاہی سمرسٹ اور واروک کے دوستوں کو عطا کر دی گئی۔
شاہی اخراجات سترہ برس کے اندر چار چند زیادہ ہو گئے تھے
اگر خود اپنے اندرونی اختلافات کی وجہ سے ان غارتگروں کی تولیت
کا خاتمہ نہ ہو گیا ہوتا تو یقین ہے کہ اس بد نظمی کے خلاف
تمام انگلستان میں ایک عام بغاوت ہو جاتی۔

جزو دوم

شہیدان اختلاف

۱۵۵۸-۱۵۵۳ء

{ اسناد - مثل سابق }

اڈورڈ کی زوال پذیر صحت نے واروک کو جس نے اب

ڈیوک نارٹمبر لینڈ کا خطاب اختیار کر لیا تھا، ایک غیر مترقب
 خطرے سے خبردار کر دیا۔ قانون وراثت کے بموجب کیتھرین
 آراگون کی بیٹی میری، اڈورڈ کے بعد وارث قرار دی گئی
 تھی۔ وہ اپنے زمانے کے تمام تغیرات کے باوجود قدیم عقیدے
 پر نہایت استقلال کے ساتھ قائم تھی اور اس کی تخت نشینی
 سے قدیم عقائد کے دوبارہ رائج ہوجانے کا خوف درجہ یقین
 تک پہنچ گیا تھا۔ اس لئے نو عمر بادشاہ کے انصیب کو غنیمت
 سمجھ کر آسانی کے ساتھ بڑی دلیری سے یہ تجویز کی گئی کہ
 میری کے حقوق وراثت کو باطل کر دیا جائے۔ بالفاظ نارٹمبر لینڈ
 اڈورڈ کی ”تجویز“ نے قانون وراثت اور اپنے باپ کی
 وصیت دونوں کو کالعدم کر دیا۔ حالانکہ ہنری کو پارلیمنٹ نے
 یہ اختیار دیدیا تھا کہ وہ اپنے بچوں کے انتقال کر جانے کی
 صورت میں جسے چاہے تاج کا وارث قرار دیدے۔ قانون
 مذکور نے اڈورڈ کے بعد میری کو اور میری کے بعد الزبتھ
 کو وارث تخت قرار دیا تھا بہر حال اس سلسلہ وراثت کو
 کالعدم کر دیا گیا، اب اگر ہنری ہشتم کی اولاد خاص وراثت
 سے محروم کر دی جائے اور وراثت خاندانی قواعد ہی کے
 موافق جاری رہے تو بادشاہت کو ہنری کی بڑی بہن
 مارگریٹ کی اولاد کی طرف منتقل ہوجانا چاہئے تھا۔ مارگریٹ
 کے پہلے شوہر جمیس چارم شاہ اسکاٹ لینڈ کی پوتی میری اسٹوارٹ
 اس وقت اسکاٹ لینڈ کی ملکہ تھی اور دوسرے شوہر لارڈ ڈوگلس

سے ان کا پوتا ہنری اسٹوارٹ موجود تھا، لیکن ہنری نے اپنی وصیت میں اپنی بڑی بہن کی اولاد کو خارج کر دیا تھا اور الیزبتھ کے بعد اپنی چھوٹی بہن میری کی اولاد کو وارث تاج و تخت قرار دیا تھا۔ میری کا عقد چارلس برنیڈن (ڈیوک سفک) سے ہوا تھا۔ اس عقد سے میری کی بیٹی فرینیس اس وقت تک زندہ تھی اور گرے (لارڈ وارسٹ) سے اس کی تین لڑکیاں موجود تھیں۔ لارڈ وارسٹ مذہبی تغیرات کے جاری کرنے میں بہت ہی سرگرم تھا اور زمانہ تولیت دارک ہی میں وہ ڈیوک سفک بنایا گیا تھا۔ لیکن اڈورڈ کی ”بتوئز“ میں خود فرینیس کو چھوڑ کر اس کی ”بتوئز“ سب سے بڑی لڑکی جین کو وارث قرار دیا گیا تھا۔ اس ناعاقبت اندیشانہ بتوئز کی تکمیل میں اب صرف اتنی کسر رہ گئی تھی کہ نارٹھمبرلینڈ کے چھوٹے بیٹے کلڈ فرڈرڈ ڈوڈلی سے جین گرے کا عقد ہو جائے۔ جاں بلب بادشاہ کے اثر سے مجلس شاہی اور حجوں سے اس جانشینی کی منظوری حاصل کی گئی اور اڈورڈ کے انتقال کے بعد ہی اس نئے حکمران کا اعلان کر دیا گیا مگر ایسے خلاف قانون اعتصاب پر ساری قوم براہِ کف ہو گئی۔ مشرقی صوبے ایک شخص واحد کی طرح میری کی حمایت میں اٹھ کھڑے ہوئے۔ اور جب اس بغاوت کے فرو کرنے کے لئے نارٹھمبرلینڈ دس ہزار آدمیوں کو لیکر لندن سے چلا تو اہل لندن نے (اگرچہ وہ پروٹسٹنٹ تھے) اپنی خاموشی

سے اپنی سخت ناراضی کا اظہار کیا۔ ڈیوک یہ دیکھ کر رنجیدہ ہوا کہ ”لوگ انہیں دیکھنے کے لئے جمع ہوتے ہیں مگر ان میں سے ایک شخص کی زبان سے بھی خدا حافظ نہیں نکلتا۔“ مجلس شاہی نے عام خیال کے اندازہ کرتے ہی میری کے ملکہ ہونے کا اعلان کرویا۔ اضلاع کی بڑی و بھری فوجیں بھی اس کی جانب داری پر آمادہ ہو گئیں ناٹھمبر لینڈ کی ہمت یکایک پست ہو گئی اور اس کا کیمبرج کی طرف پلٹنا اس کے آدمیوں کے لئے عام فرار کا اشارہ ہو گیا۔ یہ حالت دیکھ کر ڈیوک نے خود اپنی ٹوپی اٹھا کر اپنے سپاہیوں کے ساتھ ملکہ میری کیلئے نعرہ مسترت بلند کیا لیکن اس کی اطاعت اس کے مقدر کو پلٹنے میں ناکام رہی اور ناٹھمبر لینڈ کی موت کی ساتھ ہی وہ غریب لڑکی ہی ٹاور میں بھیج دی گئی، جسے اس نے اپنی حرص کا آلہ بنانا چاہا تھا، اڈورڈ کے دوران حکومت کا نظام عمل یک یک دہم دہم ہو گیا۔ لندن میں البتہ پریٹسٹنٹ کی ہمدردی ایک حد تک باقی رہ گئی تھی ورنہ تمام ملک میں ایک سرے سے دوسرے سرے تک رجعت ہندی کی ہوا چل گئی۔ جن پادریوں نے شادیاں کر لی تھیں وہ کلیساؤں سے نکال دئے گئے اور تصویریں پھر اپنی جگہ پر رکھ دی گئیں۔ اکثر دیہاتی گرجوں میں نئی کتاب ادعیتہ کے بجائے ماس جاری ہو گیا۔ پارلیمنٹ جب اکتوبر میں جمع ہوئی تو اس نے عہد سابق کے تمام مذہبی قوانین کو کالعدم کرویا۔ گارڈنر ٹاور سے نکالا گیا۔ بائرن اور دوسرے

اساتذہ جو نکال دئے گئے تھے اپنی اپنی جگہوں پر بحال
 کر دئے گئے رڈتے اور دوسرے اشخاص جو ان کی جگہوں پر
 مقرر ہوئے تھے وہ پھر خارج کر دئے گئے، لیٹمر اور کرنیر ٹاؤر
 میں بھیج دئے گئے لیکن ہنری کے نظام عمل کے بحال ہو جانے سے
 عام خواہشات پوری ہو گئیں، رعایا کو جس طرح پروٹسٹ کی
 زیادتیوں سے ہمدردی نہیں تھی اس طرح اسے میری کے روم کی طرف مائل
 ہونے سے بھی ہمدردی نہیں تھی۔ بہت مشکل سے پارلیمنٹ کو اس امر پر
 راضی کیا گیا کہ نئی کتاب ادویۃ اٹھا دی جائے لیکن اراضی کلیسا
 اور شاہی تفویق کے معاملے میں پارلیمنٹ اپنے اصرار پر قائم رہی۔

میری نے حکمت عملی اور مذہبی جوش کی وجہ سے جس عقد اسپینی عقد
 کو دل میں ٹھان لیا تھا، اہل انگلستان کو اس سے بھی
 کچھ ایسی موافقت نہیں تھی۔ شہنشاہ کی نسبت اب یہ خیال
 و اعتماد نہیں رہا تھا کہ وہ دخل دے گا اور کلیسا کو خرابیوں
 سے پاک کر کے ممالک عیسوی میں اتحاد پیدا کر دے گا۔
 اس نے پوپ اور مجلس ٹرنٹ کی قطعی طرفداری اختیار کر لی
 تھی اور فلینڈرز میں اس کی ایجاد کردہ عدالت استیصال اختلافات
 نے جس قسم کے مظالم کئے تھے ان سے یہ خطرناک
 حقیقت صاف عیاں ہو گئی تھی کہ وہ اپنے خاندان میں
 کس قسم کا تعصب وراثت چھوڑ جانا چاہتا ہے۔ اس کی خواہش
 تھی کہ اس کے بیٹے فلپ سے اس کی بھانجی میری کا
 عقد ہو جائے۔ اس کے صاف معنی یہ تھے کہ کامل طور پر

پوپ کی اطاعت اختیار کر لی جائے اور نہ صرف پروٹسٹنٹ
اصلاحات فنا کر دی جائیں بلکہ تعلیمات جدیدہ کی نسبت
معتدل اصلاحات بھی غارت ہو جائیں۔ لیکن دوسری جانب
سیاسی نظر سے اس عقد میں یہ فائدہ تھا کہ اس طرح پر
میری اسٹوارٹ (ملکہ اسکاتلینڈ) کے دعویٰ کے خلاف میری
(انگلستان) کا تحت مامون ہو جائے گا، ولیعهد فرانس کے ساتھ
عقد کر لینے سے میری ملکہ اسکاتلینڈ ایک خطرناک رقیب
بن گئی تھی اور اس کے طرفداروں کا یہ دعویٰ تھا کہ
میری و الزبتھ کی ماؤں کے نکاحوں کے منسوخ ہو جانے کی وجہ
سے دونوں کی پیدائش ناجائز تعلق سے قرار پائے گی اور
اس لئے انہیں وراثت کا کوئی حق نہیں ہے۔ چارلس نے
یہ وعدہ کیا تھا کہ مجوزہ بالا عقد سے جو اولاد ہوگی وہ ندرلینڈز
کی وارث ہوگی۔ اور میری کے وزیر کارڈنر (اسقف وچسٹر)
کی خواہش کے موافق اس نے یہ منظور کر لیا تھا کہ اس اتحاد
کی صورت میں انگلستان اپنی حکمت عملی اور اپنی کارروائیوں
میں بالکل آزاد ہوگا۔ یہ طمع بہت بڑھی ہوئی تھی اور میری
کا عزم تمام موانعات پر غالب آگیا تھا مگر باوجود اسکے
کہ اس نے مذہبی رواداری کا وعدہ کیا اور اب تک اسے
ملفوظ رکھا تھا اس کے اس ارادے کے اعلان سے فرد
پروٹسٹنٹ میں ایک مضطربانہ مایوسی پیدا ہو گئی۔ مغربی اور
وسطی حصے میں بغاوتیں برپا ہو گئیں مگر وہ بہت جلد فرو

کردی گئیں اور ڈپوک سفک جس نے لیسٹر میں تلوار کھینچ لی تھی ٹاور میں بھیج دیا گیا لیکن جب اس خوف سے کہ اہل اسپین ملک کے فتح کرنے کے لئے آرہے ہیں، کنت سٹراس وائٹ کی سرکردگی میں آمادہ فساد ہوا تو صورت معاطات اندیشناک ہو گئی۔ ٹیمز کے جہازات از خود باغیوں کے قبضے میں چلے گئے۔ لندن کی جو قواعد داں جماعت ڈپوک نارفک کے تخت میں ان کے خلاف روانہ کی گئی تھی وہ سب کی سب "وائٹ وائٹ" چلائی ہوئی اور یہ کہتی ہوئی کہ ہم سب کے سب انگریز ہیں، باغیوں سے جا ملی۔ اگر باغی اسی وقت عجلت کے ساتھ پائے تخت کی طرف بڑھ گئے ہوتے تو اس کے دروازے فوراً کھول دئے جاتے اور کامیابی یقینی ہو جاتی مگر اس نازک موقع پر میری کی شاہانہ ہمت نے اسے بچا لیا۔ وہ سوار ہو کر ولیرانہ گلڈ ہال میں پہنچی اور "مروانہ آواز میں" اہل شہر کو ان کی وفاداری پر توجہ دلائی چنانچہ وائٹ کے ساتھ وارک کے کنارے تک پہنچتے پہنچتے پل محفوظ کر لیا گیا۔ نتیجے کا انحصار اس پر تھا کہ لندن کس جانب مائل ہوتا ہے باغیوں کا سردار جانبازانہ ہمت کر کے ٹیمز تک بڑھ آیا کنگسٹن کے ایک پل پر قبضہ کر لیا، اپنی فوجیں دریا پار اتار دیں اور فوراً پائے تخت کی طرف بڑھا لیکن کیچڑ بھری ہوئی سڑکوں پر رات کے سفر نے اس کے آدمیوں کو درماندہ اور بے ترتیب کر دیا، ادھر ایک شاہی فوج ان میدانوں میں جمع ہو چکی تھی

جہاں اب ہائڈ پارک کارنر واقع ہے، اس فوج نے باغیوں کے
 بیشتر حصے کو ان کے سردار سے جدا کر دیا مگر پھر بھی وائٹ
 سردوے چند آدمیوں کو لئے ہوئے جان پر کھیل کر ٹپل بار
 تک بڑھ گیا۔ اور شہر کے دروازے پر پہنچکر تھک کر گر پڑا
 اور چلا کر کہا کہ میں نے اپنا وعدہ پورا کر دیا ہے مگر دروازہ
 بند تھا اور وائٹ کے اندرون شہر کے ہوا خواہ بالکل بے قابو
 ہو چکے تھے اور حسب وعدہ اُس کی کچھ کمک نہیں کر سکتے تھے
 آخر یہ دلیر سردار گرفتار ہوا اور ٹاور میں بھیج دیا گیا۔

روما کی

اطاعت

جس وقت باغی محل شاہی کی دیواروں کے نیچے سے
 گزر رہے تھے، اس وقت بھی بھاگنے سے انکار کر کے
 ملک نے جیسی ہمت دکھائی، موقع آنے پر اس نے ویسا ہی
 سخت انتقام بھی لیا۔ وہ وقت بھی آگیا کہ پروٹسٹنٹ
 اس کے قابو میں آگئے اور اسنے بڑی برہمگی سے انہیں
 اچھی طرح پامال کیا۔ خاندان سٹاک کی اولوالعزمی کے سبب سے
 لیڈی جین، اس کا باپ، اس کا شوہر اس کا چچا سب
 باغی قرار پائے اور سب کو موت کی سزا دی گئی۔ انکے
 بعد وائٹ اور اس کے خاص رفیقوں کی نوبت آئی۔ غیب
 باغیوں کا تو کچھ ذکر ہی نہیں ہے، ان کی قطار کی قطار
 لندن کے قرب و جوار میں پھانسیوں پر لٹکی ہوئی تھیں۔
 الزبتھ پر بھی ایک گونہ شک تھا کہ وہ بھی اس سازش
 میں شریک ہے، چنانچہ وہ بھی ٹاور میں بھیج دی گئی اور

صرف مجلس شاہی کی مداخلت کرنے سے وہ قتل ہونے سے بچ سکی۔ اس شورش کی ناکامی صرف فرقہ پروریت کی تباہی کا باعث نہیں ہوئی بلکہ میری جس عقد پر مصر تھی اسکی بھی تکمیل ہو گئی۔ شورش سے اس نے یہ فائدہ اٹھایا کہ پارلیمنٹ سے جبراً قہراً اپنی تجویز کی منظوری لے لی اور دوسرے سال موسم گرما میں فلپ سے بمقام وینچسٹر مل کر اس کی زوجیت میں داخل ہو گئی۔ ۱۵۵۴ء اپنی حکومت کی ابتدائی مشکلات کی وجہ سے ملک کو مجبوراً دفع الوقتی کی جو کارروائیاں کرنی پڑی تھیں اب ان کی ضرورت نہیں رہی تھی۔ وہ یہ عزم کر چکی تھی کہ روما کی اطاعت اختیار کر لے اور جب ہنری ہشتم کے طریق عمل کے تائید کرنے والے معتدل فریق کی امیدیں بالکل منقطع ہو گئیں تو میری کے وزیر گارڈنز نے بھی قدیم نظام مذہبی کی طرف پلٹا کھایا۔ اور قطعی طور پر اتحاد کے جانبداروں میں شریک ہو گیا۔ اتحاد کی اب صرف یہی صورت رہ گئی تھی کہ پوپ سے مصالحت کر لی جائے۔ اپنی عقد کے انجام پاتے ہی روما کی گفت و شنود بھی آخری حد پر پہنچ گئی۔ ریجنیالڈ پول کے خلاف احکام جسے پوپ نے اپنی طرف سے ملک کی اطاعت حاصل کرنے کے لئے متعین کیا تھا منسوخ کر دئے گئے۔ پوپ کا یہ وکیل دریا کی طرف سے اس شان کے ساتھ لندن میں اُترا کہ اس کی کشتی کے سرے پر اس کی صلیب چمک رہی تھی اور مطیع و منقاد پارلیمنٹ نے نہایت اعزاز کے ساتھ اس کا

استقبال کیا۔ ہر دو ایوانہائے پارلیمنٹ نے باضابطہ طور پر
یہ منظور کیا کہ پوپ کی اطاعت دوبارہ اختیار کی جائے
اور گزشتہ انفریق و ارتداد کے گناہ سے ملک کے معاف
کئے جانے کے حکم کو گھٹنوں کے بل جھک کر قبول کیا۔
مگر عین اس فیروز مندی کے وقت میں بھی پارلیمنٹ اور
قوم کے انداز طبیعت نے ملک کو اس امر سے متنبہ کر دیا
کہ وہ انگلستان کو خالص کیتھولک حکمت علی کے تابع
کروینے کی امید باطل میں نہ پڑے۔ تاج کی تجاویز کے
پے ورپے مسترد ہونے سے ثابت ہوتا ہے کہ دونوں ایوانہ
پارلیمنٹ کی آزادی کس قدر ترقی کر رہی تھی۔ الزبتھ کو سلسلہ
جانشینی سے خارج کر نیکی تجویز کا پیش ہوتا تو درکنار اسے
فلپ سے موخر کرنے پر بھی پارلیمنٹ کو رضامند نہ کیا جاسکا۔
اگرچہ انگلستان میں پوپ کے اقتدار کو مٹانے والے
قوانین منسوخ کر دئے گئے تھے مگر اراضی کلیسا جو ضبط
کر لی گئی تھیں پھر پادریوں کو اُن کے واپس دئے جانے
تجویز منظور نہ ہوئی۔ دائیٹ کی شورش میں ناکامیابی ہونیکے بعد
بھی ارتداد کے خلاف میں از سر نو قوانین نافذ کرنے کا
مسودہ قانون دارالامرا سے مسترد کرویا گیا۔ محض فلپ کے
ذاتی اثر سے اتنا ہوسکا کہ بعد کی پارلیمنٹ میں ہنری
پنجم کے قوانین کی تجدید ہو گئی۔ عام قوم کا انداز
طبیعت بھی کچھ کم ظاہر نہیں تھا۔ لندن کی پرسکوت

بد دلی نے اس کے اسقف بائرن کو مجبور کر دیا کہ "عدالت
استیصال اختلافات کے قواعد کو جن کی مدد سے وہ اپنی
اسقفی سے ارتداد کے خارج کر دینے کی توقع رکھتا تھا،
واپس لے لئے۔ مجلس شاہی تک وار و گیر مذہبی کے معاملہ
میں مختلف رائے تھی اور خود مذہب کیتھولک کے فوائد
کے خیال سے شہنشاہ نے بھی دوراندیشی اور تاخیر کی صلاح
دی مگر ملکہ کے سخت تعصب کے مقابلہ میں اپنوں
اور غیروں سب تنہات بیکار ثابت ہوئے۔

یہ وہ وقت تھا کہ ہوا خواہان اصلاح کی سرسبزی کی طرف
سے قطعی مایوسی ہو گئی تھی، اسپین نے علی روس الا شہاد کیتھولک رولینڈ ٹیلر
تحریک کی سرگروہی اختیار کر لی تھی اور اسپینی عقد کی وجہ
سے انگلستان بھی چار و ناچار اسی سبیل بازگشت کی رو میں
بھا جا رہا تھا۔ اس جہت قہقری کے مخالفین اپنی شورش
کے ناکامیاب ہو جانے سے منتشر اور اپنے اگلے ظلم و حرص
کی وجہ سے عموماً نظروں سے گر گئے تھے۔ اب ارتداد کے
خلاف قانون بن جانے کے بعد میری نے ان کے قتل پر
زور دینا شروع کیا اور بالآخر ۱۵۵۷ء میں وہ اپنے مشیر
کی مخالفت پر غالب آگئی اور قتل کا بازار گرم ہو گیا
مگر خوشی نے جس کام کو مردہ کر دیا تھا وہ اس وار و گیر
کے تاریک وقت میں پھر زندہ ہو گیا۔ پروٹسٹنٹوں کو حکومت
کرنا نہیں آتا تھا مگر مرنا آتا تھا۔ اب جو کام شروع ہوا تھا

اور باغلب وجہ اس کا جو اثر پڑنے والا تھا اسکی کیفیت
تصانیف تاریخی کے سیکڑوں صفحات کی بہ نسبت رولینڈ ٹیلر
(وگرمیڈے) کے قصے سے زیادہ خوبی کے ساتھ معلوم ہو جاتی ہے۔
ممتاز لوگوں میں ٹیلر ان اشخاص میں تھا جنہیں سب سے پہلے
قتل کے لئے منتخب کیا گیا۔ وہ لندن میں گرفتار ہوا اور
اسی کے مستقر مذہبی میں اسے سزا دی گئی۔ اس کی بیوی
کو ”یہ گمان تھا کہ اسی شب کو اس کا شوہر روانہ
کیا جائے گا“ اسلئے وہ آلڈ گیٹ کے قریب سنٹ بولف
کے گرجا کے دروازے میں تاریکی کے اندر اس کے انتظار
میں بچوں کو لئے ہوئے کھڑی رہی۔ جب شریف اسے
لئے ہوئے سنٹ بولف کے گرجا کے قریب آیا تو التوجہ
چلا اٹھی کہ ”میرا پیارا باپ، اتان! اتان! لوگ میرے باپ
کو لئے جا رہے ہیں۔ اس پر اس کی بیوی نے بلند آواز
سے کہا کہ ”رولینڈ۔ رولینڈ۔ تم کہاں ہو“ کیونکہ اس روز
صبح کو اس قدر تاریکی تھی کہ وہ ایک دوسرے کو دیکھ نہ سکے
ڈاکٹر ٹیلر نے جواب دیا کہ ”پیاری بیوی۔ میں یہیں ہوں“
اور یہ کہہ ٹھہر گیا۔ شریف کے آدمیوں نے اسے آگے
بڑھا لیجانا چاہا مگر خود شریف نے انہیں یہ کہہ روک دیا
کہ ذرا ٹھہر جاؤ اسے اپنی بیوی سے باتیں کر لینے دو،
اس کی بیوی اس کے قریب آئی اور ٹیلر نے اپنی لڑکی
میری کو اپنی گود میں اٹھا لیا۔ پھر وہ اپنی بیوی اور اپنی

لڑکی الزبتھ کے ساتھ گھٹنوں کے بل جھک گیا اور خدا کی حمد و ثنا کی۔ شریف یہ دیکھ کر رونے لگا اور اس کے ساتھ بعض دوسرے آدمیوں کا بھی یہی حال ہوا۔ دعا کرنے کے بعد وہ کھڑا ہوا اور اپنی بیوی سے ملکر اسے رخصت کیا اور کہا کہ اب رخصت ہو اور خوش و خرم رہو کیونکہ میں اپنے ایمان پر ثابت قدم ہوں اور میرا دل بالکل مطمئن ہے۔ خدا اب بھی میرے بچوں کو پالے گا۔

اس کی بیوی نے جواب دیا کہ پیارے رولینڈ خدا تمہارا نگہبان رہے۔ مجھے خدا کے فضل سے امید ہے کہ میں ہیڈلے میں تم سے ملوں گی۔ ڈاکٹر ٹیلر راستہ بھر ایسا خوش و مسرور رہا گویا وہ کسی نہایت دلچسپ دعوت یا محفل شادی میں جا رہا ہے جب ہیڈلے دو میل رہ گیا تو اس نے گھوڑے سے اترنا چاہا، اور اتر کر کچھ اس طرح سے کودا اور دوایک چکر لگائے کہ یہ معلوم ہوا گویا وہ ناچ رہا ہے۔ شریف نے پوچھا کہ ڈاکٹر صاحب یہ آپ کا کیا حال ہے؟ ڈاکٹر نے جواب دیا کہ خدا کا شکر ہے کہ میں اسوقت ایسی اچھی حالت میں ہوں کہ کبھی اس سے پہلے ایسی اچھی حالت میں نہیں تھا کیونکہ میں سمجھتا ہوں کہ اب میں بالکل گھر کے قریب آگیا ہوں۔ دو قدم میں میں اپنے ”باب“ خدا کے گھر پر پہنچ جاؤں گا۔ ہیڈلے کی سڑک کے دونوں جانب قصبے اور دیہات کے مرد اور عورت اس کے انتظار میں جمع تھے۔ جب انہوں نے دیکھا کہ وہ اس حالت کے ساتھ

قتلگاہ کی طرف جارہا ہے تو بہ چشمِ پُرخم، نگینِ آواز سے وہ چلانے لگے کہ ”اے خدا نے کریم۔ ہمارا راعی ہم سے ہمیشہ کے لئے جدا ہو رہا ہے“ آخر کار سفر ختم ہوا۔ اس نے پوچھا کہ یہ کون مقام ہے اور اس قدر لوگوں کے جمع ہونے کی کیا غرض ہے۔ جواب ملا کہ ”یہ مقام اولڈسہم کا من ہے اور یہیں تمہیں اپنی سزا بھگت پڑے گی۔ یہ لوگ تمہیں کو دیکھنے آئے ہیں، اس پر اس نے کہا کہ خدا کا شکر ہے کہ میں اب گھر آگیا“ لوگوں نے جب اس معزز شخص کا مقدس چہرہ اور اس کی سفید لمبی ڈاڑھی دیکھی تو وہ رُود و کر چلانے لگے کہ ”اے نیک دل ڈاکٹر ٹیلر خدا تمہیں بچائے خدا تمہیں طاقت دے اور تمہاری مدد کرے۔ اور روح القدس تمہاری تسلی و تسکین کا باعث ہو“۔ اس نے کچھ کہنا چاہا مگر اسے اجازت نہ ملی۔ دعا کرنے کے بعد وہ ٹال پر گیا اور اسے بوسہ دیکر اس بیچے میں جو اس کے لئے رکھ دیا گیا تھا۔ کھڑا ہو گیا اس کی پیٹھ ٹال سے ملی ہوئی تھی، ہاتھ ایک دوسرے پر رکھے ہوئے اور آنکھیں آسمان کی طرف اُٹھی ہوئی تھیں۔ اسی صورت سے وہ حوالہ آتش کیا گیا۔ جلاوٹوں میں ایک شخص نے نہایت سیرجی سے لکڑیوں کا ایک گٹھ اس پر پھینک مارا۔ یہ گٹھ اس کے سر پر لگا اور اس کا چہرہ پھٹ کر خون بہنے لگا۔ ڈاکٹر ٹیلر نے کہا کہ ”اے دوست مجھے پہلے ہی سے کافی تکلیف ہے

اس سے کیا فائدہ ہوا سنگاری کی ایک دوسری حرکت سے اسکی مصیبتوں کا خاتمہ ہو گیا وہ بغیر کسی قسم کی جنبش یا آواز کے بدستور اپنا ہاتھ باندھے کھڑا ہوا تھا کہ ایک شخص سسی سائس نے ایک سنگاری اسکے سر پر پاری جس سے اسکا بھیجا نکل پڑا اور اس کا مردہ جسم آگ میں گر گیا۔

اس قسم کے لوگوں کے سامنے موت کا خوف بے حقیقت شہیدان محض تھا۔ چونکہ مجلس کا اجلاس لندن میں ہوا کرتا تھا اختلاف اس وجہ سے مستوجب عقوبت اشخاص بالعموم بوٹر (اسقف لندن) کے سپرد کردئے جاتے تھے۔ قتل و خونریزی کے اس فرض منصبی کی انجام دہی کی وجہ سے یہ شخص بہت بدنام ہو گیا تھا اور لوگوں کو اس سے نفرت ہو گئی تھی مگر معلوم ہوتا ہے کہ بالطبع وہ ایک خوش مذاق اور رحمدل آدمی تھا۔ ایک نوخیز لڑکا جب اس کے روبرو حاضر کیا گیا تو اس نے اس سے پوچھا کہ آیا تم آگ کی تکلیف برداشت کر سکتی ہمت رکھتے ہو؟ لڑکے نے بے تامل اپنا ہاتھ قریب کی ایک جلتی ہوئی قندیل پر رکھ دیا۔ راجرز جس نے ٹنڈیل کے ساتھ کتاب مقدس کے ترجمے میں شرکت کی تھی اور پریسٹنٹ و اعظین میں بہت پیش پیش تھا، اس نے شعلے کے اندر اس طرح ہاتھ دھرتے ہوئے جان دی گویا وہ سرو پانی تھا اس وقت یہ حالت ہو گئی تھی کہ معمولی سے معمولی شخصوں نے بھی انبار مہیزم پر اپنا نام روشن کر دیا۔ ایک لڑکا ولیم ہنٹر سزا بھگتے کے لئے اپنے وطن پر ہنگوٹ

میں لایا گیا تھا، اس نے اپنے گرد کے لوگوں سے اپنے لئے دعا کرنے کی خواہش کی تو ایک شخص نے جواب دیا کہ میں تمہیں ایک کتے سے زیادہ دعا کا مستحق نہیں سمجھتا۔ یہ سنکر ولیم نے کہا کہ بس اب اسے فرزندِ خداوند تو ہی مجھے اپنے نور سے منور کر۔ اس کا یہ کہنا تھا کہ آفتاب عالم تاب تاریک بدلیوں سے نکل کر اس آب و تاب سے چمکا کہ اسے دوسری طرف منہ پھیر لینا پڑا۔ اور لوگ حیرت زدہ رہ گئے کیونکہ اس وقت نہایت تاریکی چھائی ہوئی تھی۔ لندن، کنٹ سیکس اور مشرقی صوبیات سب سے زیادہ اس ظلم کے شکار ہوئے، یہی مقامات کان کنی اور سر تقسم کی صنعت کے مرکز تھے۔ فرقہ پروٹسٹنٹ کے ایک گروہ کے گروہ کو بھاگ کر اسٹراسبرگ اور جینوا میں پناہ لینا پڑی مگر اس تمام ظلم و ستم کا جو مقصد تھا اسی میں اسے ناکامیابی ہوئی۔ اس دار و گیر کے مقابلہ میں متمرزانہ مقاومت اور بیباکانہ زیادتیوں کا پرانا جوش پھر تازہ ہو گیا۔ تسبیح کا مضحکہ کرنے کے لئے ایک پروٹسٹنٹ نے پڈنگ کی ایک مالا بنا کر ایک پادری کے گھلے میں ڈال دی، جو بت اپنی جگہوں پر دوبارہ رکھ دئے گئے تھے ان کی اچھی طرح توہیں و تذلیل کی جاتی تھی۔ قدیم تسخر آمیز نظموں کی آواز پھر سڑکوں پر

محکمہ اپنے عقیدے کے موافق اس نے حضرت مسیح کو اس لفظ سے مخاطب کیا ہے۔

سُنی جانے لگی ایک پریشاں حال بد نصیب شخص نے جوش جنوں میں سنٹ مارگریٹ کے پادری کو جبکہ وہ پیالہ ہاتھ میں لئے کھڑا تھا، خنجر بھونک دیا۔ زمانے کی یہ ایک خوف دلانے والی علامت تھی کہ مثل سابق کے اب اس قسم کی زیادتیوں سے عام لوگوں میں کسی قسم کا اشتعال نہیں پیدا ہوتا تھا۔ اہل جور کے مظالم کی وجہ سے اس کے سوا اور توقع ہی کیا ہو سکتی تھی۔ ایک شخص کا آگ میں جل کر جان دینا سیکڑوں کو اس مظلوم کا بخیال بنا دیتا تھا۔ ایک پرنسٹن نے بوئر کو لکھا تھا کہ ”تم نے اس بارہ مہینے میں بیس ہزار طرفداران پوپ کو اپنے ہاتھ سے کھو دیا ہے“ بوئر حقیقت کسی وقت بھی اس ظلم و زیادتی کا پُر جوش موید نہیں تھا، وہ اپنے کام سے بیزار ہو گیا تھا۔ اسقف کا زور شور بھی بہت جلد ٹوٹ گیا مگر میری نے جو کام شروع کیا تھا اس میں وہ کسی طرح کے تساہل کو راہ نہیں دینا چاہتی تھی مقتدایان دین کچھ سست ہو گئے تھے۔ مجلس شاہی کے ”زور دار خطوں“ نے ان میں پھر نئی مستعدی پیدا کر دی اور قتل و خونریزی کا زور بدستور قائم رہا۔ دو مقتدایان دین اس کے قبل ہی مندر اجل ہو چکے تھے یعنی ہوپر (اسقف گلوٹر) اپنے خاص مستقر میں، فیرار (اسقف سنٹ ڈیوڈس) مقام کرمارٹھن میں جلائے جا چکے تھے، اب لیٹر اور رڈلی (اسقف لندن) کی باری آئی اور وہ آکسفورڈ کے قید خانے سے نکالے گئے۔ جب رڈلی

لیٹر کی موت شعلوں میں گھر گیا اس وقت ”اصلاح“ کے اس بڑے واعظ
 اکتوبر ۱۵۵۶ء لیٹر نے چلا کر کہا کہ ”رٹلی یہی وقت ہمت مروانہ کا ہے۔
 آج ہم خدا کے فضل سے انگلستان میں وہ شمع روشن کرینو الے
 ہیں جس کی نسبت مجھے یقین ہے کہ کبھی گل نہوگی۔“ اب
 صرف ایک شکار رہ گیا تھا۔ اخلاق کے لحاظ سے تو وہ
 اپنے بہت سے پیش روؤں سے پیچھے تھا مگر کلیسائے انگلستان
 کنیئر کی میں اپنے رتبے کے اعتبار سے سب پر فائق تھا۔ جن
 موت مقتدایان دین کو اب تک سزائیں دی گئیں تھیں وہ روم سے
 علیحدگی کے بعد مقرر ہوئے تھے اور اس لئے مخالفین ان کو
 اسقف تسلیم ہی نہیں کرتے تھے مگر کنیئر کی حالت بالکل
 دوسری تھی۔ روم سے علیحدگی میں اس نے جو کچھ بھی حصہ
 لیا ہو لیکن منصب اسقفی اسے خاص پوپ ہی کے ہاتھ
 سے حاصل ہوا تھا۔ وہ مسلمہ طور پر کینیئر بری کا اسقف اعظم
 تھا، کینیئر بری کا تقدس ممالک مغربی میں صرف روم سے
 دوسرے درجہ پر تھا اور وہاں کا اسقف اعظم سنٹ اگسٹین اور
 سنٹ ٹامس کا جانشین سمجھا جاتا تھا کلیسائے انگلستان کے مقتدائے اعظم
 کا ارتداد کے الزام پر جلایا جانا یہ معنی رکھتا تھا کہ نیچے
 درجہ کے لوگوں کو اپنی جانبی کا خیال تک ترک کر دینا
 چاہئے۔ کنیئر کو آگ میں ڈالنے کے لئے میری کے مذہبی
 جوش کے ساتھ خیال انتقام بھی شامل تھا اسقف اعظم
 نے اپنے جن فیصلوں کی وجہ سے انصاف کو

ہنری کی مرضی کے تابع کر دیا تھا ان میں سب سے پہلا فیصلہ یہی تھا کہ اس نے کیتھرین کے عقد کو منسوخ اور میری کو ناجائز اولاد قرار دیا تھا۔ اس کا آخری سیاسی فعل یہ تھا کہ وہ طوعاً خواہ کرہاً میری کو وراثت سے خارج کرنے کی سازش میں شریک ہو گیا تھا، وہ اپنے اعلیٰ منصب کی وجہ سے بھی ملک کے مذہبی انقلاب میں سب سے زیادہ نمایاں نظر آتا تھا۔ انگریزی کتاب مقدس کے صفحہ اول پر ہنری اور کرامول کی تصویروں کے ساتھ ساتھ اس کی تصویر بھی شامل تھی۔ اڈورڈ کے عہد حکومت میں اس انقلاب کی قطعی فوقیت کا باعث بھی کرنیر ہی ہوا تھا۔ انگریزی کی کتب ادبیہ میں لوگوں نے اسی کے الفاظ سنے تھے اور اب تک سنتے ہیں۔ اس وقت اعظم ہونے کے لحاظ سے اس پر حکم صادر کرنے کے لئے روم سے کم درجہ کی عدالت کی ضرورت نہیں تھی اور اس لئے لازماً اس کا قتل اس وقت تک ملتوی رہا جب تک کہ روم سے حکم نہ چل ہو گیا۔ میری کی تخت نشینی کے بعد سے کرنیر نے جس ہمت کا اظہار کیا تھا اس میں اپنی قسمت کا آخری فیصلہ سننے کے بعد تزلزل آگیا۔ اپنی جس قسم کی اخلاقی کمزوری کی وجہ سے وہ ہنری کی حرص و مطلق العنانی کی کوششوں میں مبتدل طور پر شریک ہو گیا تھا، اسی قسم کی کمزوری اس نے اس وقت بھی دکھائی۔ معافی حاصل

۱۵۵۶ کرنے کی امید میں اس نے مسلسل چھ بار اپنے سابقہ اقبال و عقائد سے رجوع کیا مگر اب معافی کا ملنا غیر ممکن تھا۔ کرنیر میں متضاد خصائل عجب طرح سے جمع ہو گئے تھے۔ اس آخری وقت میں اس کی کمزوری ہی اس کی قوت بن گئی وہ بمقام آکسفورڈ سنٹ میری کے گرجا کے اندر لایا گیا تاکہ آگ میں ڈالے جانے کے قبل وہ اپنے عقائد سے رجوع کرنے کا دوبارہ اعلان کرے مگر اس نے خاموش مجمع کے روبرو اپنے خطبہ کو اس طرح ختم کیا کہ اب میں اس امر کی طرف رجوع کرتا ہوں جس نے سب سے زیادہ میرے دل کو پریشان کر رکھا ہے۔ اسی پریشانی مجھے زندگی بھر کبھی پیش نہیں آئی تھی۔ یہ پریشانی اس امر کی ہے کہ میں نے صدا کے خلاف تحریریں لکھیں۔ اور اب اس موقع پر میں ان تحریروں پر لعنت بھیجتا اور ان سے انکار کے ساتھ یہ اعلان کرتا ہوں کہ یہ باتیں میرے ہاتھ نے میرے دل کے خلاف لکھی ہیں اور یہ سب کچھ محض موت کے خوف سے ہوا کہ شاید اس طرح پر میری جان بچ جائے اور چونکہ میرے ہاتھ نے میرے خلاف مقصد اس تحریر کی وجہ سے خاص جرم کیا ہے اس لئے میرا ہاتھ ہی سب سے پہلے سزا بھگتے گا کیونکہ اگر مجھے آگ میں ڈالا گیا تو پہلے میرا ہاتھ ہی جلے گا۔ آگ پر پہنچ کر اس نے پھر یہ کہا کہ "ہاتھ ہی ہے جس نے وہ تحریر لکھی تھی اور اسی کو سب سے پہلے

سزا بھگتنا چاہئے یہ کہتے ہوئے اس نے اپنا ہاتھ آگ میں ڈال دیا اور ”نہ چلایا اور نہ جنبش کی“ یہاں تک کہ اس کی جان نکل گئی۔

ان مصائب کے برداشت کرنے میں بہت سے میری دوسرے لوگوں نے کرنیر سے بدرجہا زیادہ جانبازیاں دکھائی انتقال تھیں بلکہ کرنیر نے اپنے خیالات سے رجوع بھی کر لیا تھا مگر زبان خلق نقارہ خدا ہے۔ پروٹسٹنٹوں نے کرنیر کی موت کی ساتھ ہی یہ حکم لگا دیا کہ اب انگلستان میں مذہب کیتھولک کا خاتمہ ہے۔ آگ میں ڈالے جانے کے یقین سے اگر ایک رولینڈ ٹیلر نے مسرت کا اظہار کیا تو مہر بارہا ایسے تھے جن پر کرنیر کا سا خوف غالب تھا۔ لیٹر کی شاندار آواز صرف انہیں لوگوں تک پہنچی جن کے دل اسی کے مانند قوی تھے مگر اسقف اعظم کی اس ناگوار ذلت اور اس کے استنفار سے سب کے دلوں میں ہمدردی کی ایک لہر دوڑ گئی۔ اسی وقت سے ہمیں یہ پتہ ملتا ہے کہ روم کی طرفداری میں اس طرح کی خونریزی سے سخت تنفر پیدا ہو گیا تھا۔ ایک مورخ جس قدر چاہے اسے طرفدارانہ اور نامنصفانہ قرار دے مگر انگریزوں کے دل پر اب تک اس کا گہرا اثر قائم ہے۔ انگلستان کو مستقلاً ۱۵۵۵ خاندان آسٹریا کے تابع کر دینے کے منصوبوں میں ناکامی سے فلیپ کو اب اس ملک سے کوئی دلچسپی نہیں رہی تھی اور

اولاد کی طرف سے تمام امیدوں کے منقطع ہو جانے کے باعث اس نے میری کی پرجوش التجاؤں کے باوجود ملک کو چھوڑ دیا مگر پھر بھی ملک کے مظالم جاری رہے اور جہانتک ہوسکا مغرور پوپ کو راضی کرنے میں کوشاں رہی پارلیمنٹ نے ٹراول تک کھینچا کو دینے سے صاف طور پر اپنی نارضامندی ظاہر کر دی تھی اس پر بھی میری سے جہانتک ہوسکا اس نے بند پڑی ہوئی خانقاہوں کو از سر نو جاری کیا ان میں سب سے بڑی خانقاہ ویسٹ منسٹر کی تھی یہ خانقاہ ۱۵۳۷ء میں دوبارہ جاری کی گئی۔ سب سے بڑھکر یہ کروہ پروٹسٹنٹوں کے خلاف کارروائی پر زور دیتی رہی۔ اب اساقفہ اور قیسوں سے گزر کر خود رعایا کی نوبت آگئی تھی۔ لوگوں کی ٹولیاں بنانا کر جلانے کے لئے روانہ کی جاتی تھیں۔ ایک دن کے اندر تیرہ شخص جن میں دو عورتیں تھیں مقام اسٹریٹفیلڈ میں جلاوٹے گئے۔ کوئینسٹن کے تھٹر پروٹسٹنٹ ایک سی میں بندھے ہوئے لندن کی سڑکوں پر کھینچے گئے۔ ارتداد کے دبانے کے لئے ایک نیا کمیشن مقرر ہوا اور شاہی اختیار سے وہ ان تمام قوانین و قیود سے آزاد کروایا گیا جن سے اس کے کاموں میں رکاوٹ پیش آتی تھی۔ اس کمیشن نے دارالعلوموں کا معائنہ کیا اور ایڈورڈ کے وقت میں جس قدر غیر ملکی معلمین وہاں دفن ہوئے تھے ان کی لاشوں کو قبروں سے نکالوا کر جلاوا دیا

جنیوا کی شائع کی ہوئی مرتدانه کتابوں کے رکھنے والوں کو مارشل لا (قانون فوجی) کی سزاؤں کی دہکی دی گئی اور فی الحقیقت ان کتابوں کے باغیانہ خیالات اور شورش و خانہ جنگی پر ان کا مسلسل زور دینا اسی کا مقصد تھا کہ انہیں سختی سے وبایا جائے۔ مگر اس تحریف کی تمام کارروائیاں ساری قوم کے خاموشانہ انحراف کے مقابلہ میں بیکار ہو گئیں۔ اختلاف عقائد کی وجہ سے جن لوگوں کو سزائیں دی جاتی تھیں اب ان کے ساتھ علانیہ ہمدردی ہونے لگی۔ اس سارے تین برس کے زمانے میں تقریباً تین سو آدمی آگ کی نذر ہوئے تھے۔ لوگ اس قتل کے کام سے تنگ آ گئے تھے۔ بونر نے ایک بار سات شخصوں کو سزا دی تھی۔ یہ لوگ جب آگ میں ڈالے گئے تو اُن کی دعا پر گرد کے مجمع نے آمین کہی اور سب نے یہ دعا کی کہ خدا انہیں قوت دے شہنشاہ کے علحدہ ہو جانے کے باعث فلپ، اپنی مملکت اسپین، فلینڈرز اور نئی دنیا کا مالک ہو گیا تھا اور فرانس سے برسر جنگ تھا۔ میری نے اپنے عقد کے وعدوں کے خلاف جب جنگ میں فلپ کی جابنداری میں انگلستان کو پھنسانا چاہا تو ایک عام بد دلی پیدا ہو گئی۔ اس جنگ کا خاتمہ تباہی پر ہوا، ڈیوک کینر نے اپنی مخصوص رازداری ۵۷ اور قوت کے ساتھ کینے پر حملہ کر دیا اور قبل اس کے کہ مدد پہنچ سکے اسے حوالگی پر مجبور کر دیا۔ میری خود اسے ۵۵۸

”تاج کا گوہر درخشاں کہتی تھی“ مگر یہ گوہر یکایک تاج سے الگ کر لیا گیا۔ اس کے بعد ہی کینٹنر بھی مطیع ہو گیا اور بڑا عظم پر انگلستان کی ایک چپہ بھر زمین بھی باقی نہیں رہی۔ یہ نقصان اگرچہ نہایت سخت تھا مگر باوجود ملک کے شدید وباؤ کے بھی مجلس شاہی کو اس شہر کے واپس لینے کی کوشش کے لئے زروپیہ مل سکا اور نہ آدمی۔ ملک نے جبری قرضے سے زروپیہ حاصل کرنا چاہا مگر اس کی رفتار بہت سست رہی۔ فوجیں باغی ہو کر منتشر ہو گئیں اور محض میری کی موت سے عام بغاوت ہوتے ہوتے رک گئی۔ میری کے انتقال پر الزبتھ کی تخت نشینی کا عام جوش مسرت کے ساتھ خیر مقدم کیا گیا۔

جزو سوم

الزبتھ

۱۵۵۸ — ۱۵۶۰

(اسناد — کمڈن کی سوانح عمری الزبتھ (Life of Elizabeth)
 کھیا کے معاملات کے لئے اسٹراپ کا ”اخبار“ (Annals)
 اور اس کی لکھی ہوئی پارکر گرنڈل اور وہٹ گفٹ کی سوانح عمری ان،
 نیز خطوط زیورچ (Zurich Letters) خاص اہمیت رکھتے
 ہیں۔ یہ کتابیں پارکر سوسائٹی کی طرف سے شائع ہوئی ہیں۔ سرکاری
 کاغذات ماسٹر آف رولز کے لئے مرتب ہو رہے ہیں اور سمینکس کے

فرائین و اسناد اور سیسل کے کاغذات سے جدید اطلاعات کی توقع کیجا سکتی ہے۔ مقدم الذکر کے حصے مسٹر فراؤڈ کی تاریخ جلد ہفتم تا جلد دوازدہم میں شامل ہیں۔ ان کے علاوہ برٹش کے کاغذات، سڈنی کے کاغذات، سیڈلر کے سرکاری کاغذات، ہارڈوک کے سرکاری کاغذات، مسٹر رائٹ کی کتاب «الزبتھ اور اس کے زمانہ» (Elizabeth & her Times) کے شائع شدہ خطوط، مرڈن کے جمع کئے ہوئے مضامین، اجرن کے کاغذات اور مسٹر بروکس کے شائع کردہ خطوط الزبتھ و جیمز ششم (Letters of Elizabeth & James VI) یہ سب مفید و کارآمد ہیں۔ کارڈنل گرینویل کے کاغذات سرکاری (Papiers D'Etat) اور فرانسیسی مراسلات شائع کردہ ایم ٹولے قابل قدر ہیں۔

الزبتھ نے جس وقت تخت پر قدم رکھا ہے اس وقت الزبتھ انگلستان کا ستارو اقبال جس قدر پست تھا ایسا کبھی نہیں ہوا تھا۔ ہزیمت و شکست نے ملک کو ذلیل کر دیا تھا اور میری کے عہد کی خونریزی و بد نظمی کی وجہ سے قریب تھا کہ بغاوت برپا ہو جائے۔ پُرانی تمدنی بے اطمینانی کو سمرسٹ کے سواروں نے ایک وقت کے لئے واپس لایا تھا مگر امن عامہ کو ہر وقت اس سے خطرہ لگا ہوا تھا۔ آئندہ فیلڈ کی آگ نے مذہبی مخالفین کے درمیان ایسا تفرقہ ڈال دیا کہ اب امید مصالحت کا وہم و گمان بھی باقی نہیں رہ گیا تھا اور تعلیمات جدیدہ کا گروہ بھی تقریباً شکست ہو گیا تھا۔ مذہب کیتھولک کے زیادہ سچے پیرو مایوسی کے ساتھ روم سے اپنا تعلق قائم کئے ہوئے تھے۔ جلائے جانے اور ملک سے خارج

کئے جانے کے باعث پروٹسٹنٹوں میں سخت برہمی پیدا ہو گئی تھی اور کیلون کے پیرو مفروین جینیوا سے یہ سودا سر میں لئے ہوئے غول کے غول واپس آ رہے تھے کہ کلیسا و سلطنت میں انقلاب پیدا کر دیں گے۔ فلپ کی بیکار کی جنگ میں پھنس کر سوا اسپین کے انگلستان کا کوئی رفیق باقی نہیں رہا تھا۔ فرانس کیلئے پر قابض ہو جانے سے رودبار پر بھی حاوی ہو گیا تھا۔ اسکاٹلینڈ کی ملکہ میری شوارٹ کے فرانس میں عقد ہو جانے سے ملک اسکاٹلینڈ فرانسیسی اغراض کے تابع ہو گیا تھا شمال کی طرف سے پہلے ہی خطرہ موجود تھا اب اس پر یہ اور اضافہ ہوا کہ میری اور اس کے شوہر نے انگلستان کے شاہی خطابات و نشانات اختیار کر لئے اور انگلستان کے اندر ہر ایک کیتھولک کو الزبتھ کے حق کے خلاف براہ کجیہ کروینے کی دہکی دی۔ ان بے شمار خطروں کے مقابلے میں ملک بالکل بے بس تھا نہ اس کے پاس کوئی فوج تھی، نہ کوئی بیڑا تھا، اور نہ ان کی فراہمی اور تیاری کا سامان مہیا تھا کیونکہ اڈورڈ کے وقت کی فضول خرچیوں سے خزانہ پہلے ہی خالی ہو چکا تھا، میری نے کلیسا کی وہ تمام زمینیں واپس کر دیں جو تاج کے قبضے میں تھیں اور اس کے ساتھ ہی فرانس سے ایک گراں خرچ جنگ بھی مول لے لی اس طرح جو کچھ تھا وہ بھی صاف ہو گیا۔

انگلستان کو اب جو کچھ امید تھی اپنی ملکہ کے انداز مزاج سے تھی۔ الزبتھ کی عمر اس وقت پچیس برس کی تھی۔ خوبصورتی میں وہ اپنی مان سے بڑھی ہوئی تھی۔ اسکا انداز ٹھکانہ تھا، اس کا چہرہ لمبا تھا مگر اس سے شاہانہ سطوت اور ذہانت ظاہر ہوتی تھی۔ اس کی نگاہ میں تیزی اور چمک تھی ہنری کے دربار کی آزادانہ تربیت میں اس نے پرورش پائی تھی۔ سواری میں مشاق اور قدر اندازی میں طاق۔ ناچنے میں خوش ادا، گانے میں ماہر، علوم میں کامل تھی۔ وہ ہر صبح کو یونانی زبان کی انجیل پڑھا کرتی اور اس کے بعد سوفوکلس کے غم انگیز افسانے یا ڈرامتھینس کے خطبات دیکھا کرتی تھی، اور اپنی ”فسودہ یونانی“ میں کسی ذی علم وائس چائلسر کے ساتھ ضلع بھی بول سکتی تھی مگر وہ محض پُرانی کتابوں کا کیرا نہیں تھی۔ اس کے زمانے میں جو نیا علم ادب پیدا ہو رہا تھا وہ اس کے دربار میں ہمیشہ مقبول رہا، وہ اطالوی دفرائسی اپنی مادری زبان کی سی روانی کے ساتھ بولتی تھی، وہ اری اوسٹو اور تاسو کی تصانیف کو اچھی طرح سمجھتی تھی۔ اس کا آخری زمانہ تصنع اور لفاظی و خفیف الحركاتی کے شوق کی وجہ سے بدنام ہے مگر اس زمانے میں بھی وہ ”فیری کوین“ کو شوق کے ساتھ سنتی اور ماسٹر اسپنسر کے پیش ہونے پر مسکراتی تھی۔ اس کی رگوں میں جس قسم کا مختلف خون ملا ہوا تھا اس سے اس کی اخلاقی حالت میں بھی عجیب تضاد پیدا ہو گیا تھا۔

وہ جس طرح ہنسی کی بیٹی تھی اسی طرح این بولن کی بھی بیٹی تھی۔ بے تکلفانہ و ولی برتاؤ، ہر دلعزیزی اور لوگوں سے آزادانہ ملنے جلنے کا شوق، بے باکانہ جرأت اور حیرت انگیز خود اعتمادی کے اوصاف اسے اپنے باپ سے ورثے میں ملے تھے۔ اس کی کرخت مردانہ آواز، بیچین طبیعت، غرور و نخوت، اور پر اشتعال غیظ و غضب اس کے یوڈر نسب کا اثر تھا۔ وہ بڑے بڑے امرا کو مدرسے کے بچوں کی طرح جھڑک دیتی تھی۔ اس کے کسی گستاخی پر اس نے اس کے کان پر ایک گھونسہ رسید کر دیا، کبھی کبھی وہ نہایت اہم سباحث کے درمیان میں ایک مچھلی بیچنے والی عورت کی طرح اپنے وزرا کو برا بھلا کہنے لگتی تھی مگر ٹیوڈرون کے بالکل خلاف اس کی اس ظاہری غضبناکی کے اندر شہوت رانی اور عیش پرستی موجود تھی اور یہ این بولن کا ورثہ تھا۔ شان و شوکت اور عیش و عشرت الزبتھ کی بات بات سے ظاہر تھی۔ اس کی خاص مسرت یہ تھی کہ وہ نمائشی طمطراق کے ساتھ جس کا تکلف و اسراف ایک مشرقی بادشاہ کو بھی شرمناک ہو ہمیشہ ایک قصر سے دوسرے قصر میں پھرا کرے، وہ ہانکین، مہنسی، مذاق اور خوش طبعی کی ولادہ تھی۔ دلچسپ حاضریاتی اور نفیس دج سرائی اس کی نظر عنایت سے کبھی محسوس نہیں رہتی تھی۔ اس نے اپنے پاس جواہرات کا ایک ذخیرہ جمع کر لیا تھا۔ اس کے کپڑوں کی تعداد کا کوئی شمار ہی

نہیں تھا۔ بڑھاپے تک میں اس کے ناز و انداز پندرہ سولہ برس کی ایک طرحدار لڑکی کے سے تھے۔ خوشامد سے وہ کبھی پریشاں نہیں ہوتی تھی۔ اپنے حسن کی تعریف اُسے کبھی ناگوار نہیں گذرتی تھی۔ میں نے اس سے کہا تھا کہ ”اس کا قرب بہشت اور اس کا فراق دوزخ ہے۔“ وہ بالقصد اپنی انگوٹھیوں سے کھینے لگتی تھی تاکہ اس کے درباری اس کے ہاتھوں کی نزاکت کو مشاہدہ کریں۔ کبھی نلچ کا چکر لگاتی تاکہ فرانسیسی سفیر (جو بالاراوہ پردے کے پیچھے چھپا دیا جاتا) اپنے آقا سے اس کے پھرتیلے پن کی تعریف کرے۔ اسکی شبک سری اس کے خندہ رندانہ اس کے بیباکانہ مذاق نے اس کی نسبت ہزاروں لغویات پیدا کر دی تھیں۔ فی الحقیقت اس کی تصویروں کی طرح اس کے اخلاق کا بھی کوئی خاص رنگ نہیں تھا۔ عورتوں کی سی شرم و حیاداری کا اس میں پتہ تک نہیں تھا۔ اس کی کم عمری کی ہرزہ رانی سے جس قسم کے عیاشانہ مزاج کا اظہار ہوتا تھا وہ بعد کے زمانے میں بھی خصوصیت سے نمایاں رہا، اور تاز و نزاکت سے کسی طرح بھی اس کی پردہ پوشی نہ ہو سکی۔ کسی شخص کا حسین ہونا اس کی پسندیدگی کے لئے پروانہ راہداری تھا۔ صورت دار نوجوان اسکوائر (متوسط الحال اشخاص) جب اس کے ہاتھ کا بوسہ دینے کے لئے جھکتے تھے تو وہ ان کی گردن پر تھکی دیتی تھی۔ اور عین دربار میں اپنے ”دلنواز راجن“

(یعنی لارڈ لیسٹر) سے عشوہ بازی کرتی تھی۔

اس پر متعجب نہونا چاہئے کہ الزبتھ نے جن مدبرین کی عقلوں کو دنگ کر دیا تھا وہ قریب قریب سب کے سب اسے آخر تک ایک ہرزہ سرا عورت سے زیادہ نہیں سمجھتے تھے اور فلپ کو بڑی حیرت تھی کہ ایک ”اوباش عورت“ اسکیوریل کی حکمت عملیوں کو کس طرح زک ویدیٹی ہے، مگر یہ لوگ الزبتھ کو جس رنگ میں دیکھتے تھے وہ وہیں تک نہیں تھے۔ اس کی اندرونی طبیعت لوہے کی طرح سخت تھی اس کی طبیعت محض عالمانہ و حکیمانہ تھی اس کی عقل پر تخیلات و جذبات کا مطلق اثر نہیں پڑتا تھا، مہتری کی سی ضد اور این بولن کی سی سبک سری اس کی اصلی طبیعت پر ایک نقاب تھی، دیکھنے میں الزبتھ کی زندگی مسرفانہ اور عیاشانہ معلوم ہوتی تھی مگر حقیقت وہ بہت ہی سادگی اور کفایت کے ساتھ رہتی تھی اور بہت محنت سے کام کرتی تھی سلطنت کے معاملات میں اس کے ناز و انداز اور حرص و ہوس کو مطلق دخل نہیں تھا۔ دربار عام کی یہ عشوہ باز مجلس مشاورت کی منیر پر پہنچکر نہایت ہی پرسکون اور سخت دل مدبرین جاتی تھی تھی۔ درباریوں کی خوشادیں سننے کے بعد ہی وہ دیوان خاص میں داخل ہوتی اور وہاں خوشامد کا گزر بھی نہیں ہوتا تھا۔ وہ اپنے مشیروں سے صاف اور قطعی الفاظ میں گفتگو کرتی تھی اور ان سے بھی ایسی ہی صاف بات سننا چاہتی

تھی۔ اگر تدبیر مملکت میں اس کی جنسیت کا کوئی اثر محسوس ہوتا تھا تو یہی کہ عورتوں کی تلون فراہمی میں، جس قسم کی سادگی و ضد پوشیدہ ہوتی ہے وہ اس میں موجود تھی اور اس وقت کے مدبرین پر اس کی نمایاں فوقیت کی ایک حد تک یہی وجہ تھی۔ الینزبجھ کی مجلس مشورت میں وزرا کا جیسا قابل و اعلیٰ گروہ جمع ہو گیا تھا ایسا کسی مجلس مشورت میں کبھی جمع نہیں ہوا، مگر وہ کسی کے اثر میں نہیں تھی۔ باری باری سے وہ ہر شخص کی سنتی، اور ہر ایک کی بات کو جانچتی، اس سے کام لیتی مگر فی الجملہ اس کی حکمت عملی اسی کی تھی۔ اس کے مقاصد نہایت سادے اور واضح تھے، وہ اپنی حکومت کے قیام، انگلستان کو لڑائیوں سے الگ رکھنے اور ملکی و مذہبی نظم کی بحالی کی خواہاں تھی۔ اولوالعزمی کی بعض وسیع تجاویز اس کی نظروں کے سامنے تھیں مگر وہ بے پروائی کے ساتھ انہیں ٹالتی رہی، شاید اس میں ان عورتوں کی سی احتیاط اور کمزوری کا بھی کچھ شائبہ شامل ہو۔ ہالینڈ میں مداخلت سے اس نے ہمیشہ انکار کیا، پروٹسٹنٹوں نے جب یہ درخواست کی کہ وہ لوگ اسے ”مذہب کا سرپرست“ اور ”سمندروں کی ملکہ“ بنانا چاہتے ہیں تو اس نے اس درخواست کو ہنسی میں اڑا دیا مگر انجام کار میں اس کی حیرت انگیز کامیابی مقاصد کے اسی دانشمندانہ بے توہی کا نتیجہ تھی۔ وہ اپنے اصلی وسائل کو اپنے تمام مشیروں سے بہتر سمجھتی تھی۔ وہ قطعاً یہ جانتی تھی کہ وہ کس حد تک قدم آگے بڑھا سکتی اور کیا کر سکتی ہے

اس کا یہ پرسکون اور ناقدانہ ادراک جوش یا اضطراب سے مغلوب نہیں ہوتا تھا اور اس لئے وہ اپنے خطرات اور اپنی طاقت کے اندازے میں غلطی نہیں کرتی تھی۔

عموماً الینزبجہ میں سیاسی دانشمندی بہت ہی کم بلکہ بالکل نہ تھی مگر اس کی سیاسی تدبیروں میں غلطی نہیں ہوتی تھی۔ بہت کم ایسا ہوتا تھا کہ وہ ایک نظر میں اپنی روش معین کرے مگر جس طرح ایک مطرب تاروں پر انگلیاں پھیرے پھیرتے صحیح سر پر پہنچ جاتا ہے اسی طرح وہ سیلاب وار ایک نہیں سیکڑوں روشوں پر چلتی تھی یہاں تک کہ وہ یکایک صحیح روش پر آجاتی تھی۔ اس کی طبیعت عمل کو دیکھنے والی اور حالت موجودہ پر نظر کرنے والی تھی۔ جو تجویز جس قدر زیادہ خیالی اور آئندہ کی توقعات سے وابستہ ہوتی تھی اسی قدر وہ اسے شک کی نگاہ سے دیکھتی تھی۔ تدبیر جہانداری کی نسبت اس کا خیال یہ تھا کہ گرد و پیش کے حالات پر نظر رکھی جائے اور جب اپنا موقع آئے اس سے بیش از بیش فائدہ حاصل کیا جائے۔ اس قسم کی محدود عملی اور تغیر پذیر روش نہ صرف اس وقت کے انگلستان کے قلیل ذرائع اور اس کے مذہبی و سیاسی اعتقاد کی تغیر پذیر حالت کے موافق تھی بلکہ خود الینزبجہ کی مخصوص طاقت کے لئے بھی ہر طرح پر موزوں و مناسب تھی۔ یہ روش بہت وسعت رکھتی تھی اور الینزبجہ اپنی قابل حیرت مستعدی و طباعی سے کوئی نہ کوئی صورت

اپنے موافق مطالب نکال لیتی تھی۔ اس نے اپنی مجلس مشورت میں ”تھکمانہ“ طور پر یہ کہا کہ ”صاحبو! جنگ نہیں ہو سکتی نہیں ہو سکتی“ خونریزی اور اخراجات کو اگرچہ وہ طبعاً ناپسند کرتی تھی مگر اس سے یہ نہ سمجھنا چاہئے کہ اس کے جنگ سے بچنے کے یہی وجہ تھے بلکہ زیادہ تر اس کا باعث یہ تھا کہ امن کی حالت میں اسے اپنی شاطراں سیاہی چالوں اور سازشوں سے کام لینے کا اچھا موقع ملتا تھا۔ اپنی ذہانت و طباعی کے اظہار سے اسے ایسی مسرت ہوتی تھی کہ وہ بے ضرورت بھی ہزاروں شرارت آمیز حرکتیں کیا کرتی تھی جن کی غرض صرف اتنی ہوتی تھی کہ لوگوں میں ایک استعجاب پیدا ہو جائے۔ ”پہچیدار طریقوں“ کے اختیار کرنے سے وہ نہایت ہی خوش ہوتی تھی۔ وہ بادقار و زرا کو اس طرح چکر میں ڈال دیتی تھی جس طرح بلی چوہے کے ساتھ کھیلتی ہے۔ اور جس طرح بلی چوہے کو پکڑ کر وجد میں آجاتی ہے، اسی طرح وہ اپنے شکار کو پریشان کر کے خوش ہوتی تھی۔ جب وہ غیر ملکی مدبرین کو حیران کرنے سے خود تھک جاتی تھی تو اپنے ہی وزرا کو پریشان کرنے لگتی تھی۔ اگر الزبتھ خواہے زماؤ حکمرانی کی تاریخ لکھتی تو وہ انگلستان کی ظفر مندی یا اسپین کی تباہی پر نازان نہوتی بلکہ وہ اس پر فخر کرتی کہ اس پچاس برس کے زمانے میں اس نے یورپ کے ایکس ایکس مدیر کو انگلیوں پر بچایا ہے۔ اس کی یہ چالیں

سیاسی اہمیت سے خالی بھی نہیں تھیں۔ ہزار ہا مراسلات کے ذریعہ سے جب ہم اس کی سیاسی چالوں کا پتہ لگاتے ہیں تو اسکی تدبیریں ہمیں ذلیل اور ناگوار معلوم ہوتی ہیں مگر وہ اپنی اصلی غرض میں کامیاب رہی۔ ان تدبیروں سے الزبتھ کو وقت ملتا گیا اور ہر برس اس کی طاقت دونی ہوتی گئی۔ ایک ملکہ کے لئے بے شرعی سے دروغ گوئی کرنا اس سے زیادہ ذلت کسی بات میں نہیں ہو سکتی مگر یہی خصلت اس کے عادات میں سب سے زیادہ راسخ ہو گئی تھی۔ سیاسی معاملات میں جھوٹ بولنا اس زمانے کی عام روش تھی مگر با ایں ہمہ تمام ممالک عیسوی میں اس معاملہ میں الزبتھ کی برابری کا کوئی دعویٰ نہیں کر سکتا تھا۔ وہ جھوٹ کو صرف یہ سمجھتی تھی کہ مشکل سے بچنے کے لئے رسائی ذہن کا اظہار ہے۔ بوقت ضرورت وہ نہایت آسانی سے کسی امر کا اقرار یا انکار کر دیتی تھی اور جب کام نکل جاتا تو ویسی ہی بے شرعی و بے پروائی سے اپنے جھوٹ کو ظاہر بھی کر دیتی تھی۔ اس نے اپنے معائب سے بھی جس ہوشیاری سے کام لیا اس سے بھی یہی ظاہر ہوتا ہے کہ وہ ہر چیز کو ذہنی نظر سے دیکھتی تھی۔ جن باتوں کے ظاہر ہو جانے اور جن وقتوں کے پیش آنے پر شریف عورتیں شرم سے جان ویدتیں ان کی بھی وہ ناخفاظ ہونے کی وجہ سے کچھ پروا نہیں کرتی تھی بلکہ اُلٹے اور خوش ہوتی تھی۔ وہ اپنی متلون اور مذہب تدبیر ملکی کو اپنی جنس کی خلقی کمزوری اور

طبعی تردد کے پردے میں چھپائے تھی۔ وہ اپنی عیش پرستی اور سیر و شکار سے کچھ نہ کچھ کام نکال لیتی تھی۔ اس کے عہد میں بہت سے خطرناک مواقع پیش آئے اور ملک کو ان خطرات کا پتہ بھی نہ لگا کیونکہ لوگ دیکھتے تھے کہ ان کی ملکہ دن کو سیر و شکار اور رات کو ناچ رنگ میں مشغول ہے۔ جن لوگوں نے یکے بعد دیگرے اس سے عقد کی خواہش کی ان سب سے اُس نے سیاسی کھیل کھیلے اور اس کھیل میں اس نے اپنے ناز و ادا، بناوٹ، کمزوری اور حرص سب سے کام لیا۔ سیاسی ضروریات نے اگر اسے تنہا زندگی بسر کرنے پر مجبور کر دیا تو اسے کم از کم یہ اطمینان تھا کہ اس نے اپنی محبت کے راگ اور اپنی عاشق نواز ملاقاتوں سے جنگ اور سازشوں کو روک دیا ہے اور ہوشیاری کے ساتھ محبت کے ڈورے ڈال کر ملک کے لئے امن حاصل کر لیا ہے۔

جب ہم الزبتھ کے حالات کو اس تکلیف دہ دروغ بیانی اور سازش کی بھول بھلیاں میں دیکھتے ہیں تو اس کی عظمت کا خیال گو نہ حقارت سے بدل جاتا ہے، لیکن اس کی حکمت عملی کے مقاصد اگرچہ اسرار کے ابر میں پوشیدہ تھے تاہم ان میں اعتدال و سادگی موجود تھی اور وہ خاص استقامت کے ساتھ جاری رہی۔ اس کے عادی تذبذب کے دوران میں کبھی کبھی فوری مستندی بھی پیدا ہو جاتی تھی اور اس سے ثابت ہوتا ہے کہ اس کا تذبذب کمزوری کی وجہ سے نہیں تھا،

بلکہ وہ بالقصد تاخیر اور مغالطے سے کام لیتی اور جب وقت آجاتا تو پورا وار کرتی تھی۔ درحقیقت اس کی طبیعت خطرۂ عدم اعتماد کے بجائے خود اعتمادی کی طرف بڑی بیباکی سے مائل تھی۔ عام طور پر قوی طبیعت آدمیوں کو اپنی اقبال مندی پر بے انتہا اعتماد ہوتا ہے۔ یہی حال الزبتھ کا تھا والسنگھم نے کراہیت کے ساتھ لکھا ہے کہ ”ملکہ معظمہ اقبال مندی پر زیادہ بھروسہ کرتی ہیں، میں چاہتا ہوں کہ حضور خدا پر زیادہ اعتماد کریں“ جن مدیرین نے کسی وقت میں اسکے عدم استقلال، تاخیر اور تغیر مقاصد پر ملامت کی تھی وہی دوسرے وقت میں اس کی ”ضد“ اس کی عزیمت اور ایسے امور سے لاپرواہی کی شکایت کرتے ہیں جس میں انہیں قطعی تباہی نظر آتی تھی۔ فلپ کے سفیر نے بیکار جموں کے بعد لکھا کہ ”معلوم ہوتا ہے کہ اس عورت پر لاکھوں شیطان سوار ہیں“ خود اس کی رعایا اس کی اُن چالوں اور ان پیچیدگیوں سے بالکل ناواقف تھی۔ وہ اسے استقلال مجسم سمجھتی تھی۔ جن لوگوں نے اپنی سمندروں میں چکر لگائے اور خلیج بقیق کے تودہ برف کے درمیان ہوکر جہاز لے گئے، ان کی جرأت اور بے خوفی میں اگرچہ کوئی شک نہیں ہو سکتا مگر وہ بھی بلاشک و شبہ یہ سمجھتے تھے کہ دلیری کا سہرا ملکہ ہی کے سر ہے۔ جس طرح وہ اپنے حصول اغراض میں براستقلال اور باہمت تھی اسی طرح وہ ان اغراض کی تکمیل کے لئے

آدمیوں کے انتخاب میں بھی صحیح النظر تھی۔ وہ انسان کی طرح کی خوبیوں کو ایک نظر میں بھانپ لیتی تھی اور ایک حیرت انگیز قوت کے ساتھ ان کی تمام طاقت اپنے کام میں لگا لیتی تھی۔ اس نے جس ہوشیاری اور دور بینی سے سیسل اور ولنگھم کا انتخاب کیا ویسی ہی کاوش سے وہ اپنے ادنیٰ ترین کارکنوں کو منتخب کرتی تھی۔ ایک لیسٹر کو مستثنیٰ کر کے اس نے اپنے عہد میں اول سے آخر تک جتنے آدمیوں کو منتخب کیا سب اپنے اپنے کام کے لئے نہایت ہی موزوں تھے۔ اس کی یہ کامیابی ایک بڑی حد تک اس کی اعلیٰ ذہنی قابلیت کا نتیجہ تھی۔ اپنے زمانے کے بہت سے دوسرے لوگوں کے مقابلے میں اگر وہ اپنے مقاصد کے لحاظ سے پست تھی تو اپنی طبیعت کی وسعت اور ہمہ گیر ہمدردی کے لحاظ سے سب سے بڑھی ہوئی تھی۔ نتیجہ اپنے سرے شاعری کے متعلق اور بروٹو سے فلسفہ کے متعلق گفتگو کر سکتی تھی۔ وہ لئی سے مقفلاً عبارت پر بحث کرتی اور انکس کی پہنکری کی داد دیتی تھی اور پھر دفعہ اس قسم کی باتوں کو چھوڑ کر سیسل کے ساتھ مراسلات کے انبار کو دیکھنے اور خزانے کی کتابوں کے جانچنے میں مشغول ہو جاتی تھی۔ ولنگھم کے ساتھ غداروں کا تعاقب کرتے کرتے وہ پارکر سے عقائد کے نکات ملے کرنے لگتی یا فرابشر کے ساتھ شمال مغرب کی طرف سے ہندوستان کا راستہ نکالنے کے امکانات پر غور کرنے لگتی۔ اپنی طبیعت کی تغیر پذیری اور ہمہ گیری کی وجہ سے وہ اپنے

زمانے کی ذہنی تحریک کی ہر ایک نوعیت کو سمجھتی تھی اور اس کی مفید صورتوں کو اخذ کر لیتی تھی مگر ملکہ کی عظمت کا سب سے زیادہ دار مدار اس پر ہے کہ اس نے اپنی رعایا پر قابو حاصل کر لیا تھا۔ انگلستان میں الزبتھ سے زیادہ باشان و شکوہ اور اس سے زیادہ بلند طبیعت حکمران ہوئے ہیں مگر ان میں سے کسی کو اس کی سی ہر و غریزی نہیں حاصل ہوئی۔ محبت، وفاداری اور قدر شناسی کا جو جذبہ رہنمائی خوبی سے ”فری کوین“ میں ظاہر کیا گیا ہے وہی جذبہ اس کی ادنیٰ سی ادنیٰ رعایا کے دلوں میں بھٹک رہا تھا۔ اپنے نصف صدی کے عہد حکومت میں وہ انگلستان کے لئے ایک نالغہ اور پروٹسٹنٹ ملکہ رہی اور اس کی بدکرداری اور مذہبی جوش کے فقدان نے بھی قوم کی نظروں میں اس کی چمک دمک کو ماند نہیں کیا۔ عام خوش اعتقادی پر اس کے بدترین افعال کا بھی کوئی اثر نہیں پڑا۔ ایک مرتبہ اپنی ستم خیزی میں اس نے ایک پیورٹین کا ہاتھ کاٹ ڈالا مگر اس شخص نے اپنے دوسرے ہاتھ سے ٹوپی اٹھا کر کہا کہ ”خدا ملکہ الزبتھ کو سلامت رکھے“ درحقیقت اس کے درباریوں کے حلقے سے باہر انگلستان اس کے عیوب کے متعلق مطلق کچھ نہیں جانتا تھا یا جانتا تھا تو بہت ہی کم۔ اس کی سیاسی چالوں کے تغیرات کا شاہی کمرے سے باہر کسی قسم کا اظہار نہیں ہوتا تھا۔ قوم کے لوگ اس کی غیر ملکی حکمت عملی کا صرف اس کی ظاہری حالت

اس کے اعتدال، اس کی خوش فہمی اور سب سے زیادہ اس کی کامیابی سے اندازہ کر سکتے تھے۔ مگر خود ملک کی حکومت کے متعلق ہر ایک انگریز الزبتھ کی کارروائیوں کا پورا اندازہ کر سکتا تھا۔ اس کی صلح پسندی، اس کی قوت انتظام، اس کی حکومت کی مضبوطی اور اعتدال اور متخاصم فرقوں کے درمیان منصفانہ آشتی و مصالحت سب کے پیش نظر تھی۔ اس آخری خوبی سے انگلستان کو ایک ایسے وقت میں بے نظیر سکون چل رہا تھا جب یورپ کے قریب قریب تمام ممالک خانہ جنگیوں سے پاش پاش ہو رہے تھے، خوش حالی ہر طرف بڑھتی جاتی تھی، لندن تمام دنیا کا بازار بنتا جاتا تھا، ہر علاقے میں عالی شان محلات تعمیر ہو رہے تھے، ان میں سے ایک ایک شے سے الزبتھ کی تعریف اور سچی تعریف پیدا ہوتی تھی۔ اپنے ملکی انتظامات کے ایک فن کی دلیرانہ جدت سے اس نے ایک اعلیٰ حکمران ہونے کا ثبوت دیدیا۔ جس معاشرتی پیچیدگی کی وجہ سے انگریزوں کی ترقی میں دشواری پیدا ہو رہی تھی، اس نے اپنی حکومت کے شروع ہوتے ہی اس کی تحقیقات کے لئے ایک کمیشن مقرر کیا اور بالآخر قانون امداد غراب کے طریقے سے اس مشکل کا حل ہو گیا۔ نئی تجارت کی سرپرستی کے لئے وہ ہمیشہ آمادہ رہتی تھی۔ تجارت کی وسعت و حفاظت کو وہ مفاد عامہ کا ایک جزو سمجھتی تھی چنانچہ لندن اسپینج (ایوان تبادلہ) کے وسط میں

اس کے بت کے نصب کئے جانے سے ثابت ہوتا ہے کہ وہ طبقہ تجار کے مفاد کی حفاظت اور اُن کے کاموں میں شخصی دلچسپی کی وجہ سے ان لوگوں میں نہایت ہی مدوج ہو گئی تھی۔ اس کی کفایت شعاری نے عام امتحان کا خیال پیدا کر دیا تھا۔ سابق عہد میں جس قسم کی خونریزیاں ہو رہی تھیں اور جن کا سلسلہ آخر تک جاری رہا اور جن کی وجہ سے وہ زمانہ ”تخلف و شہادت“ کا زمانہ قرار دیا گیا وہ سب باتیں لوگوں کو یاد تھیں، پس الزیچہ کا خونریزیوں سے مجتنب رہنا بسا غنیمت معلوم ہوتا تھا۔ سب سے بڑھکر یہ کہ عام اعتماد یہ پیدا ہو گیا تھا کہ وہ قوم کی نبض شناس ہے اور ہمیشہ اس کی انگلی قوم کی نبض ہی پر رہتی ہے۔ وہ اچھی طرح جانتی تھی کہ کس موقع پر اسے اپنی قوم کے خیالات کی مخالفت کرنا چاہئے اور کس موقع پر آزادی کے نئے جذبات کے مقابلے میں (جو اسی کی طرز حکومت سے از خود پیدا ہو رہے تھے) اسے دب جانا چاہئے مگر اس کی یہ پسپائی بھی فتح کی پوری شان لئے ہوئے ہوتی تھی اور جس صفائی اور فراخ دلی سے وہ اپنی ہار کو مان لیتی تھی اس سے کھوئی ہوئی محبت فوراً ہی پھر چھل کر لیتی تھی۔ فی الحقیقت اپنے ملک کے معاملے میں اس کا یہ حال تھا کہ اپنی رعایا کی بہتری کے فخر اور ان کی مدح کی خواہش سے اس کی سرد طبیعت ذرا گرم ہو جاتی تھی۔ اسے کسی شے سے واقعی محبت تھی تو انگلستان

سے تھی۔ اس نے نہایت ہی جوش کے ساتھ اپنی پہلی پارلیمنٹ میں یہ کہا تھا کہ ”آسمان کے نیچے کوئی دنیاوی چیز ایسی نہیں ہے جو مجھے اپنی رعایا کی محبت اور ان کی رضامندی سے زیادہ عزیز ہو“ اور رعایا کی جس محبت و رضامندی کو وہ اس درجہ عزیز رکھتی تھی وہ اسے پوری طرح حاصل ہوگئی تھی، شاید وہ اپنی سردعزیزی کے لئے اس وجہ سے اور بھی زیادہ بیتاب رہتی تھی کہ اس سے ایک حد تک اس کی زندگی کی تکلیف وہ تنہائی کا بدلہ ہو جاتا تھا۔ وہ خاندان ٹیوڈر اور ہنری کی اولاد میں سب سے آخری فرد تھی۔ اور اس کے قریب ترین رشتہ دار میری اسٹوارٹ اور خاندان سٹک کے لوگ تھے۔ ان میں سے ایک تو علانیہ تخت کا دعویدار اور دوسرا بھی درپردہ اس فکر سے خالی نہیں تھا۔ اپنی ماں کے عزیزوں میں اس کا صرف ایک رشتہ کا بھائی تھا۔ اس کی دبستگی جو کچھ تھی وہ لیسٹر تک ختم ہو جاتی تھی مگر لیسٹر سے عقد کر لینا ممکن نہ تھا اور دوسرے کسی سے اگر وہ عقد کرنا چاہتی تھی تو سیاسی مشکلات اس کی سبب بنتی تھیں۔ نتیجہ کی ایک نہایت تلخ شکایت سے ظاہر ہوتا ہے کہ اس کی زندگی کی یہ تنہائی اسے کس قدر تکلیف دے رہی تھی۔ جیمز کے پیدا ہونے پر وہ بے ساختہ چلا اُٹھی کہ ”اسکاٹلینڈ کی ملکہ کے خوبصورت بیٹا ہو اور میں بالکل عقیقہ رہوں“ مگر اس کی اس ظاہری تنہائی میں

اس کی باطنی تنہائی پسندی کا عکس نمایاں تھا۔ وہ اپنے گرد و پیش کی دنیا سے بالکل الگ تھلگ رہتی تھی کبھی اس سے بالاتر کبھی اس سے فروتر مگر اس کے ساتھ ایک سطح پر کبھی نہیں آتی تھی۔ صرف ذہنی حیثیت سے وہ اپنے وقت کے انگلستان سے ارتباط رکھتی تھی، اخلاقی اعتبار سے اسے اپنے گرد و پیش کا کچھ بھی حس نہیں تھا۔ یہ وہ زمانہ تھا کہ لوگوں میں ایک نئی اخلاقی قوت یک یک پیدا ہو گئی تھی۔ خیال عزت اور جوش طبیعت نے اغواق شاعرانہ کا رنگ اختیار کر لیا تھا، اور مذہب جان بازی کا مرادف بن گیا تھا، اس سے لوگوں کے خیالات میں بلندی آگئی تھی مگر لوگوں کے اس لطیف احساس کا اثر الزبتھ پر صرف اتنا ہی پڑتا تھا جتنا اس پر کسی تصویر کے نازک رنگ کا اثر پڑتا ہو۔ وہ ولیم (آرنج) کی بہادری اور فلپ کے تعصب دونوں سے یکساں طور پر اپنا بازار گرم رکھتی تھی۔ شریف ترین ہستیاں اور اعلیٰ ترین اشخاص اس کے نزدیک محض شطرنج کے مہرے تھے۔ ملک بھر میں اسی کی ایک طبیعت تھی جو سنٹ بارتھولوميو کی خبر سن کر جوش انتقام سے مشتعل نہیں ہوئی اور جس وقت کہ تمام انگلستان، آرمیڈا پر فتح پانے سے پھولا نہیں سماتا تھا، انگلستان کی ملک اس مہم کے اخراجات کی شکایت کر رہی تھی اور جس بیڑے نے اسے بچایا تھا اسکے لئے

جس سامان خوراک کا حکم دیا گیا تھا اس سے وہ اپنے نفع کی صورت نکال رہی تھی۔ و حقیقت احسانندی کے اظہار کی طرف سے اس نے اپنے کان بالکل بند کر لئے تھے جس قسم کی خدمت کبھی انگلستان کے کسی بادشاہ کی نہ کی گئی ہو وہ اسے قبول کر لیتی تھی اور اسے اس کے معاوضے کا خیال تک نہیں آتا تھا۔ وانگھم نے اپنی ساری دولت اس کی جان اور اس کے تحت کے بچانے میں صرف کردی اور فقیر ہو کر مرگیا مگر ملکہ نے اسے پوچھا تک نہیں۔ یہ بھی قسمت کا عجیب پھیر ہے کہ یہی بیدردی اس کے بعض عظیم اخلاقی صفات کا سبب بن گئی۔ اگر اس میں ہمدردی نہیں تھی تو اس میں نفرت بھی نہیں تھی۔ وہ خفیف باتوں پر ناگواری کو قائم نہیں رکھتی تھی۔ اپنے خدمت گزاروں سے نہ وہ بغض رکھتی تھی نہ ان پر شک کرتی تھی۔ بدزبانی کو بھی وہ بے پروائی سے ٹال دیتی تھی اس کے متعلق فرقہ جیروٹ کے لوگ جس قسم کی ادباشی اور سنگری کے الزامات یورپ کے تمام درباروں میں پھیلا رہے تھے، اس سے اس کی خوش طبعی میں ذرا بھی فرق نہیں آیا۔ خوف کا اسے مطلق احساس نہیں ہوتا تھا۔ جس وقت کہ کیتھولک سازشیں ایک ایک گھر سے ظاہر ہو رہی تھیں، اس وقت بھی اس نے اپنے دربار کے کیتھولکوں کے نکالنے کی تجاویز پر مطلق اعتنا نہ کیا۔ الزبتھ کی یہی اخلاقی نیرنگی تھی جس کا اچھا یا بُرا اثر

الیزبتھ عجیب و غریب طح سے اس کے کلیسا کی طرز عمل پر پڑا۔ اور یہ صحیح نہیں کہ اس نوجوان ملکہ کو مذہب کا خیال کلیسا نہیں تھا مگر روحانی احساس سے وہ بالکل معرا تھی اور علوم دینی جن وسیع مسائل پر بحث کرنا چاہتے تھے، ان کا کبھی اسے کچھ حس نہیں تھا۔ اس کے گرد و پیش ساری دنیا یومانیو مذہبی معتقدات اور مباحث کے چکر میں پڑتی جاتی تھی مگر الیزبتھ پر ان کا مطلق اثر نہیں پڑتا تھا۔ وہ کالٹ اور اریس کی ”تعلیمات جدیدہ“ کے زیر اثر ہونے کے بجائے اطالوی نشاۃ جدیدہ کی معتقد تھی اور اپنے زمانے کے جوش و خروش کی بابت اس کا انداز وہی تھا جو لارنزدی میڈچی کا ساوٹارولا کی نسبت تھا۔ جن روحانی مباحث نے اس کے گرد و پیش کے لوگوں کی طبیعتوں کو مضطرب کر دیا تھا ان سے اس کی طبیعت میں کسی قسم کی حرکت نہیں پیدا ہوئی۔ وہ نہ صرف ان کے سمجھنے سے قاصر تھی بلکہ وہ انہیں ایک گوٹ لنو خیال کرتی تھی۔ وہ کیتھولک توہمات سے اس قدر متنفر تھی جس قدر پروٹسٹنٹ تعصبات سے۔ جہاں اس نے یہ حکم دیا تھا کہ کیتھولکوں کے تصاویر اور مجسمے آگ میں ڈال دئے جائیں، وہیں اس نے بیورٹینون کو ”برادران مذہب عیسیٰ“ کہہ کر خوب ہی جھکایا تھا۔ مگر اسے پرسیورین یا کیتھولک کسی سے بھی مذہبی تنفر نہیں تھا۔ پروٹسٹنٹ ان کیتھولک امر کے شاکی تھے جنہیں وہ اپنی حضور میں باریاب کرتی تھی اور کیتھولکوں کو ان پروٹسٹنٹ مدبرین

کی بات گلہ تھا جنہیں وہ اپنی مجلس مشورت میں طلب کرتی تھی مگر الینزبتھ کے نزدیک یہی انتظام دنیا کے تمام انتظامات میں سب سے زیادہ طبعی انتظام تھا۔ وہ مذہبی اختلافات کو خالص سیاسی نظر سے دیکھتی تھی۔ وہ ہنری چہارم کے اس خیال سے متفق تھی کہ ”سلطنت ایک وقت کی نماز سے کم قیمت نہیں ہے“ اس کے نزدیک یہ کوئی بات نہ تھی کہ فلپ کو دھوکہ دینے کے لئے اسے اپنے تبدیل مذہب کی امید دلائے یا اپنے معبد میں صلیب نصب کر کے کسی زیر بحث معاملہ میں نفع حاصل کرے۔ اس کے ذہن میں پہلا خیال امن عامہ کا تھا اور کسی طرح اس کی سمجھ میں نہیں آتا کہ ہر شخص کے ذہن میں یہی خیال کیوں نہیں بس جاتا۔ اس نے اپنی طباعی اس امر پر صرف کرنا شروع کی کہ اتحاد مذہبی کا کوئی ایسا طریقہ نکالے جس میں آزادی ضمیر کا حق باقی رہے۔ یہ ایک طرح کا سمجھوتا ہوتا جس کا مقصود صرف اتنا تھا کہ عبادت میں ایک ظاہری اتفاق پیدا ہو جائے اور اس کے ساتھ ہی ہر شخص کی آزادی رائے برقرار رہے۔ وہ اسی خیال کو ہمیشہ شد و مد سے ظاہر کیا کرتی تھی۔ اسنے اول ہی سے ہنری ششم کے طریق پر کاربند ہونا چاہا۔ اسپن کے سفر سے اس نے یہ کہا تھا کہ ”میں وہی کروں گی جو میرے باپ نے کیا تھا“ اس نے پوپ کے دربار سے مراسلت شروع کی مگر جب پوپ نے یہ مطالبہ کیا کہ وہ اپنے حق جانشینی کے معاملہ کو روم کے فیصلے پر چھوڑ دے تو پھر مصالحت

کا کوئی امکان باقی نہ رہا۔ الزبتھ کی پارلیمنٹ کا پہلا کام یہ تھا کہ وہ اس کے ہنری ہشتم کی جائز اولاد میں ہونے اور اس کے استحقاق تاج کا اعلان کرے، مذہبی معاملات میں شاہی حقوق کو ازسرنو قائم کرے اور تمام غیر ملکی اقتدار و اختیار کو ساقط کر دے۔ لندن میں داخل ہونے پر اہل شہر نے اس کے روبرو انگریزی زبان کی ”کتاب مقدس“ پیش کی اور الزبتھ نے اسے بوسہ دیکر یہ کہا کہ ”وہ بہت توجہ سے اسے پڑھا کرے گی۔“ اس کی شخصی خواہش اس سے آگے بڑھنے کی نہیں تھی۔ ارکانِ مجلس میں ایک ثلث اور رعایا میں کم از کم وہ ثلث لوگ ایسے تھے جو مذہب میں ملکہ کی یہ نسبت زیادہ اصولی تغیرات کے خواہاں تھے۔ طبقہٴ امرا میں معمر اور دولت مند امرا کنسرویٹو (ستحفظین) تھے اور صرف نو عمر اور متبذل لوگ دوسری جانب تھے مگر بہت جلد آگے قدم بڑھانے کی ضرورت پیش آگئی۔ پروٹسٹنٹ لٹڈا میں کم تھے تو قابلیت اور مستندی میں بڑھے ہوئے تھے، اور جینیوا سے جو جلا وطن واپس آتے تھے وہ مذہب کیتھولک کی نسبت سخت نفرت اپنے ساتھ لاتے تھے۔ ماس (قدس) کو دیکھ کر اسمتھ فیلڈ کی آگ کا نقشہ ہر ایک پروٹسٹنٹ کی آنکھوں کے سامنے پھر جاتا تھا، اور اڈورڈ کی کتاب ادعیہ مقدس شہیدوں کی یاد قانون اتفاق ولاتی تھی۔ لیکن اگر الزبتھ نے اپنے قانون ”اتفاق مذہبی“ کی رو سے انگریزی کی کتاب ادعیہ کو ازسرنو رائج کر کے

پروٹسٹنٹوں کو خوش کروایا تھا تو اس کے ساتھ ہی اس نے اس کی زبان میں ایسے تغیرات کر دئے تھے جس سے تا امکان کیتھولک بھی راضی ہو جائیں۔ اس کا یہ ارادہ نہیں تھا کہ وہ زمانہ توحید کے طریق کو بعینہ جاری کر دے۔ اس نے شاہی القاب سے ”سرگروہ کلیسا“ کا لفظ نکال دیا تھا۔ کرنیر کے ترتیب وادہ بیالیں عقائد نیا نسیا ہو گئے۔ اگر الزبتھ کو اپنی مرضی پر چلنے کا موقع ملتا تو پارلیوں کے لئے تجرّد کی شرط قائم رکھتی اور گرجوں میں صلیبیں بھر نصب کر دیتی۔ فی الحقیقت وہ اپنی کوشش میں ایک حد تک نصلحین کی نرالی سختی سے بھی اُلجھکر رہ گئی تھی۔ لندن کے عوام نے صلیبوں کو سڑکوں پر توڑ ڈالا۔ صلیب کو قائم رکھنے یا پارلیوں کو تجرّد پر مجبور کرنے کی کوشش، پروٹسٹنٹ پارلیوں کی مخالفت کے سامنے بیکار ہو گئی۔ دوسری طرف میری کے عہد کے تمام اساتذہ نے باستثناء ایک شخص کے، اس کے تغیرات کے پروٹسٹنٹ انداز کو سمجھکر قید ہونا اور اپنی جگہوں سے علیحدہ کیا جانا منظور کیا مگر ”قانون سرگروہ کلیسا“ کا حلف نہیں اٹھایا۔ لیکن قوم کے اکثر افراد کے نزدیک الزبتھ کا یہ سمجھوتا بخوبی قابل پسند تھا۔ پارلیوں میں سے اکثر نے اگرچہ حلف نہیں اٹھا مگر عملاً انہوں نے ”قانون سرگروہ کلیسا“ کو مان لیا اور کتاب اوعیہ کو قبول کر لیا۔ جن لوگوں نے اس سے علانیہ انکار کیا ان میں سے صرف دو سو شخص اپنی جگہ سے ہٹائے گئے

اور باقی کو کوئی نقصان نہیں پہنچا۔ عام لوگوں میں اس نئی طرز عبادت سے کوئی خاص بھڑک نہیں پیدا ہوئی اور الزبتھ کو موقع مل گیا کہ وہ عقائد کے مرحلے سے نکل کر انتظام مملکت کے مرحلے میں داخل ہو۔

پارکر

پول کے انتقال کی وجہ سے الزبتھ کو موقع مل گیا کہ میتھوپارکر کو کنیٹیری کا اسقف اعظم مقرر کر دے، اس شخص کا ضبط و اعتدال خود الزبتھ ہی کا ساتھاء اور کلیسا کی تربیت جدید کے لئے اسے یہ ایک اچھا کارکن مل گیا۔ واقفیت علوم دینی کے لحاظ سے وہ ایک اوسط درجہ کا شخص تھا مگر کلیسا میں نظم و نسق اور طریق عبادت کے منضبط کرنے میں وہ پوری طرح مستحکم تھا۔ گزشتہ دو عہدوں کے عاجلانہ بیخ کن تغیرات کی وجہ سے انگریزی مذہب کی ساری کل بگڑ گئی تھی۔ مفصلات کے پادریوں کا بڑا فرقہ اب بھی دل سے کیتھولک تھا۔ کبھی کبھی ایسا ہوتا تھا کہ زیادہ سخت کیتھولک لوگوں کے لئے صلیب نصب کی جاتی تھی اور زیادہ سخت پروٹسٹنٹ کے لئے نئے طریق عبادت کو اختیار کرنا پڑتا تھا۔ کبھی ایسا بھی ہوتا تھا کہ دونوں ایک ہی قرباں گاہ کے سامنے سر بسجود ہوتے تھے اور کیتھولک تو وہ روٹیاں لیتے تھے جنکی قدیم دستور کے موافق پادری نے اپنے گھر پر تبریک کی تھی اور پروٹسٹنٹ وہ ٹکڑے لے لیتے تھے جنہیں جدید طرز کے موافق کلیسا ہی کے اندر برکت دیتی

تھی۔ شمال کے بہت سے دیہاتوں میں مطلق کسی قسم کا تغیر نہیں کیا گیا۔ بلکہ وہاں نئے پروٹسٹنٹ پادری اکثر ناپسند کئے جاتے اور ان کی زیادتی و حرص کے باعث لوگ ان سے متنفر ہو جاتے تھے۔ جائدادوں کے منظم پادری لوگوں کو زمینوں کے پٹے و کیرے جریانے کر کے اور نہریں کاٹ کر خود اپنے زیر انتظام جائداد کو لوٹتے تھے۔ پادریوں کا عقد کرنا بد اطواری سمجھا جاتا تھا۔ اور جب یہ نوبت پہنچی کہ جن مجسموں کی قدیم سے پرستش ہو کرتی تھی ان کے نفیس نفیس لباس کاٹ کاٹ کر پادریوں کی بیاباں اپنے کپڑے بنا کر پہنے لگیں تو اس نفرت میں اور بھی زیادتی ہو گئی، پادری جس قسم کا لباس چاہتے پہنتے تھے، دوران نمازیں لوگ چاہے کھڑے رہتے چاہے بیٹھ جاتے۔ پرانی قربانگاہ توڑ ڈالی گئی اور نئی عبادت کی میزیں محض تین پاؤں پر ایک تختہ رکھ کر بنادی جانے لگیں۔ ان باتوں کا نتیجہ یہ ہوتا تھا کہ بعض وقت اس نئے طرز کی عبادت میں نہایت اتبری پیدا ہو جاتی تھی۔ لاجلہ اس کا اثر یہ تھا کہ لوگوں میں مذہب کا خیال مطلق نہیں رہا تھا اور کلیسا میں گویا محض تفریح کے لئے موسم بہار کی خوشی منانے آتے تھے، مصلحین اور ان کے مخالفین کے مزاج سے پار کر کہ جس قسم کی مشکلات پیش آرہی تھیں ان میں ملکہ کی تانوں مزاجی سے اور نئی دشواریاں پیدا ہو گئیں۔ ملکہ اگرچہ عقائد میں راسخ نہیں تھی مگر اپنے خاص احساسات رکھتی تھی اور پروٹسٹنٹ کی عبادت کی سادگی

اور پادریوں کی مناکحت کی وجہ سے اس کی طبیعت کو ایک وحشت سی ہو گئی تھی۔ ڈین ٹوئل نے جب مجسمات کے استقبال کو لغو قرار دیا تو ملکہ اپنی نشست گاہ سے چلا اٹھی کہ وہ ڈین صاحب اس بحث کو چھوڑے اور اپنی کتاب پر توجہ کیجئے، صلیب کے نصب کئے جانے اور پادریوں کے تہجد کی مخالفت پر جب پارکمر نے زور دیا تو الیزبتھ نے اس کی بیوی کی توہین کر کے اس کے اس استقلال پر اپنی نفرت کا اظہار کیا۔ اس زمانے میں کتھا عورتیں ”میڈم“ اور ناکتھا مسٹرس کہلاتی تھیں۔ لیبتھ میں ایک شاندار دعوت کے ختم ہونے پر جب پارکمر کی بیوی ملکہ سے رخصت ہونے کے لئے آگے بڑھی تو الیزبتھ بناوٹ سے جھجھک سی گئی اور یہ کہا کہ میں آپ کو ”میڈم“ کہنے سے رہی، اور مسٹرس کہنا مجھے برا معلوم ہوتا ہے۔ بہر حال میں آپ کی مہربانی کا شکریہ ادا کرتی ہوں، اپنے آخر عہد تک الیزبتھ بھی اپنے دو پیشرووں کی طرح اساتذہ کی دولت لوٹنے پر آمادہ رہی اور حقوق ملکیت کو بالکل نظر انداز کر کے اپنے وزرا کو کلیسا کی اراضی سے انعامات دیتی رہی۔ لارڈ برکے نے خاندان سیسل کی امارت اسقفی پٹربرا کی جائدادوں ہی سے قائم کی ملکہ کے طرصار چانسلر کے لئے ایک دوسری اسقفی غارت ہوئی اور ہیٹن گارڈن سے ایلی پلین تک کے نواحی سے اب تک اس کی شہادت ملتی ہے اس غارتگری پر اسقف کے

اعتراض کا ایگزٹہ نے جو جواب دیا اس سے معلوم ہوتا ہے کہ وہ کلیسا پر اپنی سرکردگی کے کیا معنی سمجھتی تھی۔ اُس نے لکھا کہ اے پُر غور مقتدائے دین تمہیں معلوم ہے کہ میں نے تمہیں اب جو کچھ بنا دیا ہے اس کے قبل تم کیا تھے۔ اگر تم معامیری مرضی کو پورا نہ کرو گے تو قسم خدا کی کہ میں تمہاری عبا اوتروالوں کی مگر مقتدائے اعظم کے نظم و ترتیب کے کام میں ملکہ جس طرح مسلسل اعانت کر رہی تھی اس کے مقابلے میں اس قسم کی ستم ظریفیوں کا اثر حقیقت میں بہت کم پڑتا تھا۔ اس نے اپنے سوا کسی کو کلیسا کے لوٹنے کی اجازت نہیں دی اور اس نے دل سے یہ کوشش کی کہ کلیسا کے خارجی انتظامات میں نظم و خوبی پیدا ہو جائے۔ اسقفی کی خالی جگہوں پر اکثر ذہلیم اور قابل ہی اشخاص مقرر کئے جاتے تھے اور معلوم ہوتا ہے کہ انگلستان میں بلا رحمت مذہبی امن و امان قائم ہو گیا تھا۔ ۱۵۵۹ ایگزٹہ نے جس وقت تخت پر قدم رکھا ہے اس وقت اسکاٹ لینڈ صرف ایک مذہب کے ہی معاملات اس کی توجہ کے محتاج نہیں تھے بلکہ جنگ کی وجہ سے ملک کا روپیہ کھنچا چلا جا رہا تھا اور اس جنگ اور اس کے ساتھ اسپین کے اثر سے خلاص پانے کے لئے کیلے کے ہاتھ سے دیدینے پر اسے راضی ہونا پڑا۔ اگرچہ ایسا سخت نقصان برداشت کر کے صلح قبول کی گئی مگر پھر بھی فرانس غلانہ مخالفت پر قائم رہا۔ ولیم فرانس اور اس کی بیوی میری اسٹوارٹ نے

انگلستان کے بادشاہ اور ملکہ کے اقباب اور نشانات اختیار کر لئے تھے اور اسکاتلینڈ میں ایک فرانسیسی فوج کے موجود ہونے سے اُن کے دعویٰ نے خوری خطرے کی صورت پیدا کر دی تھی۔ اسکاتلینڈ میں کیا حالات پیش آئے اس کے سمجھنے کے لئے ہمیں اس شمالی سلطنت کی گزشتہ تاریخ پر ایک سری نظر ڈالنے کی ضرورت ہے۔ جس وقت سے کہ انگلستان نے اس ملک کو مطیع کرنے کی بے کار کوشش قطعی طور پر چھوڑ دی اس وقت سے اس ملک کا قصہ ایک دروناک داستان بن گیا۔ کیسی ہی صلح کیون نہ قائم کی جائے مگر جنوب کے پڑا نے خطرے سے اس ملک کے لوگوں کو نیند نہیں آتی تھی اور اس کا لازمی نتیجہ یہ تھا کہ وہ اپنے ملک کو فرانس سے متحد کئے رہیں اسی وجہ سے انہیں ”جنگ صد سالہ“ کے گرداب میں پھنسا پڑا۔ لیکن جب ۱۳۴۶ء انجام کار میدان نیولس کراس میں شکست کھا کر ڈیوڈ قید ہو گیا تو جنگ کا خاتمہ ہو گیا، مگر دونوں طرف سے لوٹ مار اور اوڈبرن اور ہولڈن ہل کی سی چھوٹی چھوٹی لڑائیاں جاری رہیں جن میں کبھی میدان اسکاتلینڈ کے امرا کے اور کبھی انگلستان کے امرا کے ہاتھ رہتا تھا ”چیوی چیز“ کی نظم سے معلوم ہوتا ہے کہ اس معرکہ آرائی کا انداز کیا تھا اور وہ جرات و ہنگامہ آرائی کس قسم کی تھی ”جس سے“ سڈنی کے دل میں بگل کی آواز سے زیادہ جوش پیدا ہو جاتا تھا“ مگر اسکاتلینڈ کی ترقی پر اس جوش و خروش کا اثر نہایت ہی بُرا پڑا۔ اس

جد و جہد میں غانداسہائے ڈگلس اور مارج کو خاص عروج حاصل ہو گیا، یہ لوگ برابر انگریزوں سے لڑتے رہتے تھے اور جب ادھر سے جہلت ملتی تھی تو خود آپس ہی میں لڑنے لگتے یا اپنے بادشاہ کے اوپر دباؤ ڈالتے تھے۔ خاندان بروکس کے ورثائے ذکور کے ختم ہو جانے سے خاندان اسٹوارٹ ان کا جانشین ۱۳۷۱ء ہوا تھا مگر اس خاندان کے پہلے بادشاہ محض بے حقیقت تھے۔ حملوں اور اندرونی مناقشات نے نہ صرف قومی صنعت و حرفت اور خوش حالی کو روک دیا تھا بلکہ انہیں اور پیچھے ہٹا دیا تھا۔ تمام ملک ابتری و بد نظمی سے تباہ ہو رہا تھا، اور اس شہر آشوب میں کسان اور تاجر جاگیرداروں کے ظلم و جور کا شکار ہو رہے تھے۔ سرحد پر کسی قسم کا قانون ہی نہیں جاری تھا اور بے روک ٹوک قتل و غارت کا بازار گرم تھا۔ سلطنت کی حالت اس قدر قابل افسوس ہو گئی تھی کہ بالی لینڈز کے قبائل نے اسے ایک یقینی شکار سمجھ لیا اور اس کی تاخت و تاراج کے لئے سب متحد ہو گئے لیکن اس عام خطرے نے امرا کے مختلف فرقوں کو متحد کر دیا اور ہارلا کی فتح نے لولینڈز کو کھٹ کے ہاتھ میں پڑ جانے سے بچا لیا۔ آخر ایک نام آور بادشاہ نے اسکاٹ لینڈ کو اس گناہی سے نکالا یہ بادشاہ جیمز اول ۱۴۱۱ء تھا۔ ایک مدت تک انگلستان میں قید رہنے کے باعث دنیا کے نشیب و فراز سے وہ اچھی طرح آگاہ ہو گیا تھا جب وہ اپنی مملکت کو واپس آیا تو اسکاٹ لینڈ کا بہترین حکمران ثابت

ہوا۔ قابل ترین بادشاہ ہونے کے ساتھ ہی ملک میں وہ سب سے اچھا شاعر بھی تھا۔ اس کے تیرہ برس کے مختصر مگر حیرت افزا دورانِ حکومت میں امن و امان پھر قائم ہو گیا۔ اسکاتلینڈ کی پارلیمنٹ مرتب کی گئی۔ ہائی لینڈز کے قبائل پر انہیں کے قلعوں کے اندر حملے کئے گئے اور انہیں زیر کر کے ”سیکسن“ بادشاہ کی اطاعت کا حلف اٹھانے پر مجبور کیا گیا۔ جیمز نے بڑے بڑے خاندانوں کو راہ راست پر لانے کی طرف توجہ کی مگر ابھی نظام جاگیرت کی زیادتیوں کا قانون کی گرفت میں آنا مشکل تھا۔ بدعاستوں کا ایک غول بادشاہ کے کمرے میں گھس گیا اور اسے قتل کر ڈالا۔ بادشاہ کے جسم پر خنجر کے سولہ زخم پائے گئے۔ اس کا قتل خاندان ڈگلس اور تاج کے درمیان جنگ و جدال کا اعلان تھا جس کا سلسلہ نصف صدی تک جاری رہا۔ لیکن آہستہ آہستہ انتظام پھر قائم ہو گیا۔ خاندان ڈگلس کے لوگوں کے ملک بدر کر دینے سے اسکاتلینڈ کے بادشاہوں کو پھر ولینڈز میں غلبہ حاصل ہو گیا۔ اس کے ساتھ امراء جزائر کی تباہی سے ہائلینڈز میں بھی ان کی قوت محفوظ ہو گئی۔ لیکن اپنی بیرونی حکمت عملی میں ملک ابھی تک فرانس کے نقش قدم پر چل رہا تھا شاہان فرانس اور شاہان انگلستان کے درمیان جس وقت بھی کوئی جھگڑا ہوتا تھا فوراً ہی اسکاتلینڈ کی سرحد پر بھی خطرہ پیدا ہو جاتا تھا ۱۵۰۲ء میں ہنری ہفتم نے اپنی بیٹی مارگریٹ کو شاہ اسکاتلینڈ کی زوجیت میں دیکر ایک وقت کے لئے انگلستان اور اسکاتلینڈ کو باہم

وابستہ کر دیا۔ لیکن ہنری ہشتم کی تخت نشینی پر جب فرانس سے
 مخالفت شروع ہو گئی تو یہ اتحاد کالعدم ہو گیا۔ جنگ پھر جاری
 ہو گئی اور فلاڈن فیلڈ کی ہولناک شکست اور جیمز چہارم کے انتقال
 نے ایک نابالغ کو بادشاہ بنا دیا۔ ملک میں بد امنی و بد انتظامی
 کا دور دورہ ہو گیا۔ یہ نیا بادشاہ جیمز پنجم اگرچہ شاہ انگلستان کا
 بھانجا تھا مگر اس نے اپنے ابتدائے حکومت ہی سے انگلستان
 کے مخالف انداز اختیار کر لیا تھا۔ اور اہل کلیسا و رعایا ان دونوں
 ملکوں کو جنگ میں مبتلا کروینے کے لئے پہلے ہی سے آمادہ
 تھے سالوے ماس میں شکست کھا کر اس نوجوان بادشاہ کا دل
 ٹوٹ گیا اور وہ مر گیا۔ اس کے بستر مرگ پر جب اسے
 میری اسٹوارٹ کے پیدا ہونے کی خبر دی گئی تو وہ چلا اٹھا کہ ۱۵۴۲
 اس سلطنت کی ابتدا ایک لڑکی سے ہوئی ہے اور اس کا
 اختتام بھی ایک لڑکی ہی پر ہوگا۔ اس کے اس جانشین بچے
 کے عقد کا معاملہ انگلستان اور فرانس کی کشمکش باہمی کا باعث
 بن گیا۔ اگر ہنری ہشتم کی خواہش کے موافق میری کا عقد اورو
 ششم سے ہو گیا ہوتا تو ان دونوں ملکوں کے اتحاد سے یورپ
 کی تاریخ بدل گئی ہوتی۔ لیکن حال کی خونریزی نے اسکاٹ لینڈ کو
 سخت متاثر کر دیا تھا اور سمرسٹ نے جس زبردستی سے اس
 عقد کے معاملہ کو طے کرنا چاہا اس سے تفرقہ انتہا کو پہنچ گیا۔
 سمرسٹ کے حملے اور پنکی کلیوک کی فتح کا نتیجہ صرف یہ ہوا کہ جیمز پنجم
 کی فرانسیسی بیوی میری (دگینر) کو (جو اپنے شوہر کے انتقال کے بعد

ملک کی ستوتی ہو گئی تھی (موقع مل گیا کہ وہ اسکاتلینڈ کے طبقوں کو ترغیب دیکر اس امر پر آمادہ کر دے کہ وہ فرینس و لیچہ فرانس کے ساتھ اس لڑکی کے عقد کو منظور کر لیں۔ ہم دیکھ چکے ہیں کہ اس وقت سے تحت انگلستان کے متعلق ملک اسکاتلینڈ کے دعوے نے ایسی خطرناک صورت اختیار کر لی تھی کہ میری ٹیوڈر کو مجبور ہو کر فلپ شاہ اسپین سے عقد کر لینا پڑا لیکن الیزبتہ کی تحت نشینی کے بعد اس دعوے نے اور بھی خطرناک صورت اختیار کی کیونکہ کوئی کیتھولک اسے جائز اولاد نہیں سمجھتا تھا اور اس کے نہی انداز نے فرقہ کیتھولک کو اس کے رقیب کے ہاتھ میں دیدیا تھا۔

۱۵۵۸

الیزبتہ پس فرانس سے صلح ہو جانے کے باوجود بھی فرینس اور اور میری اپنے دعوے پر مصر رہے اور میری گینز کے اشارے اسکاتلینڈ سے ایک فرانسیسی فوج لیتھ میں آکر اُتری۔ سرحد پر اس فوج کے آنے کا مقصد یہ تھا کہ کیتھولک شورش برپا کر دیں مگر فرانس و اسپین کی عداوت کی وجہ سے فلپ کو اس وقت مجبوراً الیزبتہ کی تائید کرنا پڑی اور اس کے اثر کی وجہ سے ۱۵۵۹ کیتھولک کچھ دنوں کے لئے خاموش ہو گئے ملک نے بھی انہیں باتوں میں لگائے رکھا اور یہ نظامہ کیا کہ وہ پوپ سے مصالحت کر لینا اور پوپ کے ایک کبیل کو ملک میں بلانا چاہتی ہے اور آسٹریا کے ایک کیتھولک شاہزادے سے عقد کی تجویز کر رہی ہے۔ ان باتوں سے انہیں پھر مذہب کے فروغ پانگی

امید پیدا ہو گئی۔ ادھر ملکہ نے خود اسکاتلینڈ میں اس کا ٹور کیا۔ اسکاتلینڈ میں بہت جلد جلد اصلاح کا زور بڑھتا جاتا تھا اور الیزبتھ نے پروٹسٹنٹ فریق کے سرگروہ امرا کو جولا رڈ آف دی کانگریگیشن (امرائے اجتماع) کہلاتے تھے، والی سلطنت کے خلاف بغاوت کرنے کی خفیہ ہمت دلائی۔ تخت نشینی کے بعد الیزبتھ کو اپنی ان تدابیر سے ایک برس سکون کا موقع مل گیا تھا اور اس نے اس ایک برس سے خوب ہی کام لیا۔ تمام انگلستان میں امن قائم ہو گیا، کلیسا کی از سر نو ترتیب ہو گئی، تاج کے قرضہ کا ایک حصہ ادا کر دیا گیا۔ خزانہ معمور ہو گیا۔ ایک بیڑا تیار ہو گیا۔ اور شمال پر حملہ کرنے کے لئے ایک فوج جمع ہو گئی جب اس کے اسکاتلینڈ کے حامیوں کو شکست ہو گئی تو پھر اسے پردہ اٹھا دینا پڑا۔ اب تک اس کی خود رائی میں کوئی اس کا شریک نہیں تھا۔ اسپین نے اس کی تباہی کو قطعی سمجھ لیا تھا، فرانس کو اس کی کامیابی کا بہت کم یقین تھا، خود اس کی مجلس شوریٰ کو بھی ناامیدی تھی۔ جس ایک وزیر پر وہ اعتماد کرنے کی جرأت کر سکتی تھی وہ اگرچہ اس کے تمام مشیروں میں نو عمر اور سب میں قوی دل شخص سیسل تھا مگر سیسل کو بھی اس کی کامیابی کی طرف سے شک تھا۔ ملکہ نے اب تذبذب اور دروغ بانی کو چھوڑ کر اپنی قوت و استقلال سے علانیہ کام لینا شروع کیا۔ قریب تھا کہ فرانسیسی سپہ سالار ڈوازیل "امرائے اجتماع" کو کچل ڈالے، مگر عین اسی وقت ۱۵۶۰

۱۵۶. ایک انگریزی بیڑا یکایک فوراً میں داخل ہو گیا اور متولی ملک کی فوج کو لیتھ کی طرف پلٹنا پڑا۔ ملک نے ان امرا سے ایک باضابطہ معاہدہ کیا اور ان سے وعدہ کیا کہ وہ ان غیر ملکیوں کے خارج کرنے میں ان کی مدد کرے گی۔ فرانس اپنے اندرونی جھگڑوں سے پارہ پارہ ہو رہا تھا اور وہ اسکاٹلینڈ کو نہ روپیہ بھیج سکتا تھا نہ آدمی۔ ماد مارج میں لارڈ گرے سرحد کے پار ہوا تاکہ لیتھ کے محاصرے میں امرائے اجتماع کا شریک ہو جائے۔ درحقیقت اہل اسکاٹلینڈ نے کچھ بھی مدد نہ کی اور شہر پر حملہ کرنے میں گرے کو سخت ناکامی ہوئی۔ الیزبتھ کی اس بڑبستی ہوئی طاقت سے فلپ کو بھی یکایک حسد پیدا ہو گیا اور اس نے اس مہم کے ترک کر دینے کا مطالبہ کیا۔ لیکن الیزبتھ پر اسکا کچھ اثر نہیں پڑا جو کام تلوار سے ہنوسکا تھا قحط نے اسے پورا کر دیا۔ انگریزوں اور اہل اسکاٹلینڈ کے درمیان دو معاہدے ہو گئے جن میں فرینس اور میری کے وکلاء نے یہ وعدہ کیا کہ فرانسیسی واپس چلے جائیں گے اور حکومت ملک امرا کی ایک مجلس کے ہاتھ میں رہے گی۔ انہوں نے انگلستان کے تخت پر الیزبتھ کا حق بھی تسلیم کیا۔ اسکاٹلینڈ کی ایک پارلیمنٹ نے فوراً ہی طریق کالون کو قومی مذہب قرار دے دیا۔ اگرچہ فرینس اور میری نے اس قانون اور معاہدہ دونوں کو بالائے طاق رکھ دیا مگر فی الحقیقت الیزبتھ کی حکمت عملی نے فرانس سے اسکاٹلینڈ کے تعلق کو توڑ دیا تھا اور اس کے امرا کی سب سے

کار آزمودہ و قوی جماعت کو اپنا شریک بنایا تھا۔

جزو چہارم

انگلستان اور میری اسٹوارٹ

۱۵۴۰ — ۱۵۷۲



(اسناد و مثل سابق رنیک کی تاریخ انگلشیہ (English History)

اور ناکس کی تاریخ اصلاح (History of the Reformation) بھی
دیکھنا چاہئے۔ میری اسٹوارٹ کے متعلق بکسین اور لزی کے تصانیف مویل کا تذکرہ اور کیتھ
اور اینڈرسن کے تالیفات کے دیکھنے کی ضرورت ہے۔ اہل ہالینڈ کی شورش کے متعلق مٹلی کی
عروج جمہوریہ ہالینڈ (Rise of the Dutch Republic) اور تاریخ
ندرلینڈ متحدہ (History of the United Netherland) کار آمد ہیں۔

جنگ اسکاٹلینڈ کے نتیجے سے یورپ پر یک بیکال نتیجہ میری اسٹوارٹ
کی طاقت اور اس کے تخت کی اصل قوت کا اظہار ہو گیا۔
اس نے فلپ کی مداخلت سے آزادی حاصل کر لی۔ فرانس سے
بمقابلہ پیش آئی، شمال کی بساط کو خود امرانے اسکاٹلینڈ میں
ایک انگریزی فریق پیدا کر کے الٹ دیا۔ اسی طرح مذہبی تفرقہ
اندازی سے اس نے فرانس کی چنگاری کو بھی دبا دیا۔ فرانس
کے پروٹسٹنٹ یعنی ہوگکیاٹ امیر البحر کولی نی ای کے تحت میں

ایک خطرناک فریق بن گئے تھے۔ خاندان گینز کے لوگ فرانسسی کیتھولکوں کے سرگروہ تھے اور فرنیس اور میری کے دربار میں بھی انہیں کو غلبہ حاصل تھا۔ ہیوگیناٹ نے اس خاندان کے خلاف شورش کی مگر انہیں شکست ہو گئی اور اس وجہ سے انہیں الیزبتھ کی تائید اور اتفاق کے بغیر چارہ کار نہ رہا۔ قدیم و جدید عقائد کی کشمکش میں اس قسم کی علانیہ مخالفت ہونے کا مدت سے اندیشہ تھا۔ اور اس مخالفت نے اگر غیر ممالک میں الیزبتھ کو تقویت پہنچائی تو خود اپنے ملک میں اسے کمزور کر دیا۔ اسکی کیتھولک رعایا نے جب دیکھا کہ وہ اسکاٹلینڈ کے پیروان کالون اور فرانس کے ہیوگیناٹ سے اتحاد پیدا کر رہی ہے تو اس کے تبدیل عقیدہ کی طرف سے انہیں بالکل مایوسی ہو گئی۔ پوپ نے انگریزی عبادت کی شرکت کے خلاف ایک حکم جاری کر دیا اور اس طرح ارکان ظاہری کے اعتبار سے الیزبتھ کو جس مذہبی مصالحت کی امید تھی وہ بھی ٹوٹ گئی اور چونکہ فرانس کے مذہبی تفرقہ کے باعث الیزبتھ کی طرح فلپ کو بھی آزادی حاصل ہو گئی تھی اس وجہ سے اب کوئی وجہ نہیں تھی کہ وہ انگلستان کے کیتھولکوں کو روکے رکھے بلکہ وہ تو درحقیقت اسی فکر میں تھا کہ تمام دنیا کے کیتھولکوں کا سرپرست بن کر ایک نیا سیاسی منصب حاصل کر لے فرنیس ثانی کے انتقال کے بعد جب فرانس میں خانہ جنگی شروع ہو گئی تو اس نے اپنی فوجوں کو حکم دیدیا کہ خاندان گینز کی حمایت کریں

اور مرتد جہاں ملیں وہیں اُن پر حملہ کریں۔ اس نے الزبتھ سے کہا کہ ”طوائف الملوکی اور انقلاب کے لئے مذہب کو آڑ بنایا جا رہا ہے“ جس زمانے میں مجلس ٹرنٹ میں شرکت سے انکار کر دینے پر الزبتھ کی کیتھولک رعایا کی آخری امیدوں پر پانی پھر گیا تھا اسی زمانے میں میری اسٹوارٹ ۱۵۶۱ اپنے شوہر کے انتقال اور فرانس میں بیگانہ ہو جانے کے باعث لیتھ میں آکر اُتری۔ وہ بالکل لڑکی تھی اور اس کی عمر اس وقت صرف اُنیس برس کی تھی مگر وہ دماغی قابلیت میں کسی طرح الزبتھ سے کم نہ تھی اور جوش طبیعت، حسن و انداز، اور شانذاری میں الزبتھ سے بہت بڑھی ہوئی تھی۔ وہ فرانس سے ”نشأۃ جدیدہ“ کی مسرت آگین نفاست و نزاکت اپنے ساتھ لائی تھی۔ اس سے یہ ممکن تھا کہ دن بھر بستر پر پڑی رہے اور صرف رات کو نا چنے اور گانے کے لئے اٹھے۔ مگر اسکا جسم بوجہ کاسا سخت تھا اور وہ تھکنا جانتی ہی نہ تھی وہ اپنی آخری شکست کے بعد اُنیس میل ایک لخت گھوڑے کو سرپٹ دوڑاتی ہوئی چلی گئی۔ صرف گھوڑا بدلنے کے لئے رکتی تھی۔ اُسے خطرات و مبادرات میں پڑنے اور ہتیار چلانے سے خاص رغبت تھی۔ جب وہ شمال کی ایک یورش میں جا رہی تھی تو اس کے قریب کے پُر ہیبت شمشیر بازوں نے اسے یہ کہتے سنا کہ ”کاش میں مرد ہوتی تو مجھے یہ معلوم ہوتا کہ تمام رات میدانوں میں پڑا رہنا اور گھاسگو کی ہنی ہوئی

چھاگل اور ایک چوڑی تلوار لیکر راستے طے کرنا کیا ہوتا ہے،
 لیکن کمرے میں جا کر وہ الیزبتھ کی سی پرسکون اور سخت
 ممبر بن جاتی تھی۔ اس کے تجویزات بھی ویسے ہی عاقلانہ
 ہوتے تھے مگر وسعت و عظمت میں وہ الیزبتھ کی تجویزوں سے
 بڑھے ہوئے ہوتے تھے۔ ایک انگریزی سفیر نے لکھا تھا کہ
 ”فرانس کے اعلیٰ ترین و بہترین کار آزمودہ لوگوں کے دماغ میں
 جو تدبیر و رائے آسکتی ہے اور جس قدر چالاکی، درونگویی، مکاری،
 ایک عیار باشندہ اسکاتلینڈ کے دماغ میں پائی جاسکتی ہے
 وہ سب اس ایک عورت کے حلقے میں ہر وقت موجود رہتی ہے
 اور نہ موجود ہو تو وہ ایک چشم زدن میں اسکو پیدا کر سکتی
 ہے۔“ اس کا حُسن اس کے دلپذیر انداز و اطوار، اسکی فیاضانہ
 طبیعت، اس کا جوش محبت، اس کی صاف گوئی، اس کی
 زود حسی، اس کی طرحداری، اس کی عورتوں کی سی اشکباری،
 اس کی مردوں کی سی ہمت و جرأت۔ اس کی طبیعت کی روانی
 و آزادی، زندگی کے نازک موقعوں پر اس کی شعر خوانی، یہ وہ
 خوبیاں تھیں جن سے دوست و دشمن دونوں پر ایک سحر کا
 عالم طاری ہو جاتا تھا۔ اس کی یہ خوبیاں عمر کے ساتھ اور
 بڑھتی جاتی تھیں نولیز اپنے زمانے کا زاہد خشک پور میں
 تھا، اس نے جب زمانہ قید میں اسے دیکھا تو اس نے بھی
 اس کے ایک بلند مرتبہ عورت ہونے کا اقرار کیا وہ لکھتا ہے
 کہ ”وہ اپنے شاہی منصب کے سوا اور کسی رسمی عزت کی خواہاں

نہیں معلوم ہوتی۔ اس کی طبیعت پر گوئی، اظہار جرأت، خوش مزاجی، اور کثرت اختلاط کی طرف مائل ہے۔ اپنے دشمنوں سے انتقام لینے کی وہ بہت ہی خواہش ظاہر کرتی ہے۔ فتح کی امید سے وہ ہر ایک خطرے میں پڑنے کے لئے تیار معلوم ہوتی ہے وہ پر صوبت و پر جرأت کارناموں کے سننے کی بہت مشتاق رہتی ہے اور اپنے ملک کے مسلم دلیروں کی نام بنام تعریف کرتی ہے خواہ وہ اس کے دشمن ہی کیوں نہ ہوں اور پست ہمتی اگر اس کے دوستوں میں بھی ہو تو اسے پوشیدہ نہیں کرتی۔ اس وقت تک لوگ اس سخت تعصب اور زبردست جذبے سے واقف نہیں ہوئے تھے جو میری کے اس دلنواز زمانہ انداز کے اندر پوشیدہ تھا مگر ان لوگوں نے اس کی سیاسی قابلیت کو فوراً تسلیم کر لیا تھا۔ اپنے شوہر کے انتقال کی وجہ سے اسے جو نئی قوت حاصل ہو گئی تھی اس سے اس نے بہت زور کے ساتھ کام لیا۔ اس کے معاملے میں اسکاٹ لینڈ اور نیز انگلستان میں فرانسیسی مداخلت کے رشک و حسد کی کوئی وجہ باقی نہیں رہی تھی۔ میری اس منصوبہ کو پختہ کر کے لیتھ میں اُتری کہ وہ الزبتھ اور اسکاٹ لینڈ کے پروٹسٹنٹوں کے اتفاق باہمی کو توڑ دیگی، اپنے تمام ملک کو خود اپنے ساتھ متفق کرے گی اور اس طرح انگلستان کے کیتھولکوں سے سازش کرنے کی ایک مستحکم بنا قائم ہو جائے گی۔ اس کے آجانے کا اثر نہایت حیرت انگیز ہوا، اس کی شخصی دلنوازی نے قومی وفاداری میں بھر

جان ڈال دی اور تمام اسکاٹلینڈ اس کے قدموں پر گر پڑا۔
 صرف ایک ناکس پر اس کا جادو نہیں چلا (یہ شخص طریقہ
 کالونی کے واعظین میں سب سے بلند مرتبہ اور بہت ہی سخت
 طبیعت کا آدمی تھا) مگر اسکاٹلینڈ کے درشت خو امرا تک
 اس امر کا اعتراف کرتے تھے کہ "میری میں کوئی ایسا
 جادو ہے کہ ہر شخص اس سے مسحور ہو جاتا ہے" مذہبی رواداری
 کے وعدے سے اس کی تمام رعایا اس دعوے کی تائید میں
 متفق ہو گئی کہ وہ الیزبتھ کی جانشین نامزد کی جائے۔ لیکن عقد کے
 معاملے کی طرح جانشینی کا معاملہ بھی الیزبتھ کے لئے زندگی و
 موت کا معاملہ تھا۔ وہ کسی کیتھولک سے عقد کرتی یا کسی
 پروٹسٹنٹ سے، دونوں صورتوں میں اس کے توازن و اتحاد قومی
 کے نظام کا خاتمہ ہو جاتا۔ جس فریق کو وہ ناامید کرتی وہ بغاوت
 پر اُٹھ کھڑا ہوتا اور دوسرے فریق فاتحانہ انداز سے اقتدار مطلق
 پیدا کر لینے کا سعی ہوتا۔ اسپین کے ایک سفیر نے (جس زمانہ
 میں کہ وہ الیزبتھ پر یہ زور دے رہا تھا کہ آسٹریا کے کسی شہزادے
 سے عقد کر لے) یہ لکھا تھا کہ اگر کوئی کیتھولک شہزادہ یہاں
 آوے گا تو اس کا پہلے ہی بار کیتھولک عبادت میں شریک
 ہونا، بغاوت کا اعلان سمجھا جائے گا۔ یہی حال مسئلہ جانشینی کا
 تھا۔ اگر خاندان سٹوک سے کوئی پروٹسٹنٹ جانشین نامزد کیا جاتا
 تو ایک ایک کیتھولک بغاوت پر آمادہ ہو جاتا۔ اگر میری کو
 جانشین قرار دیا جاتا تو پروٹسٹنٹ ناامید ہو کر غدر کر دیتے اور

ہر ایک ایسے مذہبی مجنون کو جو کسی کیتھولک حکمران کے لئے
راستہ صاف کرنا چاہتا الیزبتھ کو قتل کر دینے کا موقع مل جاتا
ملکہ نے میری کو لکھا تھا کہ ”میں اتنی بیوقوف نہیں ہوں کہ
اس طرح اپنی آنکھوں پر پٹی باندھ لوں۔“

مگر الیزبتھ پروباؤ سخت پڑ رہا تھا اور فرانس میں فرقہ کیتھولک ٹسٹ ایکٹ
کو غلبہ حاصل ہو جانے سے اس وباؤ کے اور سخت ہو جانے کا (قانون اختیار)
اندیشہ تھا۔ یہی باعث تھا کہ سویگیناٹ جب خاندان گیز کی قوت
سے مغلوب ہوئے جا رہے تھے اس وقت الیزبتھ نے ان کی
فریاد کو گوش قبول سے سنا۔ جنگ سے اسے کیسی ہی نفرت
کیوں نہ ہو مگر اپنی حفاظت ذاتی کے خیال نے اسے اس عظیم
کشمکش میں پڑنے پر مجبور کر دیا اور فلپ کی دھمکیوں کے باوجود
کانڈے کے تابع پروٹسٹنٹوں سے اس نے روپے اور چھ ہزار
آدمیوں کا وعدہ کر لیا مگر مقام ڈرو میں سویگیناٹ کی فوج کو
مہلک شکست ہو جانے سے خاندان گیز فرانس پر چھا گیا اور
خطرہ انگلستان کے دروازے تک پہنچ گیا۔ انگلستان کے کیتھولکوں
کی امیدیں بہت بلند ہو گئیں۔ پوپ نے اگرچہ مغزولی کے فرمان
صادر کرنے میں تاخیر کی مگر ایک حکم کے ذریعہ سے عبادت میں
شرکت عام کو تفرقہ اندازی قرار دیا اور کیتھولکوں کو گرجوں
میں جانے سے منع کر دیا۔ اس حکم کے شائع ہونے سے ۱۵۶۲
عبادت کا وہ اتفاق ختم ہو گیا جسے الیزبتھ قائم کرنا چاہتی تھی۔
زیادہ پُر جوش کیتھولک گرجا سے الگ ہو گئے۔ عدول حکمی

کے جرم میں ان پر سخت جرمانے کئے گئے اور جب ان کی تعداد بڑھی تو یہ جرمانہ خزانہ کے لئے ایک اچھی آمدنی کا ذریعہ ہو گیا مگر ان کی اس علیحدگی سے اخلاق کو جو نقصان پہنچا اس کی تلافی مال سے نہیں ہو سکتی تھی۔ اسی وقت سے اس کشمکش کی ابتدا ہوئی جسے الیزبتھ نے تین برس تک ٹالا تھا۔ کیتھولکوں کے اس مذہبی جنون کا جواب پروٹسٹنٹوں نے بھی جنون سے دیا۔ ڈرد کی خبر سے تمام ملک میں ایک اضطراب پیدا ہو گیا۔ پارلیمنٹ نے سخت قوانین جاری کر کے اپنے خوف کا اظہار کیا، ملک کے وزیر سرفرنسز نولیز نے کہا کہ ”باتیں بہت ہو چکیں، اب تلوار نکالنے کا وقت ہے“ ٹسٹ ایکٹ (قانون اختیار) سے تلوار کا کام لیا گیا۔ جن تعزیری قوانین نے دوسو برس تک انگلستان کے کیتھولکوں کو پریشان رکھا اس سلسلے میں یہ پہلا قانون تھا اس قانون کی رو سے بائیسٹائے احرار تمام دینی و دنیوی عہدہ داروں سے ملک کی وفاداری اور دنیاوی معاملات میں پوپ کے عدم اقتدار کا حلف لیا گیا اس کا نتیجہ یہ ہوا کہ ملک کے تمام اختیارات یا تو پروٹسٹنٹوں کے ہاتھ میں آ گئے یا ایسے کیتھولکوں کے پاس رہے جو پوپ کے علی الرغم الیزبتھ کے اولاد جائز ہونے اور اس کی مذہبی ریاست کو تسلیم کرتے تھے۔ یہ احتیاط ضرور کی گئی کہ عام لوگوں پر اس قانون کا اثر نہ پڑے مگر پادریوں پر بہت سختی کے ساتھ دباؤ ڈالا گیا۔ دیہات کے بہت سے پادری ایسے تھے کہ انہوں نے کتاب ادعیہ

کو قبول کر لیا تھا مگر "قانون اتفاق" کا حلف نہیں اٹھایا تھا۔ اس وقت تک الیزبتھ نے یہ دانشمندی کی تھی کہ سختی کے ساتھ ان کی رائے دریافت کرنے سے اعتزاز کرتی رہی تھی مگر اب اس کے حکم سے بصدارت مقدماتے اعظم ایک کمیشن مقرر ہوا کہ وہ پوری طرح اس قانون کو جاری کرے اور اس کے ساتھ ہی اوورڈ کے وقت کے مرتب کئے ہوئے انتالیس ارکان مذہب کو اعتقاد کا معیار ٹھہرا کر ان کے قبول کرنے کا پادریوں سے مطالبہ کیا گیا۔

الیزبتھ اگر اپنی پیش بینی سے یہ سمجھ لیتی کہ جس خطرے ڈارٹے کے ساتھ سے وہ ڈر رہی تھی وہ اس طرح یکایک گزر جائے گا تو میری کا عقد ممکن تھا وہ اپنے رفیق و مددات کی قدیم روش پر قائم رہتی مگر اس نے حسب عادت اس نازک موقع پر بھی بخت و اتفاق پر بھروسہ کیا۔ ڈیوک گیز کے قتل سے اس کا گروہ منتشر ہو گیا فرانسیسی دربار میں اعتدال و توازن کی روش اختیار کی گئی کیتھن (میدیس) کو غلبہ حاصل ہو گیا تھا اور وہ برابر یہی چاہتی تھی کہ صلح قائم رہے۔ ایک خاص ذلت کی وجہ سے ملکہ کی اقبال مندی میں فرق آگیا۔ اس نے اس شرط سے سہوگوناٹ کی مدد کی تھی کہ اس مدد کے عوض میں ہاور اس کے حوالہ کر دیا جائے گا لیکن فرانس کے فریقوں میں دوبارہ اتفاق پیدا ہو جانے سے ہاور پھر اس کے ہاتھ سے نکال لیا گیا۔ دوسرے سال موسم بہار میں فرانس کے ساتھ صلح قائم ہو جانے سے اسے ایک برس کیلئے

تردوات سے امن مل گیا اور میری کو اپنی اس تجویز میں سخت
وقت پیش آگئی کہ وہ اپنے رقیب پر فرانس اور اسکاٹ لینڈ دونوں
کا وباؤ ساتھ ہی ڈال سکے۔ اس ناکامی نے میری کو ایک
زیادہ پرخطر تجویز اختیار کرنے پر آمادہ کر دیا۔ اپنی رعایا کی عام
تائید حاصل کرنے کی ضرورت نے اسے مجبور کر دیا تھا کہ بناوٹ
کے طور پر مذہب سے بے پروائی کا اظہار کرے مگر اب وہ اس
تصنع سے اکتا گئی تھی۔ اس نے اب یہ عزم کر لیا کہ انگلستان
کے کیتھولکوں سے مذہب کی بنا پر اپنی امداد کی درخواست کرے۔
سلسلہ نسب کے اعتبار سے ملکہ اسکاٹ لینڈ کے بعد ہنری سٹوارٹ
(لارڈ ڈارنلے) کا ورچہ تھا، وہ کاؤنٹس لیناکس کا بیٹا تھا اور
جس طرح مارگریٹ یوڈر کے پہلے شوہر جیمز چہارم سے ملکہ
اس کی پوتی تھی اسی طرح اس کے دوسرے شوہر ارل شلیس
سے ہنری اس کا نواسا تھا۔ خاندان لیناکس نے اگرچہ انگلستان
کے نئے طریق عبادت سے اتفاق کر لیا تھا مگر یہ معلوم تھا
کہ ان کی بہدروی کیتھولکوں کے ساتھ ہے۔

کیتھولکوں کی امیدیں اس خاندان سے وابستہ تھیں میری نے
اب یہ ارادہ کیا کہ ہنری سے عقد کر کے کیتھولکوں کی تمام
طاقتوں کو متحد کرے۔ اس تعلق سے ہر طرف یہ سمجھا جانے لگا
کہ یہ پروٹسٹنٹ کے خلاف اعلان جنگ ہے۔ میری کی رواداری
اور فرانس سے اس کے امید رکھنے کی وجہ سے فلسفہ بھی
ابتک اسے شک کی نظر سے دیکھتا تھا مگر اب وہ آہستہ آہستہ

اس کی جانب داری کی طرف بڑھنے لگا۔ اس نے یہ اعتراف کیا کہ اب بھی ایک دروازہ رہ گیا ہے جس سے مذہب انگلستان میں دوبارہ داخل ہو سکتا ہے ورنہ باقی تمام دروازے بند ہو گئے ہیں۔ "الیزبتھ نے تہدید جنگ اور میری کو گرفتار کر لینے اور ڈارنلے کو سرحد پار بھگادینے کی خفیہ سازشوں کے ذریعے سے اس عقد کو روکنا چاہا مگر اس کا کچھ اثر نہ پڑا۔ امرے اجتماع یکایک چونک پڑے اور ملکہ پر انہیں جو اعتماد تھا وہ جاتا رہا ملکہ کے برادر علاقائی لارڈ جیمز اسٹوارٹ (یعنی ارل مرے) نے اپنے پروٹسٹنٹ رفقا کو جمع کیا مگر ابھی انکی بغاوت کا اعلان ہوا ہی تھا کہ میری کمر میں قرابین لگائے ہوئے خود ان کے مقابلے پر روانہ ہو گئی اور ان کے سرگروہ کو بے یار و مددگار سرحد پار بھگا دیا۔ ایک افواہ یہ شائع ہوئی کہ اس نے اسپین و فرانس سے اتحاد کر لیا ہے، اور فرانس میں گائٹس کا اثر بھی قوی ہو گیا ہے الیزبتھ نے اس موقع پر ذلیل ترین ریاضکاری اختیار کی۔ اوصر میری کو اپنے حاملہ ہو جانے کے باعث اور بھی قوت حاصل ہو گئی اور اس نے فلپ کے احتیاط و تاخیر کے مشورے کو پس پشت ڈال دیا۔ میری نے پوپ کو لکھا کہ "خدا اور حضور اقدس کی مدد سے میں اس دیوار کو پھاند جاؤں گی"، رسیو ایک اطالوی تھا اور اسی نے اس عقد کی صلاح دی تھی وہ بدستور میری کا مشیر بنا ہوا تھا۔ اس کا دلیرانہ مشورہ عین میری کی طبیعت کے

موافق تھا۔ اس نے تخت انگلستان پر اپنی جانشینی کے تسلیم کئے جانے کا مطالبہ کیا اور یہ عزم کر لیا کہ آئندہ پارلیمنٹ میں وہ مذہب کیتھولک کو اسکاٹلینڈ میں رائج کر دے گی اور مرے اور اس کے ساتھیوں کو ملک سے خارج کر دے گی۔ شمال انگلستان کے کیتھولک اس امر پر آمادہ تھے کہ جس وقت وہ انہیں مدد دے گی اسی وقت وہ بغاوت کر دیں گے۔ الیزبتھ کو کبھی ایسے خطرے سے سابقہ نہیں پڑا تھا مگر وہ اب بھی بخت و اتفاق پر اعتماد کئے ہوئے تھی۔ میری نے ڈارٹلے سے عقد کرنے پر سب کچھ واؤ پر لگا دیا تھا مگر چند ہی مہینے گزرے تھے کہ لوگوں نے دیکھ لیا کہ اسے بادشاہ سے نفرت ہے۔ یہ لڑکا ایک عیاش طبع اور گستاخ شوہر ثابت ہوا اور جب میری نے اس کے دعوائے تاج کو حقارت کے ساتھ مسترد کر دیا تو اس انکار کو اس نے رسیو کے مشورے کی طرف منسوب کیا اور اُس کا حسد دیدانگی کی حد کو پہنچ گیا۔ عین اس وقت کہ ملکہ نے سفر انگلستان کو خارج کر کے اپنی چھپی ہوئی تدبیروں پر سے پردہ اٹھا دیا تھا۔ یہ نو جوان بادشاہ اپنے خاندان ڈگلس کے رشتہ داروں کو ساتھ لئے ہوئے اس کے کمرے میں گھس گیا اور رسیو کو اسکے سامنے سے کھینچ کر لے گیا اور دوسرے کمرے میں نہایت ہیرجی سے ایک ہی خنجر میں اُس کا کام تمام کیا۔ میری کی طبیعت کے تاریک پہلو نے اب ترقی کرنا شروع کیا ڈارٹلے سے انتقام لینے کے لئے ملکہ کا جوش بہت بڑھا ہوا تھا مگر سیاسی اغراض

کی کامیابی کے لئے اسے ڈراتے کی ضرورت تھی۔ اس نے اپنی نفرت کو ظاہری محبت کے نقاب میں چھپایا اور آخر اس پدھپیڈ کے کو اسکے دوسرے شرکا سے الگ کر کے اسی کی مدد سے ڈونبار کو بھاگنے میں کامیاب ہو گئی۔ ایک بار آزاد ہو کر ارل باٹھول کے تحت میں آٹھ ہزار سپاہ کو لئے ہوئے وہ شان و شکوہ کے ساتھ اڈنبرا کی طرف بڑھی اور مارٹن، رتھون لنڈزے سرحد پار بھاگ گئے میری نے دانشمندی یہ کہ ریا کارانہ طور پر پھر وہی مذہبی رواداری کا طریقہ اختیار کر لیا مگر اس سے انگلستان کے کیتھولکوں کے ساتھ اس کے ساز باز میں کوئی خلل نہیں آیا اور اس کا دربار شمالی صوبجات کے فراریوں سے بدستور بھرا رہا۔ الیزبتھ نے ایکبار غصے میں آکر صاف طور پر یہ لکھ دیا کہ ”جیسے تمہارے الفاظ چرب و شیریں ہیں ویسے ہی تمہارے کام تلخ و زہریلے ہیں“ لڑکا پیدا ہو جانے سے میری کی قوت اور دوئی ہو گئی تھی۔ یہی لڑکا اسکاتلینڈ کا جیمز ششم اور انگلستان کا جیمز اول ہوا میری کے سفیر نے انگلستان سے اسے لکھا تھا کہ ”حضور کے ہوا خواہ اتنے بڑھ گئے ہیں کہ بہت سے پورے ضلع کے ضلع بغاوت کے لئے تیار ہیں اور امرا کی رائے سے انکے سردار بھی نامزد ہو چکے ہیں“ اس نازک موقع پر انگلستان میں جو پارلیمنٹ جمع ہوئی اس کے اضطراب سے ثابت ۱۵۶۶ ہوتا ہے کہ یہ خطرہ اہمیت سے خالی نہیں تھا پارلیمنٹ کے

دونوں ایوانوں کو اس اندیشہ کے رفع کرنے کے لئے بس
یہی ایک صورت نظر آئی کہ انہوں نے ملک سے یہ التجا
کی کہ وہ عقد کر لے اور جانشینی کے مسئلہ کو طے کر دے۔
اوپر بیان ہو چکا ہے کہ یہ تجویز خود ان خطرات سے بڑھی
ہوئی تھی جنہیں وہ ٹالنا چاہتی تھی مگر اس کی مخالفت
کرنے میں الیزبتھ کا کوئی شریک نہیں تھا، وہی تھا اس
رائے پر قائم تھی۔ جانشینی کے طے کرنے کے یہی معنی تھے
کہ فوراً تلواریں کھینچ جائیں۔ اس لئے اس معاملے میں ملک اپنی
راے پر مستقل رہی البتہ بہت ہی غصہ میں اس نے وعدہ
تو کر لیا کہ وہ شادی کر لے گی مگر اس میں شک نہیں کہ
اس کا عزم مصمم ہی تھا کہ مثل سابق اسے پھر لیت بول
میں ڈال دے گی۔ جانشینی کے معاملہ میں اس نے دارالعوام
کو بحث سے روک دیا۔ اس سے کچھ ناچاتی پیدا ہو گئی اور
الیزبتھ پر اس کا سخت اثر پڑا۔ اس ناچاتی کی تفصیل بعد کو
بیان ہوگی اس وقت صرف یہ کہنا مقصود ہے کہ اس
ناچاتی کے رفع ہو جانے کے بعد اس نے نہایت گرجوشتی
کے ساتھ مصالحت کے طور پر ارکان دارالعوام سے کہا کہ
خود ملک کے خفیہ دشمنوں نے یہ چاہا کہ میں دارالعوام سے
بغض رکھ کر ملک کو وہ نقصان پہنچاؤں جو غیر ملکی دشمنوں
سے بھی نہ پہنچ سکے۔ کیا تمہارا یہ خیال ہے کہ جانشینی کے
معاملہ میں مجھے تمہاری طمانیت کی کچھ پروا نہیں ہے حالانکہ

میں ہمہ تن اسی فکر میں ہوں یا یہ کہ میں تمہاری آزادی کو
 مٹانا چاہتی تھی۔ ہرگز ہرگز یہ میرا منشا نہیں تھا میں صرف یہ چاہتی
 تھی کہ تمہیں خندق میں گرنے سے پہلے بچا لوں، لیکن اپنی
 اس روش کی صحیح وجہ بیان کرنا اس کے لئے ممکن نہیں تھا
 پارلیمنٹ کے برطرف ہوتے ہی اسے قومی بد اطمینانی سے سابقہ
 پڑا اور بیرون ملک کے بڑھتے ہوئے خطرات سے اس میں
 اور اضافہ ہو گیا۔

جو گھٹائیں مدت سے چھا رہی تھیں ان میں ایک ڈرائے
 خوفناک واقعہ سے یکایک ایک چمک پیدا ہو گئی میری نے کا قتل
 اپنی حکمت عملی کے ترقی دینے اور ڈرائے کے شرکائے کار
 کو تباہ کرنے کے لئے اسی کو ایک آلہ بنایا تھا اور
 جب سے ڈرائے نے تسیو کو قتل کیا۔ میری کو اس سے
 نفرت ہو گئی تھی اور وہ اس سے کنارہ کش رہنے لگی تھی
 وقتاً فوقتاً اس کی زبان سے ایسے الفاظ نکل جاتے تھے
 جس سے اس کے دل کی بُرائی کا پتہ چلتا تھا۔ ایک بار
 اس کے منہ سے نکل گیا کہ ”جیتا“ اسے کسی نہ کسی طرح
 اس شخص سے آزادی نہ مل جائے گی، اسے زندگی کا کوئی
 لطف نہیں حاصل ہو سکتا، ارل باٹھول کی طرف اس کی
 طبیعت کے مائل ہو جانے سے اس خیال انتقام میں اور
 بھی قوت پیدا ہو گئی ارل باٹھول امرے سرحد میں نہایت
 دلیر و بیباک شخص تھا اس کی مبادرت پسند طبیعت ملک سے

عقد کر لینے کے لئے کسی مشکل کو خاطر میں نہیں لاتی تھی
اپنی بیوی کو وہ طلاق دے سکتا تھا، ڈارنٹے نے جن امرا
کو چھوڑ دیا اور اسکا بھید کھول دیا تھا وہ اب تک اس کے سخت
دشمن تھے، ان سے سازش کر کے ڈارنٹے کا خاتمہ کیا جاسکتا
تھا۔ بلا وطن امرا واپس بلا لئے گئے تھے اور ان میں اندر ہی اندر
کچھ سرگوشیاں ہو رہی تھیں۔ کچھ دنوں بعد جو ہولناک واقعہ پیش
آیا اس کی اصلیت پر اب تک شک و شبہ کی نقاب پڑی
ہوئی ہے اور شاید یہ راز کبھی ظاہر نہ ہو مگر ملکہ کا انداز و فتنہ
بدل گیا تھا۔ نفرت کے بجائے وہ ڈارنٹے سے یکایک محبت
کا اظہار کرنے لگی تھی ڈارنٹے اپنی بد کاریوں اور پریشانیوں
کی وجہ سے بیمار ہو گیا تھا، ملکہ اسی حال میں اس سے جا کر
ملی اور اسے اپنے ساتھ اڈنبرا چلنے پر راہنی کر لیا وہاں وہ
ملکہ کے حکم سے ایک خراب سنان مکان میں ٹھہرایا گیا
ملکہ اس مکان میں اس سے ملنے گئی اور رخصت ہوئے
وقت اسے بوسہ دیا، وہاں سے وہ نکل کر خوش خوش ہوئی
میں ایک شادی کے جلسہ میں چلی گئی آدھی رات گزرنے
۱۵۶۷ء سے دو گھنٹے بعد ایک ہولناک دھماکے نے سارے شہر کو ہلا دیا
لوگ اپنے گھروں سے نکل پڑے اور دیکھا کہ کرک او فیلڈ
کا مکان تباہ ہو گیا ہے اور ڈارنٹے کی لاش اسی خرابے میں
پڑی ہوئی ہے۔ اس میں مطلق شک نہیں کہ یہ کام ہاتھوں
کا تھا بہت جلد یہ معلوم ہو گیا کہ اسی کے نوکر نے بادشاہ کی

خوابگاہ کے نیچے بارود بچھائی تھی اور آگ اس کام کے ختم ہونے تک دیوار کے باہر سے دیکھتا رہا تھا۔ مگر باوجودیکہ اس قدر خشک کی گنجائش تھی اور لارڈ لیناکس نے ہاتھوں پر باقاعدہ قتل کا الزام بھی لگا دیا تھا پھر بھی اس جرم کی تحقیقات کی پوری طرح کوشش نہیں کی گئی اور جب یہ افواہ پھیلی کہ سیری اسی قاتل سے عقد کرنا چاہتی ہے تو اس کے دوست تک ناامید ہو کر اس سے الگ ہو گئے اس کے انگلستان کے وکیل نے اسے لکھا کہ اگر وہ اس شخص سے عقد کرے گی، تو وہ خدا کی رحمت، اپنی شہرت اور انگلستان، آئرلینڈ اور اسکاٹ لینڈ کے لوگوں کی دلی محبت سے محروم ہو جائے گی، مگر بہت جلد ملک کے تمام قلعے ہاتھوں کے سپرد کر دیے گئے۔ اس کے بعد اس پر مقدمہ قائم کیا گیا اور وہ بری کر دیا گیا فی الحقیقت اس کے ہاتھوں کے جتنے نے اس مقدمہ اور اس کی تمام کارروائی کو ایک مذاق بنادیا تھا۔ اس کے بعد اس کی طرف سے میاگانہ طور پر اپنی بیوی کو طلاق دیدینے کا مسئلہ پیش ہوا اور یہ آخری رکاوٹ بھی رفع کر دی گئی لیٹھنگو کو جاتے ہوئے ملکہ پکڑ لی گئی اور ہاتھوں سے اس کا عقد ہو گیا۔ ایک مہینہ بعد ان سب باتوں کا خاتمہ ہو گیا۔ جس شخص کے ہاتھوں سے ابھی اس کے شوہر کا خون بھی خشک نہ ہوا ہو اس کے ساتھ عقد کر لینے سے ایک وحشت پیدا ہو گئی اور تمام قوم نے بغاوت کر دی۔ ملک کے پرنسٹنٹ وکیتھولک دونوں عقائد کے

امرا مسلح ہو کر اسٹریٹنگ میں جمع ہوئے۔ ان کا اڈنبرا میں داخل ہونا تھا کہ شہر میں بھی شورش برپا ہو گئی میری اور ارل ایک کافی جمیعت لیکر امرا کے مقابلہ کے لئے سیٹن کو بڑھے مگر اہل فوج نے لڑنے سے انکار کر دیا۔ ہاتھوں نے تو اپنے گھوڑوں کی باگ چھوڑ دی اور ہمیشہ کے لئے جلا وطن ہو گیا اور ملکہ ایک مجنونانہ مایوسی کی حالت میں اڈنبرا کو واپس لائی گئی۔ لوگ اس پر لعنت کرتے تھے اور وہ بھی اس کا ویسا ہی سخت جواب دیتی جاتی تھی۔ اڈنبرا سے ایک قیدی کے طور پر وہ لائچ لیون کو بھیج دی گئی۔ اسے قتل کی دھمکی سے مجبور کیا گیا کہ اپنے لڑکے کو تاج پہنا کر خود دستکش ہو جائے اور اپنے بھائی ارل مرے کو (جو فرانس سے واپس آ رہا تھا) ولی مقرر کر دے۔ ماہ جولائی میں جیمز ششم کے نام سے اس بچے کی تاجپوشی عمل میں آئی۔

۱۵۶۷

میری انگلستان اس وقت تو بچ گیا مگر میری کی یہ بربادی انگلستان ایک لمحہ بھی وقت سے پہلے نہیں ہوئی تھی۔ پروٹسٹنٹ میں۔ اور کیتھولک فرقوں کے درمیان فرانس میں جو کشمکش شروع ہو گئی تھی وہ آہستہ آہستہ ایک عام کشمکش کی صورت میں تمام یورپ میں پھیلتی جاتی تھی۔ کیتھرین (میدیچی) کی متوازن حکمت عملی نے چار برس تک کیتھولک اور پروٹسٹنٹ دونوں کو صلح پر مجبور کیا مگر فلینڈرز میں نئے مشکلات کے پیدا ہو جانے سے کانڈے اور خاندان گیز کے لوگوں نے پھر

بہتیار سنبھالے اور ہر فریق ان مشکلات سے اپنے مفید مطلب
 اغراض حاصل کرنے میں کوشاں ہو گیا۔ فلینڈرز کے پروٹسٹنٹ پر
 ایک مدت سے ظلم و ستم ہو رہے تھے، اور فلپ (شاہ اسپین)
 نے ان کی آئینی آزادی کو بے باکانہ ورہم برہم کر دیا تھا، اسکا
 نتیجہ یہ ہوا کہ آخر الامر اہل فلینڈرز نے بغاوت کر دی فلپ
 خود ایک مدت سے اپنی سلطنت کے اس حصے کی بے دینی و
 ارتداد پر ایک کاری ضرب لگانے کا موقع تاک رہا تھا۔ اس
 بغاوت سے اسے یہ موقع ہاتھ آگیا۔ جس وقت میری، لاخلیون
 میں داخل ہوئی ہے اسی وقت ڈیوک الو، دس ہزار سپاہ
 لیکر فلینڈرز کی طرف روانہ ہو رہا تھا۔ اس نے باغی فوجوں
 پر نہایت آسانی کے ساتھ فتح حاصل کر لی اور اس کے بعد
 اس نے وہ ہولناک ظلم و خونریزی شروع کی جس نے اسے
 تاریخ میں اس قدر بدنام کر دیا ہے الیزبتھ کے لئے ڈیوک الو
 کے فلینڈرز میں آنے سے زیادہ کوئی امر پریشان کرنے والا
 نہیں ہو سکتا تھا۔ وہاں کے ارتداد کی بیخ کنی اس امر کی تمہید تھی کہ اسکے ۱۵۶۷ء
 بعد وہ فرانس کے ارتداد کی بیخ کنی کے لئے گیز کے ساتھ ہو جائیگا
 اس آئندہ خطرے کا خیال نہ بھی کیا جائے تو بھی مذہب کیتھولک کی ریت اور
 ایک کیتھولک فوج کا ایسے ملک میں موجود ہونا جو انگلستان سے اس قدر قریب
 رکھتا ہو بجائے خود اس امر کے لئے کافی تھا کہ الیزبتھ کی
 حکومت کے خلاف کیتھولک کی بغاوت کا خواب فوراً تازہ
 ہو جائے اس کے ساتھ الو کے قتل عام کی خبروں سے اس کی

رعایا انگلستان کے ہر ایک پریٹنسٹ کے زل میں جوش انتقام اس شدت سے بھڑک اٹھا تھا کہ اسکا روکنا مشکل ہو گیا تھا۔ مین سمہ الوآ کے خلاف جنگ جاری کر دینا غیر ممکن تھا۔ کیونکہ انیٹورپ انگریزی تجارت کی بہت بڑی منڈی تھی اور جنگ کی وجہ سے فلیمنڈرز سے تجارت کے بند ہو جانے کے باعث لندن کے نصف تاجر بیکار ہو جاتے الیزبتھ کی چیرنی یوٹا فیوٹا بڑھتی جا رہی تھی کہ اس اثنا میں میری لاخ لیون سے بھاگ نکلی لینگ سائڈ میں مرے کی مستعدی سے اسکے موئید کیٹھولک امرا کی مشورٹ فوراً پامال کر دی گئی اور خود اسے بھی شکست ہو گئی۔ اس نے اب اسکاٹلینڈ سے تمام امیدیں ترک کر دیں اور پرواز خیال کی تیزی کی طرح اپنے ارادوں کو بدل کر وہ ایک ہلکی کشتی میں سالوے کے پار اتر گئی اور شام ہونے سے پہلے ہی قلعہ کارلائل میں پہنچ کر محفوظ ہو گئی۔ الوآ کا فلیمنڈرز میں موجود ہونا اس وجہ پر خطر نہیں تھا جس قدر میری کا کارلائل میں موجود ہونا۔ اسے انگلستان میں رکھنا بغاوت کا مرکز تیار کر دینا تھا۔ میری نے خود یہ دھمکی دی تھی کہ اگر وہ اسے قید رکھیں گے تو انہیں بڑی مشکلوں کا سامنا ہوگا۔ اس نے صاف طور پر یہ درخواست کی کہ انگریزی مدد سے اسکا تخت اسے واپس دلایا جائے یا اسے فرانس جانے کا راستہ دیدیا جائے۔ اس آخری درخواست کے منظور کرنے کے یہ معنی تھے کہ الیزبتھ کے خلاف گیز کے ہاتھ میں ایک خطرناک آلہ آجائے اور اسکاٹلینڈ میں فرانس کی مداخلت کا نیا سامان پیدا ہو جائے میری کے کھوئے ہوئے تخت پر اسے بزور شکن کرنا غیر ممکن تھا جب تک میری جرم سے بری نہ ہو جائے مرے اسکی واپسی کے متعلق کچھ سننا ہی نہیں چاہتا تھا اور میری کو اس قسم کی جوابدہی سے انکار تھا۔ لیکن الیزبتھ اسکے

انگلستان سے نکل جانے کے لئے اسقدر بیتاب تھی کہ جب میری نے جواب دیا
 سے بالکل انکار کر دیا تو وہ اسے دوبارہ تخت نشین کرنے کے لئے نئی نئی تجویزیں
 سوچنے لگی۔ اسے مرتے پر یہ زور دیا کہ وہ سخت الزامات کو دباوے اور
 میری سے یہ اصرار کیا کہ اپنے واپسی کے معاوضے کے طور پر شاہی اختیار
 عملاً مرتے کے ہاتھ میں رہنے دے۔ لیکن دونوں میں سے کوئی بھی
 ان شرائط پر رضامند نہیں ہوتا تھا جو دونوں کو الیزبتھ کی خود غرضی پر
 نثار کر دینا چاہتے تھے ولی سلطنت کو یہ اصرار تھا کہ وہ ملکہ پر قتل
 و زنا کا الزام لگائے گا اور میری کو یہ ضد تھی کہ نہ وہ جواب دے گی اور
 نہ اپنے لڑکے کو تخت دیکر خود کنارہ کش ہوگی۔ اس میں شک نہیں
 کہ اس نے اپنی دور بینی سے یہ سمجھ لیا تھا کہ اس کی اس دلیرانہ روی
 کی کامیابی محض تعلیق سے بھی بڑھتی جائیگی اور ایسا ہی ہوا۔ اس کی
 مصیبتوں اور اس کے مستحکم انکار سے آہستہ آہستہ اس کے جرم کا دھبہ
 مٹا جاتا تھا اور انگلستان کے کیتھولک پھر اسکی تائید پر آمادہ ہوتے
 جاتے تھے الزبتھ نے درحقیقت بھیڑیے کے کان پکڑ لئے تھے اور اسکے
 ساتھ ہی آوا کی موجودگی سے ہالینڈ اور فرانس میں جیسا سخت جال و
 قتال ہو رہا تھا اس سے انگلستان کے دونوں فریقوں کی طبیعتیں مشتعل
 ہوتی جاتی تھیں۔

اہل ملک کی طرح اہل دربار میں بھی چھوٹے بڑے بالا علوان کیتھولک
 نہایت شدت کے ساتھ ایک دوسرے کے مقابلہ پر تلے ہوئے کی شورشیں
 تھے۔ پروٹسٹنٹ کے سرگروہ ہونے کے لحاظ سے سبیل کا مطالبہ
 یہ تھا کہ تمام یورپ کے پروٹسٹنٹ کلیسا سے عام اتحاد پیدا کر لیا جائے

ہالینڈ میں آوا کے خلاف جنگ جاری کر دی جائے۔ اور میری کو بلا شرط اس کی رعایا کے حوالے کر دیا جائے کہ وہ اسے جس سزا کی مستوجب سمجھیں وہ سزا اسے دیں۔ برخلاف اس کے اکیسھولکوں کا پُر زور مطالبہ یہ تھا کہ سسٹل کو برطرف کر دیا جائے، مجلس شوریٰ سے پروٹسٹنٹ خارج کر دئے جائیں، اسپین سے مستقل صلح کر لی جائے اور دینی زبان سے وہ یہ بھی کہتے تھے کہ میری کی جانشینی تسلیم کر لی جائے ڈیوک نارنگ کی سرکردگی میں کنسرویٹو (محافظ) فریق کا کثیر حصہ ان کی پشت پناہی کر رہا تھا اور زیادہ دو لقمہ تاجر بھی ان کی تائید میں تھے کیونکہ انہیں اندیشہ تھا کہ ہالینڈ سے جنگ ہونے کی صورت میں ان کی تجارت تباہ ہو جائے گی البتہ مجھ کو مجبور ہو کر ہمیشہ کی طرح دفع الوقتی سے کام لینا پڑا اس نے سسٹل کی مشورت کو نامنظور کر دیا مگر وہ کانڈے کے پاس روپیہ اور ہتھیار بھی بھیجتی رہی اور راستے میں آوا کے خزانے پر قبضہ کر لینے سے اسے وقت میں ڈال دیا بلکہ یہاں تک کیا کہ عارضی طور پر سمندر کی دونوں طرف جہاز رانی بند کر دی نارنگ کے مشورت کو بھی نامنظور کیا مگر اعلان جنگ کے متعلق وہ کچھ سننا ہی نہیں چاہتی تھی، نہ وہ ملکہ اسکاتلینڈ کے الزامات کے متعلق کوئی رائے دینا چاہتی تھی، نہ اس کے بچانے جیمز کی تخت نشینی کو تسلیم کرنا چاہتی تھی۔ انگلستان میں میری کی موجودگی کا اثر

اثر یہ ہوا کہ نارنگ نے اسپین اور شمال کے امرا سے سازشیں شروع کر دیں، الیزبتھ نے فتنہ اٹھتے دیکر فوراً ہی اسکا سخت تدارک کیا میری اسٹوارٹ، ارڈ ہنٹنگڈن کے سپرد کر دی گئی، ارنڈل، پمبروک اور مللی گزٹار کرے گئے نارنگ ٹاور میں بھیجا گیا۔ مگر فرانس میں ہیوگوناٹ کی تباہی اور اس خبر نے کہ الیزبتھ کی مغربی کا فرمان روم میں تیار ہو چکا ہے، بڑے بڑے فرمان کیتھولک امرا کو خلاف کارروائیوں کی طرف مائل اور خاندانہ مغربی نیول اور پرسی کو بغاوت پر آمادہ کر دیا نارنگبرلینڈ اور وٹ موٹ ۱۵۶۹ کے ارلوں کا ڈرہم میں داخل ہونا بغاوت کا اشارہ ہو گیا، قبل اس کے یہ دونوں ارل اپنی فوجوں کو لیکر (جن کی تعداد بہت ہزاروں تک پہنچ گئی تھی) ڈانکیسٹر کی طرف بڑھیں، انگریزی کی کتاب مقدس اور کتاب ادعیہ پھاڑ کر پھینک دی گئی اور ڈرہم کے بڑے گرجا میں پھر کیتھولک طریق پر عبادت ہونے لگی۔ لوگ یہ شور مچاتے تھے کہ ”مذہب کے تمام رسم و رواج پھر قدیم طریق پر کروئے جائیں“ اور ملکہ کے سپہ سالار ارل سسکس نے جو شمال میں متعین تھا صاف طور پر اسے لکھ دیا تھا کہ ”ہاں یارکشائر میں دس روادار اشخاص بھی ایسے نہیں ہیں جو مذہب کے متعلق اس کی کارروائیوں کو پسند کرتے ہوں“ مگر ارل سسکس جیسا صاف گو تھا ویسا ہی وفادار بھی تھا، اس نے مضبوطی کے ساتھ یارک پر اپنا قبضہ جمائے رکھا اور ملکہ نے بجماعت تمام میری کو کاؤنٹری کے

نے قید خانے میں بھیج دیا یہ ابر جس تیزی و تندی سے اٹھا تھا اسی طرح چھنٹ بھی گیا۔ ملک میں عام طور پر کیتھولکوں کی طرف سے بغاوت کا کوئی نشان ظاہر نہیں ہوا اور اس غیر متوقع بے حسی کو دیکھ کر دونوں اربوں کا تذبذب کی وجہ سے رکنا ہی تھا کہ انکی فوج میں اضطراب پھیل گیا اور وہ منتشر ہو گئی۔ نارٹھمبرلینڈ اور وستمورلینڈ بھاگ گئے اور انکے پیچھے لیونارڈ ویکرس (نیو رتھر) بھی نکل گیا اور اس غداری کی پاداش میں انکے بے صیلب سپاہی قتل و غارت ہوئے۔ اس بغاوت کے فرو کرنے میں جیسی ظالمانہ کارروائیاں اختیار کی گئیں وہ الیزبتھ کے دور حکومت میں پہلی ہی کارروائی تھی مگر یہ کارروائی بیکار نہیں گئی اسکے مخالفین پر ہیبت طاری ہو گئی۔ کیتھولکوں کی اس عام بے حسی کی وجہ سے شمالی اربوں کی امیدوں پر اس پڑ گئی تھی مگر روم نے الیزبتھ کے اخراج اور از ملت و معزولی کا فرمان صادر کر کے کیتھولکوں میں مستحی و آماوگی پیدا کرنے کی ہر طرح پر کوششیں کیں۔ یہ فرمان خفیہ طور پر ایک سال پیشتر ہی جاری ہو چکا تھا اور کسی نے اسکی لغویت کے ثبوت میں مذاقاً اسے اسقف لندن کے دروازے پر کیل سے جڑ دیا تھا۔ شمال کے کیتھولک بہت شدت کے ساتھ قومی عبادت سے الگ ہو گئے۔ ان علیحدگی اختیار کرنے والوں کی تعداد مہرنگہ بڑھتی جا رہی تھی۔ اور سازشیں ہمیشہ سے زیادہ زور کے ساتھ ہو رہی تھیں۔ متولی سلطنت مرے قتل کرویا گیا اور اسکالینڈ میری اور اسکے بیٹے کے طرفداروں کی جنگ میں مبتلا ہو گیا شکست خوردہ کیتھولک کو چھوڑ کر میری اب ڈیوک نارفک کی طرف متوجہ ہوئی۔ ڈیوک کنسرویٹو (محافظ) امرا کا سرگروہ تھا نارفک نے

ملکہ کی مذہبی مصالحت سے اتفاق کر لیا تھا اور اپنے کو پروٹسٹنٹ ظاہر کرتا تھا لیکن نارنک وہ درپردہ کیتھولک فریق سے سازش کر رہا تھا اسے یہ توقع تھی کہ میری سے عقد کرنے کے بارے میں انگلستان کے امرا کو اپنا ہتھیال بنالیا گیا کیونکہ اس کے ضرورتاً غداروں کے متعلق یہ ظاہر کیا جاتا تھا کہ اس طرح میری فرانسیسیوں اور کیتھولکوں کی سازش سے نکل کر انگلستان کی ایک باوفا عورت بن جائے گی اور جانشینی کا عذاب جان مسئلہ طے ہو جائیگا۔ سال ماقبل میں اس کے اس خواب کا سیشنل کو کچھ پتہ چل گیا تھا اور اس نے کچھ دنوں کے لئے اسے ٹاور میں بھیج کر اس خیال کو نشوونما کرنے سے روک دیا تھا مگر ٹاور سے نکلنے کے بعد نارنک نے پھر ملکہ سے مراسلت جاری کر دی اور بالآخر فلپ سے یہ درخواست کی کہ وہ اس معاملے میں اپنی فوج کے ذریعے سے مداخلت کرے۔ اس درخواست کے لکھنے والوں میں سب سے اول میری کا نام تھا اور نارنک کا نام بہت سے ”قدیم خاندان“ امراء کے ناموں کے نیچے تھا کیونکہ اپنے کو ”قدیم خاندان“ بھلانے والے امرا زیادہ مغرور تھے۔ اس درخواست کی اہمیت اس سے اور بھی بڑھ گئی کہ شمالی بغاوت کے فراری سرداروں کے پاس کیتھولک پناہ گزینوں میں جمع ہونے لگے۔ ان سازشوں کے اتنے کافی حالات معلوم ہو چکے تھے کہ اس اندیشے سے کہ مبادا پروٹسٹنٹ میں ایک تازہ جوش پیدا ہو جائے، پارلیمنٹ جمع ہوئی اور شمالی امیروں کے خلاف ضبطی کا ایک قانون نافذ کر دیا گیا اور پوپ کے فرامین کے ملک میں لانے کو سخت غداروں قرار دیا گیا میری پر جو غصہ سب کو آ رہا تھا اس کا اظہار اس طرح ہوا کہ ایک قانون یہ منظور ہوا کہ ملکہ کی زندگی میں جو شخص بھی تاج کا دعویدار ہوگا وہ کبھی اس کا جانشین نہ ہو سکے گا۔ میری ہی کو اس تمام

بحث کا باعث اور نفاق کا پیدا کرنیوالا قرار دیا گیا تھا۔ کیتھولکوں کی بددلی کا علاج یہ تجویز ہوا کہ حکام فوجداری اور عام سرکاری عہدہ داروں کے لئے ”ارکان ایمان“ کا حلف اٹھانا لازم قرار دیا گیا۔ درحقیقت اس کارروائی سے عدالت اور امور عامہ کا انتظام کیتھولکوں کے ہاتھوں سے نکل کر ان کے پروٹسٹنٹ مخالفین کے ہاتھوں میں چلا گیا اس دوران میں نارفک کی غداری نے بہت ہی نازک سازش کی صورت اختیار کر لی فلپ نے وعدہ کر لیا تھا اگر بغاوت واقعی ہوگئی تو وہ مدد کریگا مگر سیسل کو مدت سے ان مراسلات کا سراغ لگ گیا تھا اور قبل اس کے کہ اس بلند پرواز تجویز کے متعلق کوئی کارروائی ہو سکے نارفک کو گرفتار کر کے کل تجویز کو خاک میں ملا دیا گیا۔ اسے اور اسکے بعد مارٹمبر لینڈ دونوں کو پھانسی دے دی گئی اور جس بغاوت کا خطرہ مدت سے چھپایا ہوا تھا وہ خاموشی کے ساتھ رفع ہو گیا ۱۵۷۱

ان دونوں کوششوں کی ناکامی سے صرف یہی نہیں ظاہر ہوا کہ بد دل و انقلاب پسند جماعت کمزور اور غیر متفق تھی بلکہ یہ بھی واضح ہو گیا کہ الیزبتھ کی حکمرانی سے جو قومی خیال بالطبع پیدا ہو رہا تھا اور ملک کی امن و خوشحالی میں فرق پڑ جانے کے اندیشہ سے ملک کے ساتھ جیسی پر جوش وفاداری پیدا ہو رہی تھی اس کے مقابلے میں ہر قسم کا فریقانہ خیال کمزور ہو گیا تھا۔ میری فلپ اور خاندان پرسی محض سیسل کی خبرواری اور الیزبتھ کی چالاکی ہی سے تباہ نہیں ہوئے بلکہ یہ درحقیقت ”انگلستان جدید“ کی ٹمکر تھی جس نے انہیں تباہ کر دیا۔

چشم

الزیتہ کا انگلستان

اسناد۔ انگلستان کی آئینی تاریخ کے لئے ڈیو کے

رسالے۔ (D'Ewe's journals) اور ٹاؤنشنڈ کا رسالہ رڈوڈ

پارلیمنٹ از ۱۵۰۰ء لغایت ۱۶۰۱ء موجود ہیں یہ رسالہ دارالعوام

کی کاروائی کا پہلا تفصیلی بیان ہے۔ ہیلیم نے اپنی آئینی تاریخ

میں جو عام تبصرہ کیا ہے وہ جس قدر قابلانہ ہے اسی قدر منصفانہ

بھی ہے۔ میکفرسن نے اپنے وقائع تجارت (Annals of Commerce)

میں انگریزی تجارت کی توسیع کو مفصلاً بیان کیا ہے، اور ہیلکوٹ کے

مجموعہ سفرنامے دریا (Collection of voyages) سے اس زمانے

کی مستعدی اور قوت عمل کا حال معلوم ہوتا ہے مسٹر فراؤڈ نے

اس میں کچھ قابل قدر تفصیلات بڑھائے ہیں۔ کریک نے اپنی تصنیف

تاریخ ادب انگریزی (History of English Literature) میں عام علمی

تاریخی کو بیان کیا ہے۔ اس نے اسپنسر اور اس کے زمانے کے

متعلق ایک علیحدہ کتاب لکھی ہے۔ "نشاۃ جدید" کے مصنفین کے

حالات ہیلیم نے اپنی ادبی تاریخ میں لکھے ہیں۔ یہ بیانات نہایت

قابل قدر و مختصر ہیں مگر ان کے مقابلہ میں موسیوٹین کے بیانات

زیادہ شاندار ہیں اگرچہ اس کی تنقید میں وہ توازن نہیں ہے جو ہیلیم میں

پایا جاتا ہے۔ شخصی سوانح عمریوں کے لکھنے والوں کا ایک کثیر
گروہ موجود ہے جس سے شخصی حالات و افعال کی ایک نئی ہیئت
کا اندازہ ہوتا ہے کہ

الیزبتھ اور
قوانین عوام

الیزبتھ نے اپنی پارلیمنٹ سے فخریہ یہ کہا تھا کہ "میری
خواہش ہے کہ میں اپنی رعایا کی اطاعت جبر سے نہیں بلکہ
محبت سے حاصل کروں" یہ محبت و حقیقت انصاف اور
بہت اچھی حکومت کے ذریعہ سے اسے حاصل ہو گئی تھی۔

یہ ظاہر یہ معلوم ہوتا تھا کہ الیزبتھ غیر ملکی نامہ و پیام اور
سازشوں میں ہر تن غرق ہے مگر فی الواقع ان سب معاملات
سے زیادہ اس کی توجہ انگلستان کی بادشاہت پر تھی۔ وہ ملکی
نظم و نسق میں نہایت قابلیت اور محنت کے ساتھ منہمک
رہتی تھی۔ بیرونی پریشانیوں سے نجات حاصل ہوتے ہی اس
نے پہلا کام یہ کیا کہ اندرونی بد نظمی کے دو خاص سببوں
کا انسداد کیا۔ اولاً سکے کی آمیزش کا مسئلہ میں خاتمہ کیا گیا۔ ثانیاً
۱۵۶۱ء میں ایک کمیشن مقرر ہوا کہ معاشرتی بے اطمینانی کے رفع
کرنے کے بہترین ذرائع پر غور کرے۔ اقتضا کے زمانہ اور
صنعت کی نئی شاخوں کی فطرتی ترقی سے مزدوری کی قیمتیں از خود رفع
ہوتی جاتی تھیں، مگر پھر بھی انگلستان میں پریشانی کے بہت سے اسباب
موجود تھے اور زرعی تغیر کی ترقی کے ساتھ احاطہ جات و اخراج کے
عمل میں آنے سے ان شکایتوں میں برابر اشتداد پیدا ہوتا جاتا
تھا۔ بغاوت کرنے والے ہمیشہ انہیں شکستہ حال لوگوں کی امداد

اعتماد کرتے تھے۔ ان کا موجود ہونا ہی خانہ جنگی کے پیدا کرنے میں تقویت کا موجب تھا۔ بحالت امن ان کی موجودگی سے جان و مال غیر محفوظ رہتے تھے۔ یہی لوگ قزاق بن کر تمام ملک میں خوف پھیلائے ہوئے تھے اور مسٹنڈے گداگر بنکر سڑکوں پر مسافروں کو لوٹتے تھے۔ سابق بادشاہوں کی طرح الیزبتھ کے زمانہ میں بھی ان کے دبانے کے لئے سخت قوانین پر (جن کے بے اثر ہونے کی مور نے بیسود شکایت کی ہے) ظالمانہ طور پر عمل جاری تھے۔ ہم دیکھ چکے ہیں کہ سمرٹ شائر کے مجسٹریٹوں نے ایک وقت میں سو آدمیوں کے ایک غول کو پکڑا اور ان میں سے پچاس کو اسی وقت پھانسی پر لٹکا دیا اور سختی کے ساتھ مجلس شاہی سے یہ شکایت بھی کی کہ باقی پچاس کے پھانسی دینے کے لئے ابھی گشتی عدالت کے آمد کا انتظار کرنا ہے، مگر حکومت زیادہ عاقلانہ اور زیادہ موثر طریقہ پر اس مشکل کا مقابلہ کر رہی تھی۔ بیکار آدمیوں کو کام کرنے اور آوارہ گروں کو سکونت اختیار کرنے پر مجبور کرنے کے قدیم اختیار پر بدستور عمل کیا جا رہا تھا اور ہر ایک قصے اور دیہاتی مذہبی حلقہ پر یہ لازم تھا کہ وہ اپنے محتاجوں اور معذوروں کی مدد کرے اور کام کرنے کے لائق گداگروں کو کام پر لگائے۔ مگر غریبوں کی امداد اور انہیں بتدریج کام پر لگانے کے لئے ایک زیادہ قوی ذریعہ سوچا جا رہا تھا۔ گرجوں میں خیرات جمع کر کے

اس غرض کے لئے ایک سرمایہ جمع کیا گیا تھا مگر اب مر قصبہ کے میر (صدر) اور دیہاتوں کے ہر ایک حلقہ مذہبی کے منتظم کو یہ ہدایت کی گئی تھی کہ وہ تمام ایسے لوگوں کی فہرست تیار کریں جو اس سرمایہ میں مدد دینے کے قابل ہوں اور متواتر ۱۵۶۲ انکار کرنے والوں کے متعلق دورہ کرنے والے ججوں کو یہ اختیار دیا گیا تھا کہ وہ ملزم پر ایک مناسب رقم قائم کر دیں اور اگر وہ ادا نہ کرے تو اسے قید کی سزا دیں۔ اس کارروائی کا اصول یہ تھا کہ مقامی تکالیف کے رفع کرنے کی ذمہ داری مقامی اشخاص پر ہو اور محتاج اور آوارہ گردوں میں فرق کیا جائے۔ یہ اصول ۱۵۷۲ء کے قانون میں زیادہ توضیح کے ساتھ بیان کئے گئے تھے۔ اس قانون کی رو سے دیہاتیوں کے لئے جیسٹسوں کو اور قصبوں و شہروں کے لئے میر اور دوسرے حکام کو یہ ہدایت کی گئی تھی کہ وہ اپنے حدود کے معذور غریبوں کی فہرست مرتب کر کے مناسب مکانوں میں ان کے قیام کا بندوبست کریں اور ان کی امداد کے لئے تمام لوگوں پر محصول عاید کریں۔ ان کے کاموں کی نگرانی کے لئے ناظر مقرر کئے گئے تھے۔ اور اس ضرورت کے لئے اؤن، سن، کتان، اور دوسرے سامان باشندوں کے بیچ سے ہیا کئے گئے تھے۔ سرکش آوارہ گردوں اور ناظر کے حکم پر کام سے انکار کرنے والے محتاجوں کیلئے تادیب گاہیں مقرر کی گئی تھیں۔ بعد کے ایک قانون کی رو سے امداد غریب کے محصولات وصول کرنے کا کام بھی انہیں ناظروں کے سپرد ہو گیا

اور انہیں اختیار دیا گیا کہ غریب لڑکوں کو مجبور کر کے کسی نہ کسی پیشہ ور کا شاگرد بنادیں، بے خانماں غریبوں کے لئے مکانات تعمیر کریں اور اس قسم کے محتاجوں کے ماں باپ یا ان کی اولاد کو ان کی خبر گیری کے لئے مجبور کریں۔ ان کارروائیوں سے جو قانون تیار ہوا اور جس نے قطعی طور پر اس انتظام کو جمادیا، وہ عہد الیزبتھ کا تینتالیسواں قانون تھا۔ یہ قانون انگلستان کے ۱۶۰۱ء محتاجوں کا انتظام کرنے کے لئے ایک مستحکم بنا کا موجودہ یاد کے زمانہ تک برابر کام دیتا رہا اور بعد کے تجربات سے اس میں کیسی ہی کچھ کمزوریاں کیوں نہ ظاہر ہوئی ہوں مگر قانون مزدوری کے وقت سے جیسے ذلت آمیز قوانین بن رہے تھے ان کے مقابلہ میں اس کی عاقلانہ و ہمدردانہ نوعیت تعجب انگیز معلوم ہوتی ہے۔ اس قانون کی خوبی اس سے ثابت ہے کہ جن تمدنی خطرات کے روکنے کے لئے وہ نافذ کیا گیا تھا اس میں وہ پوری طرح کامیاب ثابت ہوا۔

ان تمدنی خطرات کے رُک جانے کا باعث صرف قانون ہی ملک کی نہیں تھا بلکہ تمام ملک میں دولت و حرفت کی طبعی ترقی بھی ترقی اس کا باعث تھی۔ طریق زراعت کے تغیر سے عمرانی دشواریاں کیسی کچھ کیوں نہ پیدا ہوئی ہوں اس میں شک نہیں کہ یہ طریقہ پیداوار کے لئے مفید ثابت ہوا۔ اس سے نہ صرف یہ ہوا کہ زمین کے کار و بار میں زیادہ سرمایہ لگایا جانے لگا بلکہ محض اس تغیر سے لوگوں میں زراعت کے نئے اور بہتر

طریق کا مذاق پیدا ہو گیا۔ گھوڑوں اور مویشیوں کی نسلوں میں ترقی ہو گئی، کھاد زیادہ دیا جانے لگا اور زمین کے تیار کرنے پر زیادہ توجہ ہونے لگی۔ کہا جاتا تھا کہ جدید طریقے سے ایک ایکڑ میں اس سے دونا پیدا ہونے لگا جس قدر سابقہ طریقے سے دو ایکڑ میں پیدا ہوتا تھا۔ چونکہ اس طریقے سے کاشت میں زیادہ توجہ اور لگاتار کام کی ضرورت تھی اس لئے زیادہ آدمی درکار ہونے لگے اس طریقے کے ابتدائے کار میں جو مزدور بیکار سمجھ کر الگ کر دئے گئے اب پھر ان کا زیادہ حصہ واپس آگیا۔ بیروزگاروں کو کام میں لگانے کے لئے اس سے بھی زیادہ با اثر ذریعہ صنعت و حرفت کی ترقی سے پیدا ہو گیا۔ کتان کی تجارت ابھی کم حیثیت رکھتی تھی اور ریشم باقی کا کام بالکل ہی ابتدائی حالت میں تھا مگر ان کا کاروبار قومی دولت کا ایک نہایت اہم جزو بن رہا تھا۔ سوت کا کاتنا، کپڑے کا بننا، دھونا، رنگنا، بہت جلد جلد قصبوں سے گزر کر دیہاتوں تک پھیلتا جاتا تھا۔ اون بننے کی تجارت اپنے مرکز نارچ سے نکل کر تمام مشرقی صوبوں میں پھیلتی جاتی تھی۔ کاشتکاروں کی عورتیں اپنے گھروں کی بھیڑوں کی اون اتار کر گھروں ہی میں معمولی قسم کا کپڑا بنا لیتی تھیں۔ لیکن دولت و حرفت کے بڑے بڑے مرکز اب تک بدستور جنوب و مغرب ہی میں تھے کیونکہ کانگنی و صنعت گری انہیں مقامات سے مخصوص تھی لوہے کا کام

کنٹ اور سسکس میں محدود تھا مگر لکڑی کی روز افزوں
 کمی اور ویلڈ کے جنگلوں کے ختم ہو جانے سے اس نواح میں انکی
 خوشحالی کے نسبت ابھی سے اندیشہ پیدا ہو چلا تھا، زمانہ حال
 کی طرح اُس زمانے میں بھی ٹین صرف کارنوال ہی سے بیرونی
 ممالک کو روانہ کیا جاتا تھا اور اب وہاں سے تانبے کی روانگی
 بھی شروع ہو گئی تھی۔ انگلستان کے اونی سامان میں مغرب
 کے باریک کپڑے سب پر فائق تھے ردوبار کی تمام تجارت
 تقریباً سینک پورٹز کے قبضے میں تھی۔ مورلیٹڈ سے لیکر
 لیٹڈس انڈ تک کا چھوٹے سے چھوٹا بندرگاہ بھی ماہی گیر کشتیوں
 کا ایک بیڑہ روانہ کیا کرتا تھا، انہیں کشتیوں کے باہمت
 ملاح تھے جنسے ڈریک اور اسپینیوں کے لوٹنے والے بحری
 قزاقوں کو خلاصی ہاتھ آتے تھے۔ شمال اتنی مدت تک جس
 غربت و بیکاری میں مبتلا تھا آخر کار وہ الیزبتھ کے عہد میں
 رفع ہونے لگی۔ صنعت و حرفت و دولت کی حرزی و اہمیر سے
 شمال میں پھینچنے کے پہلے نشانات مینچسٹر کے اونی کپڑے
 یارک کے پلنگ کی چادریں شفیلڈ کے لوہے کے سامان اور
 ہلیفیکس کی کپڑے کی تجارت سے ملتے ہیں۔

لیکن انگریزی تجارت کی ترقی اس کی صنعت و حرفت سے انگریزی
 بہت آگے نکل گئی تھی۔ یہ خیال رہے کہ ہمیں اس کا تجارت
 اندازہ اس وقت کے معیار سے نہیں کرنا چاہئے کیونکہ اُس
 وقت ملک کی تمام آبادی پچاس ساٹھ لاکھ سے زیادہ کی

نہیں تھی اور معمولی تجارتی جہازوں کا مجموعی وزن پچاس ہزار ٹن سے کچھ ہی زیادہ تھا۔ ان جہازوں کا عرض و طول اس زمانے میں بہت حقیر معلوم ہوگا۔ اس زمانے کا ایک کوئلہ لادنے والا جہاز اُس زمانے کے بندرگاہ لندن سے روانہ ہونے والے بڑے سے بڑے تجارتی جہاز کے برابر ہوتا ہے۔ لیکن الیگزینڈر ہی کے زمانے میں انگریزی تجارت کی ترقی کا روز افزوں دور شروع ہوا جس نے انگریزوں کو تمام دنیا کی تجارت کا حال بنادیا۔ سٹامس گریشم کا رائل کمپینچ قائم کرنا اس زمانے کی تجارتی ترقی کا ایک خاص ثبوت ہے، تجارت کی سب سے زیادہ اہم شاخ فلیمنڈز سے تعلق رکھتی تھی۔ دراصل سولہویں صدی کے اوائل میں انیٹورپ اور بروژ دنیا کی تجارت کی عام منڈی تھے اور انگلستان کی اون اور کپڑے تقریباً تیس لاکھ پونڈ سے زیادہ کے ان بازاروں میں جاتے تھے۔ ڈیوک پارما کے محاصرے اور قبضے کے باعث انیٹورپ کے تباہ ہو جانے ہی سے انگلستان کے پایہ تخت کی تجارتی فوقیت اول اول قائم ہوئی۔ کہا جاتا ہے کہ اس تباہ شدہ شہر کے تاجروں اور صنایعوں میں سے ایک تہائی کے قریب سواحل یمنز پر پناہ گزیں ہوئے تھے۔ جب لندن نے ترقی کر کے یورپ کی عام منڈی کی حیثیت حاصل کر لی تو فلیمنڈز کی تجارت برآمد کا خاتمہ ہو گیا۔ لندن میں نئی دنیا (امریکہ) کا سونا اور شکر ہندوستان کا سوتی اور چین وغیرہ کا ریشمی کپڑا اور خود انگلستان کا ادنیٰ سامان

سب کچھ موجود رہتا تھا۔ اس تغیر سے نہ صرف یہ ہوا کہ دنیا کی سابقہ تجارت کا ایک بڑا حصہ سواحل انگلستان کی طرف منتقل ہو گیا بلکہ قومی قوت کے اس طرح ترقی کر جانے سے کام کے نئے راستے کھل گئے وینیس کا بار برداری بیڑہ اب تک ساؤتھیمپٹن میں آتا تھا مگر ہنری ہفتم ہی کے وقت میں فلورنس سے ایک معاہدہ ہو چکا تھا اور بحیرہ روم کی تجارت (جو رچرڈ سوم کے وقت میں شروع ہوئی تھی) برابر وسیع ہوتی جاتی تھی۔ انگلستان اور سواحل بالٹک کے درمیان کی تجارت اس وقت تک ہنساک کے سوداگروں کے ہاتھ میں تھی مگر اس زمانے میں ان کے لندن کی شاخ اسٹیل یارڈ کے بند ہو جانے سے معلوم ہوتا ہے کہ یہ تجارت بھی انگریزوں ہی کے ہاتھ میں آگئی تھی۔ یوشن اور ہل کی ترقی سے ایکسٹرنویا کے ساتھ تجارتی ترقی کی وسعت کا پتہ چلتا ہے۔ برشل کی خوشحالی کا انحصار ایک بڑی حد تک آئرلینڈ کی تجارت پر تھا۔ دور الیزبتھ کے اواخر عہد اور اس کے جانشین کے اوائل عہد میں اس جزیرے کے فتح ہو جانے اور اس میں انگریزوں کی نوآبادی قائم ہو جانے سے، اس خوشحالی کو بہت تقویت پہنچ گئی۔ شمال کی طرف سے ہندوستان کا راستہ نکالنے کے خواب کی یہ تعبیر ہوئی کہ ایک اور غیر معروف قوم سے تجارت کا راستہ کھل گیا۔ اس خیال میں ہیودلوی کے تحت میں تین جہاز روانہ ہوئے تھے ان میں سے دو تو اپنے ملاحوں اور خدمت

نا خدا سمیت لیمپینگ کے ساحل پر برف کے اندر جم کر رہ گئے
مگر تیسرا جہاز رچرڈ چانسلر کے تحت میں صحیح و سالم بحر ابیض
پہنچ گیا اور بندرگاہ آرکینجل کے دریافت کر لینے سے روس
۱۵۵۳ سے تجارت کا راستہ کھول دیا۔ ایک اس سے بھی زیادہ نفع بخش
تجارت اس سے قبل ہی ساحل گنی (Guinea) سے
شروع ہو چکی تھی۔ سوداگران ساؤتھمپٹن کی فراوانی دولت کا
باعث اسی ملک کا سونا اور ہاتھی دانت تھا۔ اس تعلق
سے غلاموں کی جو تجارت پیدا ہو گئی اس کا گناہ جان نہیں
کے سر ہے۔ اس کی ڈھال پر ایک نصف جہشی کی
شبہ تھی جو اپنے اصلی خط و خال میں رسی میں بندھا ہوا تھا۔
۱۵۶۲ یہ اس امر کی یادگار ہے کہ نئی دنیا میں افریقہ کے جہشیوں کو
مزدوری کے لئے وہی لایا تھا۔ روہار انگلستان اور بحر ہرنی کی
ماہی گیری سے یارتھ سے لیکر پٹی متھ ہیون تک بے شمار بندرگاہ کے
لوگوں کو کام مل گیا تھا اسٹرکی ماہی گیری میں برٹش اور چسٹر ایک دوسرے
کے رقیب تھے۔ سیاسٹن کیٹ کے برٹش سے شمالی امریکہ تک کے
سفر نے انگریزی جہازوں کے لئے شمال کی طوفانی سمندر کا راستہ کھول
دیا تھا۔ نیوفاؤنڈلینڈ کے ساحلوں پر کاڈچھلی پکڑنے میں انگریزوں کی
جوشیاں مصروف تھیں ان کی تعداد ہنری ہشتم کے وقت سے برابر بڑھتی
جا رہی تھی اور الیزبتھ کے اختتام عہد تک خلیج بسکے کے ماہی گیر
بحیرائے قطبی میں ڈھیل کے شکار میں انگریزوں کو اپنا رقیب سمجھنے لگے تھے۔
قومی خوشحالی کی اس فراوانی میں الیزبتھ کا حصہ یہ تھا کہ اس نے

دولت اور
معاشرتی برتری

امن و امان اور معاشرتی انتظام قائم رکھا۔ اسی سے یہ دولت و فراوانی پیدا ہوئی وہ اپنی کفایت شعاری کی وجہ سے معمولی حالات میں تاج کی مقررہ آمدنی سے کام چلا لیتی تھی اور رعایا کی جیبوں پر زیادہ بار نہیں ڈالتی تھی۔ وہ نئی تجارت کی سرپرستی کے لئے ہمہ تن آمادہ اور اس کے حوصلہ بڑھانے میں شریک رہتی تھی، تجارت کی وسعت و حفاظت کو وہ اپنی عام حکمت عملی کا ایک جزو سمجھتی تھی۔ اس نے وسیع بیمانہ پیر تاجرانہ کمپنیوں (شراکتوں) کے قائم کئے جانے کی اجازت دیدی تھی کیونکہ یہی ایک صورت تھی جس سے سوداگر دور و دراز ممالک میں ظلم و نا انصافی سے محفوظ رہ سکتے تھے۔ لندن میں ایک جماعت (سوداگرانِ جانباز، کے نام سے مدت سے قائم تھی اور ہنری ہفتم کے وقت میں انہیں باضابطہ قیام کا فرمان مل گیا تھا۔ اسی کے نمونے پر روسی کمپنی اور نیز وہ کمپنی قائم ہوئی جس نے ہندوستان کی تمام نئی تجارت پر قبضہ کر لیا مگر اس دولت سے جو معاشرتی تغیر ہر طرف پیدا ہو رہا تھا اسے الیرتھ یا اس کے وزیر پورے اطمینان کے ساتھ نہیں دیکھتے تھے۔ انہیں یہ اندیشہ تھا کہ اس سے اخراجات و تن آسانی کا بڑھنا لازمی ہے اور باغلب وجوہ اس کا نتیجہ یہ ہونا ہے کہ زمین خراب اور قوم کی قوت زائل ہو جائیگی۔ سیل کو یہ شکایت تھی کہ "اب انگلستان میں ایک برس کے اندر

شراب پر اس سے زیادہ خرچ ہو جاتا ہے جتنا پہلے چار برس میں خرچ ہوتا تھا، دیہات کے رہنے والوں کی ترقی اس سے ظاہر ہے کہ نمک میں خشک کی ہوئی مچھلی کا استعمال ترک ہو گیا تھا اور گوشت کا صرف بڑھتا جاتا تھا دیہاتوں میں بد قطع اور ٹٹر کے مکانوں کے بجائے اب اینٹ اور پتھر کی عمارتیں بننے لگی تھیں۔ عام لوگوں میں لکڑی کے کھدے ہوئے برتنوں کی جگہ اب دھات کے برتنوں کا استعمال ہونے لگا تھا، ان میں ایسے بھی لوگ تھے جو چاندی کی رکابیوں کی ایک کافی تعداد پر فخر کر سکتے تھے۔ درحقیقت اسی وقت سے خانگی آرائش کا وہ خیال پیدا ہوا جسے ہم مخصوص انگریزی خیال کہتے ہیں۔ آتشدان کا رواج جس کے گرد گھر کے لوگوں کا جمع ہونا آجکل انگریزی خاندان کی خصوصیات میں سے ہے اسی زمانے سے ہوا ورنہ اس عہد کی ابتدا میں تو گھروں میں آتشدان قریباً ناپید تھے پہلے تاجر و کسان تکیوں کو ناپسند کرتے تھے اور اسے صرف زپہ خانے کی عورتوں کے لایق سمجھتے تھے؛ مگر اب لوگ تکیہ کا عام طور پر استعمال کرنے لگے تھے گھاس کے گندے فرش کے بجائے قالین بچھنے لگے تھے۔ زیادہ دولت مند تاجروں کے عالیشان مکانات ان کے فھیل وار برآمدے بیش قیمت لکڑی کی جالیاں، بہاری اور نازک بستر، منقش زینے، عجیب عجیب شکلوں کی پرچھتیاں، نہ صرف اس زمانے سے قبل تک کی غلیظ و کثیف اشیا کے مقابلہ میں نادر و نفیس معلوم ہوتی

تھیں بلکہ ان سے ایک نئے متوسط طبقے کے پیدا ہونے کا اظہار ہوتا تھا جس نے بعد کی تاریخ میں خاص حصہ لیا، اس سے بھی زیادہ حیرت انگیز تغیر یہ ہوا کہ امرا کا جاگیردارانہ طریقہ بالکل فنا ہو گیا۔ بھاری بھاری دیواریں اور مسلسل برج امرا کے مکانوں سے غائب ہو گئے۔

ازمنہ متوسط کے مضبوط قلعوں کی جگہ اب الیزبتھ کے عہد کے شاندار و نازک ایوانوں نے لے لی تھی۔ نول، لانگ لیٹ، برے، ہٹفیلڈ، ہارڈوک اور اوڈی ایٹ، سے معاشرتی اور تعمیری تغیر کا جو اس زمانے میں پیدا ہو رہا تھا اندازہ ہو سکتا ہے اور یہ معلوم ہو سکتا ہے کہ تمام انگلستان میں ایسی عمارتوں کا رواج ہو گیا تھا جن میں حفاظت کے خیال کو ترک کر کے آسائش و نفاست کا خیال مقدم رکھا گیا تھا۔ ہم اب بھی ان کی پرچھتیوں کی خوبصورت قطار، ان کے بچی کاری کے برآمدوں، ان کے سنیلے کنگروں ان کے خوبصورت پرچموں ان کے قلعے کے سے دروازوں، ان کے ابھرے ابھرے بلند طاقتوں پر (جہاں سے نئے امرا اپنے اطالوی انداز کے باغوں کی سیر دیکھا کرتے تھے)، مسرت کے ساتھ نظر ڈالتے ہیں۔ ان کے شاندار برج، فراخ زینے، ان کے گلہ ان، ان کے فوارے، ان کی عجیب و غریب روشیں، ان کے باقاعدہ راستے کاج کی قطاریں، سب ہماری نظر اور توجہ کو اپنی طرف کھینچتی ہیں۔ کاج کی قطاروں کو عجیب

عجیب طرح سے کاٹتے پھاٹتے تھے تاکہ جنوب کے سرو کا انداز پیدا ہو جائے مگر وہ بات نہیں حاصل ہو سکتی تھی۔ اطالوی نقاست کا اثر جس طرح تفرجگاہ اور باغ میں ظاہر ہوتا تھا اسی طرح مکانات کی اندرونی ترمیم میں بھی یہی اثر نمایاں تھا خاص حصہ اوپر کی منزل میں منتقل ہو گئے تھے۔ اس زمانے کے شاندار زینے اسی تغیر کا نتیجہ ہیں سنسان صحن کے گرد بڑے بڑے رواق باریابی بن گئے۔ قدیم بھدے آتشدان اب بھاری بھاری کارنسوں سے گھر گئے تھے اور خان اور کیوپڈ دیوتا کی تصویروں سے انہیں مزین کیا گیا تھا عجیب عجیب قسم کے طغریں اور نازک نقش و نگار بنائے گئے تھے۔ دیواروں پر شجر کیڑے لٹکائے گئے تھے، اور ہر ایک کمرہ منقش کریلوں اور قیمتی الماریوں سے بھر دیا گیا تھا۔ ارمئے وسطی کی زندگی کا مرکز قہر کا وسیع ایوان ہوا کرتا تھا جہاں بیرن اپنی بلند نشست سے میز کے گرداگرد کے خدام پر نظر ڈالتا تھا مگر پہلے کے وہ سامان بہت جلد جلد مٹتے جاتے تھے۔ جب صاحب خانہ اپنے اہل خاندان کے ساتھ گول کمرے میں جا بیٹھا اور کھانے کے کمرے کو اپنے ماتحتوں کے لئے چھوڑ دیا تو جاگیرداروں کی سی کفایت شعاری کا خاتمہ ہو گیا۔ آئینوں کا بہ کثرت استعمال اس زمانے کی خانگی تعمیر میں ایک نمایاں خصوصیت ہو گئی تھی۔ لوگوں کی عام صحت پر اس کے اثر کا اندازہ کرنا مشکل ہے۔ امرا کے سنے ہال میں اوپر کی طرف کھڑکیاں

لمبی لمبی قطاریں ہوا کرتی تھیں ہر تاجر کے مکان میں آگے کو نکلی ہوئی کھڑکیاں ہوتی تھیں لارڈسٹون نے یہ شکایت کی ہے کہ "ایک وقت میں تم لوگوں کے مکانوں میں شیشوں کی یہ کثرت ہو جائیگی کہ دھوپ اور گرمی سے بچنے کی کوئی صورت نظر نہ آویگی" مگر روشنی و دھوپ سے بیش از بیش لطف حاصل کرنا اس زمانے کا خاص میلان تھا۔ دولت کی فراوانی سے طرز ماند و بود میں بھی اسراف پیدا ہو گیا تھا، خوبصورتی، رنگینی اور نمائش کے شوق نے انگریزوں کے لباس میں انقلاب عظیم پیدا کر دیا۔ ملکہ کی تین ہزار پوشاکوں کے مقابلہ میں اس کے درباری بھی اپنی چُنسنده لیس لگی ہوئی محفل، سنجاف، اور جواہرات، ٹکی ہوئی جہازوں کے اظہار نمائش میں کوتاہی نہیں کرتے تھے۔ اسراف کی یہ کیفیت تھی کہ لوگ گویا ایک خزانہ اپنی پیٹھ پر لاوے پھرتے تھے۔ نئی دنیا کے بدولت جو حیرت انگیز انقلاب پیدا ہو گیا تھا اس کے سامنے کفایت شعاری کا قدیم عاقلانہ خیال بالکل ہوا ہو گیا تھا۔ دل چلے لوگ ایک نشست میں خزانے کا خزانہ جوئے میں اڑا دیتے تھے اور پھر نئی دولت پیدا کرنے کے لئے ممالک امریکہ کو روانہ ہو جاتے تھے۔ موتی، جواہرات اور خام چاندی سے بھرے ہوئے جہازات کا تصوّر اور "ملک زریں" کا وہ خیالی سماں جہاں ہر شے سونے کی ہوتی تھی، ایک ادنیٰ سے ادنیٰ ملاح کے دل میں بھی اسراف

و فراوانی کا وہم پیدا کر دیا تھا۔ نئی دنیا کے عجائبات سے بھی قدیم دنیا میں ایک مبالغہ آمیز خیال پیدا ہو گیا تھا۔ نایب، رنگ اور دعوتوں وغیرہ میں قدیم و جدید طور و طریقہ جس عجیب طرح سے خلط ملط ہو گیا تھا اس سے ظاہر ہوتا ہے کہ لوگوں کے خیالات میں کیسی نیرنگی پیدا ہو گئی تھی۔

لارڈ لیسٹر نے کنلو رتھ میں جب ملکہ کی دعوت کی، تو وہاں اطالیہ کی تشابہ زندگی جدت و لفاظی، ازمٹ وسطی کی سپہکری انگلستان کی ریچوں لڑائی، گلہ بانوں کی زندگی کی کیفیت تویم پرستی، نمائشی کھیل تماشے، سب ہی چیزیں اپنی اپنی جگہ پر موجود تھیں۔ جزائر امریکہ کا ایک وحشی ملکہ کی تعریف کے راگ گاتا ہے اور اُسی کی ”آواز بازگشت“، اُس کا جواب دیتی ہے پریوں اور دیوؤں کے سلام سے فارغ ہو کر الیزبتھ ایک آسیب زدہ عورت کو اس کے ستانے والے ”بے رحم بہوت“ سے چھڑانے کی طرف متوجہ ہوتی ہے۔ گلہ بان عورتیں موسم بہار کے گیت کے ساتھ اس کا خیر مقدم کر رہی ہیں سیریا اور بیکس اپنا غلہ اور انگور اس کے قدموں پر پنچھاور کر رہی ہیں۔

انگریزی لوگوں کے دلوں کا یہی ہیجان اور اسراف و عیش پرستی کا علم ادب یہی بے راہہ رو خیال الیزبتھ کے زمانہ میں علوم انگریزی کی تجدید کا باعث ہوا، اور جگھوں کی طرح یہاں بھی نشاۃ جدید کے شروع ہونے کے وقت ملکی علم ادب مردہ ہو چکا تھا۔

شاعری صرف اسکٹن کی تک بندی رہ گئی تھی اور تاریخ نے
 غیبین اور ہال کے وقائع کی صورت اختیار کر لی تھی۔ مگر نشاۃ
 جدیدہ نے انگریزی کے علوم پر بہت کم اثر ڈالا۔ یونان و روم
 کے مصنفین کے کلام کے شیوع سے تمام دنیا کے خیال و انداز
 بیان پر نئی طرز کا ایک غیر معمولی اثر پڑ گیا اور اول اول
 یہ معلوم ہوتا تھا کہ انگریزی نظم و نثر کے تجدید کے خیال
 میں نئی رکاوٹ پیدا ہو جائیگی۔ تعلیمات جدیدہ کے سیاسی
 و مذہبی نتائج میں انگلستان نے اگرچہ یورپ کے ہر ایک
 ملک سے زیادہ حصہ لیا مگر اس کے علمی نتائج میں وہ
 باقی ملکوں خصوصاً آٹلی جرمنی اور فرانس سے پیچھے رہ گیا تھا۔
 سولہویں صدی کے مستند علما میں انگلستان کے صرف
 ایک عالم مور کا شمار ہوتا ہے۔ اصل یہ ہے کہ اصلاح کے
 طوفان میں ادب القدا کی تعلیم دارالعلوموں میں تباہ
 ہو گئی تھی اور الیزبتھ کے عہد کے آخر تک اس کی
 تجدید نہیں ہوئی۔ لیکن ”نشاۃ جدیدہ“ کے اثرات نے
 بلا ارادہ انگلستان کی دماغی زمین کو آئندہ کی زرخیز کاشت
 کے لئے درست اور تیار کر دیا تھا۔ وائٹ اور سرے
 و باری شاعری کے مرکز تھے، یہ شاعری اگرچہ محض آورد
 و نقل تھی مگر اس سے انگریزی نظم میں ایک نئی جان
 پڑنے کی امید پیدا ہو گئی تھی۔ ابتدائی مدارس کی ترقی
 سے معلوم ہوتا تھا کہ سرٹامس مور کے خواب کی تعبیر

پوری ہو جائیگی۔ ان مدارس کی وجہ سے طبقہ متوسط میں دیہات کے ایک اسکوائر (متوسط الحال شخص) سے لیکر ایک سوداگر تک یونان و روم کے اعلیٰ مصنفین سے کچھ نہ کچھ آگاہ ہو گیا تھا۔ الیزبتھ کے زمانے میں سیاحت کا شوق خصوصیت سے بہت بڑھ گیا تھا اس سے بھی دولتمند امرا کے ذہن میں کچھ جودت پیدا ہو گئی تھی۔ شیکسپیر کے الفاظ سے اس زمانہ کا خیال ظاہر ہوتا ہے۔ وہ کہتا ہے کہ ”گھر میں رہنے والے نوجوانوں کا مذاق بھی گھریلو ہو جاتا ہے“ بر اعظم کا سفر ہر ایک معزز شخص کے لئے تعلیم کا ایک جزو بنتا جاتا تھا۔ اس سفر میں لوگ زیادہ تر اطالیہ کو جاتے تھے۔ چنانچہ فیریکس کے ترجمہ تاسو اور ہیرنگٹن کے ترجمہ اریل اوستو سے معلوم ہوتا ہے کہ اطالیہ کے علم ادب کا انگریزوں کے دل پر کیا اثر پڑ رہا تھا لیکن جب کثیر التعداد ترجموں کے ذریعہ یونان و روم کے مصنفین کے کلام عام طور پر شائع ہو گئے تو بالآخر انگلستان پر ان کا اثر محسوس ہونے لگا چیمپین کا ترجمہ ہومر سب ترجموں کا سرتاج ہے لیکن زمانہ قدیم کے تمام بڑے بڑے شعرا اور مورخین کے کلام و تصانیف سولہویں صدی کے اختتام کے قبل ہی قبل انگریزی زبان میں لے لئے گئے تھے۔ یہ انگلستان کا امتیاز خاص ہے کہ تاریخی ادب ایک مدت مدید کی مردگی کے بعد سب

سے پہلے یہیں ازسرنو زندہ ہوا، لیکن جس عالم میں وہ فنا ہوا اور جس عالم میں وہ دوبارہ زندہ ہوا، اس کا فرق اسکی ہیئت ظاہری نمایاں ہے۔ ازمنہ وسطیٰ کی تاریخ میں گزشتہ زمانے کا کچھ مذکور نہیں ہوتا تھا اور ہوتا بھی تھا تو محض برائے نام۔ صرف قدیمی روم کے غیر معروف زمانے کا کچھ ذکر ہو جاتا تھا اور بس۔ تاریخ نویس اور وقائع نگار گزشتہ زمانے کی داستان کو اپنے زمانے کے قصے کی تمہید بنا دیا کرتے تھے اور ان دونوں میں انہیں کوئی فرق نہیں معلوم ہوتا تھا۔ لیکن شاہی جدید، مہم کے تحت میں انگلستان جس مذہبی معاشرتی اور سیاسی تغیر سے گزر رہا تھا اس سے سلسلہ حالات میں فرق آگیا تھا، اور دونوں زمانوں کے فرق کی وسعت کا اندازہ اس سے ہو سکتا ہے کہ جب الیزبتھ کے عہد میں تاریخ کی ازسرنو تجدید ہوئی تو ازمنہ وسطیٰ کی طرح محض بیان واقعات کا نام تاریخ نہیں رہا بلکہ زمانہ حال کے مانند تحقیق و ترتیب ہونے لگی۔ زمانہ گزشتہ سے جو دلچسپی پیدا ہو گئی تھی اس کا نتیجہ یہ ہوا کہ اس زمانے کی تاریخی کتابیں جمع کی جانے اور انگریزی طرز پر انہیں دوبارہ طبع کیا جانے لگا۔ اسقف اعظم پارک نے اس کام کی ابتدائی کوشش میں جو پیشقدمی کی وہ اس مقصد سے تھی کہ الیزبتھ کے عہد کے کلیسا کو زمانہ گزشتہ کی بنیاد پر قائم کر دے مگر اس کے ساتھ ہی علم کا کچھ سچا جوش بھی اس میں شامل

تھا۔ یسلیٹڈ کے نقش قدم پر چلکر اس نے تاریخی مسودات جمع کئے اور انہیں خانقاہی کتب خانوں میں بٹا ہونے سے بچایا، اس سے ایک گروہ انداز قدامت کا نقل کرنے والا پیدا ہو گیا جس کی تلاش و محنت سے خانقاہوں کے بند ہونے کے پہلے کی وہ تمام تصنیفیں قریب قریب بچ گئیں جن میں کوئی نہ کوئی مستقل تاریخی اہمیت تھی اس نے انگلستان کے چند قدیم وقائع شائع کئے۔ اس سے اس قسم کی اشاعتوں کا سلسلہ قائم ہو گیا جس میں کیٹڈن، ٹوٹسڈن اور گیل کے نام شامل ہیں۔ مگر جس نئے طرز کا ہم نے اوپر ذکر کیا ہے، اس طرز میں علم ادب کی شاخ کے طور پر انگریزی تاریخ شاعر ڈانیل کی تصنیف سے شروع ہوئی، اس سے قبل اسٹو اور اسپیٹ کے وقائع محض زمانہ گزشتہ کے واقعات ہیں، اکثر ایسا ہوتا تھا کہ جن ”اخبار“ کا وہ استعمال کرتے تھے تقریباً انہیں کو لفظ بلفظ نقل کر دیتے تھے اور ان میں کوئی طرز خاص یا ترتیب بالکل نہیں پائی جاتی۔ برخلاف ازیں ڈانیل کے بیانات اگرچہ غیر صحیح اور فضول ہیں مگر اس نے اپنے بیان میں ایک علمی انداز پیدا کر دیا ہے اور اسے ایک رواں اور شاندار نشر میں ترتیب دیا ہے۔ نیز تھ کے آخر عہد میں دوہری تصنیفیں ہوئیں ایک تو نوٹس کی ”تاریخ ترک“ ہے، دوسرے رائے کی وسیع و ناسا تمام ”تاریخ عالم“ کا خاکہ ہے۔ ان تصانیف سے پایا جاتا ہے کہ تاریخی مذاق اب محض قومی حدود کے اندر

بند نہیں رہا تھا۔

ہم دیکھ چکے ہیں کہ سفر اور شاعری و افسانے کی وجہ سے اطالیہ اور اس زمانہ کے انداز و مذاق پر اطالیہ کا اثر بڑھتا جا رہا تھا، انگریزی اس سے انگلستان کے علم ادب کو بہت اعلیٰ نشو و نما حاصل علم ادب ہوئی، کہا جاتا تھا کہ بوکاچیو کے قصوں پر لوگ کتاب مقدس کے قصوں سے زیادہ توجہ کرتے تھے۔ اطالیہ کے لباس، کلام، انداز و اطوار کی لوگ دیوانہ وار تقلید کرنے لگے لیکن یہ تقلید ہمیشہ عاقلانہ و شریفانہ نہیں ہوتی تھی۔ ایسیکیم تو یہ سمجھتا تھا کہ گویا ”سرسی“ نے اطالیہ سے نکل کر انگلستان کے لوگوں کے اخلاق و عادات پر سحر کر دیا ہے، ”خود اطالیہ میں یہ مثل رائج تھی کہ ”اطالوی طرز کا انگریز شیطان کا ایک اوتار ہے“ اس نقل کی علمی صورت کا قیام و ثبات ناممکن معلوم ہوتا تھا جان لی ایک مشہور ڈراما نویس اور شاعر تھا، اس نے انگریزی انداز کو چھوڑ کر اطالوی نشر کا تنزل پذیر طرز اختیار کر لیا تھا۔ ۱۵۷۹ للی نے سب سے پہلے نشر میں یوفوئیس کا قصہ لکھا اور اسی سے اس انداز تحریر کا نام ہی یوفوئزم (طرز یوفوئیس) ہو گیا۔ شیکسپیر نے اس کے اظہار علم اس کے تصنع، اس کے بے معنی طولانی فقروں اور اس کی خود نمائی اور بے معنی یکسانیت کا خوب ہی مضحکہ کیا ہے۔ شیکسپیر ہی کے واسطے سے اس کا حال اس زمانے کے لوگوں کو معلوم ہوا ہے، اس کا نمونہ ”ہوزلیبرلاسٹ“ (سعی محبت کی بربادی) کا آر میڈو ہے ”وہ تازہ

یہ تازہ الفاظ کا شیدائی اور بانگین کا پتلا ہے، اس کا دماغ گویا ایک ٹکسال ہے جس میں سے فقرے اُٹھلتے چلے آتے ہیں۔ وہ اپنی ہی زبان کے نغمہ مسرت سے ہمیشہ مسرت رہتا ہے، مگر یہ تمام مبالغے بھی خیال و زبان کے نئے سامان کے اس عام جوش مسرت سے پیدا ہوئے جسے علم ادب نے مہیا کر دیا تھا۔ اس تصنع، فقرہ بازی، اپنی ہی اچھی یا بری زبان کی الفت، فقروں کی نزاکت و شان سے ایک نئی مسرت کا احساس، جملوں کی بندش و ترتیب، غرضکہ الفاظی کے اس تمام عالم نے ایک ایسا حسن پیدا کر دیا تھا کہ اس سے ایک طرز خاص پیدا ہو گیا ایک وقت تک طرزِ یونانیوں ہی سب طرزوں پر بچھایا ہوا تھا اس طرز کے پیروں میں الیزبتھ سب سے بڑھ کر متصنع اور ناپسندیدہ خیال کی جاتی تھی چارلس اول کے زمانے کا ایک درباری لکھتا ہے کہ ”اُس زمانے میں جو حسین عورت فقرہ بازی نہ کر سکتی ہو وہ ایسی ہی کم وقتی کی نظر سے دیکھی جاتی تھی جیسے اس زمانے میں فرانسیسی نہ بولنے والی عورت سبک سمجھی جاتی ہے۔“ بہر حال اس انداز کا زمانہ گزر گیا، اور سرفلپ سٹڈنی کی کتاب ”آرکیڈیا“ سے معلوم ہوتا ہے کہ اس اثر کے تحت سٹڈنی نے نشر کیسی حیرت انگیز ترقی کر لی تھی۔ سٹڈنی لارڈلیسٹر کا بھتیجا اور اپنے وقت کا نمونہ کمال تھا، شاید اس زمانے کے خصائص ایسے کامل اور ایسے خوبصورت طور پر کسی اور

میں نمایاں نہ ہوں گے جیسے سڈنی میں نمایاں تھے۔ وہ جیسا
 دلیر تھا ویسا ہی خوبصورت تھا۔ اس میں جیسی زکات تھی
 ویسی ہی محبت بھی تھی۔ اس کا مزاج شریفانہ و فیاضانہ تھا
 جس طرح وہ اسپنسر کو عزیز تھا ویسا ہی الیزبتھ بھی اسے
 دوست رکھتی تھی۔ وہ دربار اور لشکر دونوں کا محبوب تھا،
 اس کی علمیت و ذہانت نے اسے اس علمی دنیا کا مرکز بنادیا
 تھا جس کی نشوونما کا آغاز انگلستان میں ہو رہا تھا۔ اس
 نے فرانس اور اطالیہ کا سفر کیا تھا، قدیم تعلیمات اور
 علم نجوم کی جدید تحقیقات کا وہ یکساں ماہر تھا بروڈن نے
 اپنی کتاب ”مابعد الطبعیات“ کے مباحث کو ایک دوست کے
 طور پر اسی کے نام معنون کیا تھا۔ وہ اسپن کے ڈراما،
 رونسارڈ کی نظموں اور اطالیہ کے نعموں کا ذوق آشنا تھا۔
 اس میں ایک منچلے ناٹ کی سپہگری کے ساتھ ایک بادقار
 شیر کی سی دانشمندی بھی موجود تھی۔ وہ کہتا ہے کہ ”میں
 نے جب کبھی پرسی اور ڈگلس کی قدیم داستان سنی تو
 میرا دل ایسا جوش میں آگیا کہ بگل کی آواز سے بھی یہ
 جوش نہیں پیدا ہوتا۔ اس نے فلیمنڈرز میں انگریزی فوج کے
 بچانے کے لئے اپنی جان نثار کر دی اور جبکہ وہ بخار میں
 مبتلا اور مرنے کے قریب تھا لوگ پانی کا ایک پیالہ اس
 کے لئے لائے۔ اس نے انہیں حکم دیا کہ وہ پانی اس
 سپاہی کو دیدیں جو اس کے قریب ہی زمین پر پڑا ہوا تھا

اس نے کہا کہ ”مجھ کو مجھ سے زیادہ ضرورت ہے“ سڈنی کی طبیعت کی ساری کیفیتیں اس کی سپہگری اس کا علم اسکی جدت پسندی اس کا مبالغہ کی طرف میلان، اس کی تازگی بیان، اس کی دل کی نرمی اور بچوں کی سچی سادگی، اس کا تصنع اور جذبہ باطل، مسرت و شادمانی کا گہرا ذوق، یہ تمام خصائص اس کی کتاب ”آرکیڈیا“ میں اہل بڑے ہیں۔ یہ کتاب ایک مخلوط مجموعہ ہے اور باوجود اپنی آورد و گرانی کے نہایت ہی پُر لطف ہے۔ کتاب ڈفنس آف پوئٹری (حمایت شاعری) میں اس نوجوان فسانہ نویس کے الفاظ کی شان و شکوہ میں ایک شاعر کی سچی حقیقی قوت اور شاندار عظمت پیدا ہو گئی ہے مگر ہر حال میں سڈنی کے طرز کی لطافت، اس کی نغمہ نوازی اور اس کی درخشاں بیان، بحال خود برقرار رہتی ہے۔ انگریزی نشر میں روانی بیان و زور کلام کو اول اول الینزبجھ کے آخر زمانے کے اسی اطالوی انداز کے نقل کرنے والے گروہ سے تقویت و ترقی حاصل ہوئی۔ گرین اور نیش نے جن قصوں اور داستانوں سے بازار کو پاٹ دیا تھا انہیں سے انگریزی افسانے کی ابتدا ہوئی ہے۔ اس کا نمونہ ان لوگوں کو اطالوی ناولوں ہی میں ملا تھا۔ ان چھوٹے چھوٹے ناولوں کی مختصر صورت کی دیکھا دیکھی بہت جلد چھوٹے چھوٹے رسالے نکلتے لگے اور جس تیزی سے یہ قصے بلکہ ناپاک ہجو و مذمت تک شائع ہو رہی تھی اور جس ذوق و شوق سے لوگ انہیں پڑھتے تھے ان سے

معلوم ہوتا ہے کہ پڑھنے والوں کی ایک نئی دنیا پیدا ہو گئی تھی۔ گرین کو اس پر ناز تھا کہ اپنے مرنے سے آٹھ برس قبل کے زمانے میں اس نے چالیس رسالے لکھے تھے۔ وہ ایک رسالہ ایک دن رات میں بھی لکھ سکتا تھا اور سات برس میں بھی لکھ سکتا تھا چھاپنے والے اس کے ان بیہودہ مذاقوں کے لئے زیادہ سے زیادہ قیمت دینے پر ہر وقت آمادہ رہتے تھے۔ آجکل کے لوگوں کو گرین اور اس کے رفیق کے تصنیفات میں مذاق سے زیادہ بیہودگی نظر آتی ہے مگر نیش نے پیورٹینوں اور اپنے حریفوں کے خلاف جس طرز پر حملے کئے وہ انگریزی تصانیف میں سب سے مقدم طرز ہے جس میں ایوزم کے اظہار علم اور مبالغے سے کام نہیں لیا گیا تھا۔ عام پسند علم ادب کی ابتدا اسی کے آسان، روان اور زوردار بیان اور چھتے ہوئے جملوں سے ہوئی، یہ طرز عبارت اب حجروں سے نکلکھ سڑکوں پر شائع ہو رہا تھا اور اس سے یہ ظاہر ہوتا ہے کہ عام لوگ اس کے قبول کرنے کے لئے تیار تھے۔ ملکہ کے عہد کے آخر آخر اہل مطابع اور کتب مطبوعہ کی جو کثرت ہو گئی تھی اس سے بالیقین یہ ثابت ہوتا ہے کہ پڑھنے والوں اور لکھنے والوں کا حلقہ جن کی ابتدا علماء اور اہل دربار سے ہوئی تھی اب صرف دربار تک محدود نہیں رہا تھا۔

یہ ذہنی ترقی جس عظیم الشان شاعرانہ جوش کے ظہور پذیر ^{الشیخ} انگلستان ہونے کا راستہ صاف کر رہی تھی اور پیورٹینی خیالات کے ترقی اور تاج شاہی

سے ملک میں جو اخلاقی و مذہبی تغیر پیدا ہو رہا تھا اس کی بحث بعد کو ہوگی مگر عام قوم کے اندر جذبہ حریت پیدا کرنے میں روز افزوں دولت کے ساتھ ذہنی و مذہبی تحریکات بھی شامل ہو گئے تھے اس جذبہ کا سمجھنا الیزبتھ کے لئے مشکل تھا مگر اپنی حیرت انگیز دور رسی کی وجہ سے وہ اس کی طاقت کے سمجھنے سے قاصر نہیں تھی۔ بادشاہ و رعایا کے درمیان علانیہ مخالفت شروع ہونے سے بہت پہلے اس نے اپنی طبعی دور رسی سے گرد و پیش کے تغیرات کو سمجھ لیا تھا اور بالقصد یا بلا قصد اس نے اصول سلطنت میں ترمیمات کی ابتدا کر دی تھی۔ اختیارات شاہی نے رعایا کی جس جس آزادی کو غصب کر لیا تھا اس میں سے اس نے کسی کو بھی ترک نہیں کیا مگر اس نے ان میں کمی و نرمی کر دی۔ اپنے پیش روؤں کی طرح وہ بھی شخصی آزادی کے درپے رہی۔ مثل سابق اب بھی قوانین کی تاویلات کی جاتی تھیں، سیاسی مقدمات میں جیوریوں پر دباؤ ڈالا جاتا تھا اور مجلس شاہی اپنی مرضی سے لوگوں کو قید کر دینے کے اختیار پر اب بھی غل کرتی تھی۔ کپڑے اور میٹھی شراب پر اس نے جو محصول عاید کیا اس سے اپنے خود مختارانہ اجراءے محصول کے حق کو ثابت کرنا مقصود تھا۔ البتہ ایک معاملہ میں الیزبتھ نے شاہان ٹیوڈر کے نظام حکومت کے طرز کو ترک کر دیا تھا۔ کرامویل کے وقت سے پارلیمنٹ کا اجلاس اجراءے انصاف اور قانون سازی کی اہم

ترین مجلس کی حیثیت سے تقریباً سال بہ سال ہوتا رہا تھا مگر الیزبتھ نے دونوں ایوانہائے پارلیمنٹ کی قدیم روایت کے تازہ کرنے میں پھر وہی روش اختیار کی جس پر اڈورڈ چہارم پہلی ہفتم اور دولزی کار بند رہ چکے تھے۔ اس کی ایک پارلیمنٹ سے دوسری پارلیمنٹ تک میں تین برس سے کم کا وقفہ نہیں ہوتا تھا بلکہ کبھی کبھی پانچ برس کا زمانہ گزر جاتا تھا اور یہ بھی نہایت سخت ضرورت پر ہوا کرتا تھا لیکن اس کے ساتھ ہی شاہی اختیارات کے استعمال میں احتیاط و اعتدال سے کام لیا جاتا تھا اور اس سے ثابت ہوتا ہے کہ شاہی اختیارات کے پورے طرح پر استعمال کرنے میں کیسے مشکلات کا احساس پیدا ہو رہا تھا۔ معمولی حالتوں میں عدالت کے کام میں کسی قسم کا دخل نہیں دیا جاتا تھا۔ مجلس شاہی کا اختیار عدالتی تقریباً تمام تر پروان مذہب کیتھولک ہی کے خلاف استعمال ہوتا تھا، اور اس اختیار کے قائم رہنے کی وجہ یہی قرار دی جاتی تھی کہ سخت خطرات کی پیشبندی کے لئے اس کی ضرورت ہے۔ جو اعلانات شاہی جاری ہوتے تھے وہ عارضی نوعیت اور خفیف اہمیت کے ہوتے تھے۔ الیزبتھ نے اندرون ملک پر محصول نہ عاید کرنے کے عام اطمینان کے باعث مذکورہ بالا دو محصولوں کے اجرا پر کسی نے خیال تک نہ کیا۔ مندروں اور جبری قرضوں سے سابق بادشاہوں کی رعایا کے دلوں پر ظلم و زیادتی کا براہ راست اثر پڑتا تھا۔ الیزبتھ نے

انہیں ایک قلم ترک کر دیا وہ "دستاویز شاہی" کے ذریعہ سے قرض لیتی تھی۔ یہ قرض گویا خزانہ کی طرف سے ہوتا تھا اور اشد ضرورت اور محاسل کی توقع کی بنا پر لیا جاتا تھا جیسا کہ اس زمانے میں اسپیکر (دستاویز خزانہ) کے ذریعہ سے ہوتا ہے اور ٹھیک وقت پر ادا کر دیا جاتا تھا۔ الیزبتھ نے اجاروں کے ذریعہ سے تجارت میں کچھ رکاوٹ پیدا کر دی تھی جس سے کسی قدر سخت شکایتیں پیدا ہو گئی تھیں مگر اس کے اوائل عہد اجارے انجمنہائے سوداگری کے نظام کا جزو سمجھے جاتے تھے اور ترقی پذیر تجارت کے انتظام و حفاظت کے لئے اس وقت میں ان انجمنوں کا ہونا ضروری خیال کیا جاتا تھا۔ الیزبتھ اپنی حیثیت کی وجہ سے زمانہ امن میں تاج کے معمولی محاسل سے عام اخراجات پورا کر لیتی تھی مگر اس کم خرچی میں کفایت شعاری کا خیال اس قدر مد نظر نہیں تھا جس قدر کہ نئے پارلیمنٹوں کے نہ طلب کرنے کا خیال مرکوز خاطر تھا، ملکہ نے یہ دیکھ لیا تھا کہ ایوانہائے پارلیمنٹ کا انتظام جسے گراموں اس قدر آسان سمجھا تھا یوماً فیوماً سخت ہوتا جاتا تھا۔ ایک نئے طبقہ امرا کے پیدا ہونے سے دارالامرا میں نئی قوت آگئی تھی کیونکہ یہ نئے امرا کلیسا کی لوٹ سے مالا مال اور اپنے گرد و پیش کی سختیوں کے باعث سیاسی زندگی سے ماہر ہو گئے تھے۔ دیہات کے شرفاء کی ترقی دولت اور ان کی دارالعوام میں داخل ہونے کی روز افزوں خواہش سے اس

دارالعوام
میں
تغیر

زمانے میں ہر ایک حلقہ انتخاب کی طرف سے اراکین کو اخراج دینے کا قدیم طریقہ بند ہو گیا تھا۔ قصبہ کی نیابت کی حالت میں بھی ایک مدت سے ترقی ہو رہی تھی مگر قانوناً اب پہلی مرتبہ اسے تسلیم کیا گیا تھا، اس کے بھی دارالعوام کی قوت و آزادی میں بہت ترقی ہو گئی تھی۔ قدیم احکام کی رو سے قصبہ کے قائم مقاموں کے لئے ضروری تھا کہ خود اہل قصبہ کی طرف سے منتخب ہوا کریں اور ہنری پنجم کے ایک قانون سے اس رواج کو قوت حاصل ہو گئی تھی مگر اس قانون کے نفاذ کی ضرورت خود یہ ظاہر کرتی ہے کہ بہ کثرت اس رواج کے خلاف عمل ہونے لگا تھا، اور ایلیزبتھ کے وقت تک قصبہ کی بہت زیادہ جگہیں بیرونی اشخاص سے پُر ہو چکی تھیں۔ یہ لوگ اکثر گرد و نواح کے بڑے بڑے امرا کے نامزد کردہ ہوتے تھے، مگر زیادہ تر صاحب دولت اور اعلیٰ خاندانوں کے افراد ہوتے تھے اور سیاسی اغراض سے پارلیمنٹ میں داخل ہوتے تھے۔ یہ لوگ اپنے قبل کے خاموش تاجروں کے بہ نسبت بادشاہ کے مقابلہ میں زیادہ دلیری و آزادی سے کام لیتے تھے۔ پس در حقیقت ہنری کے عہد کے ختم ہوتے ہوتے دارالعوام کا انداز بدل چکا تھا، اور اس لئے اوڈورڈ و میری دونوں کو یہ کرنا پڑا کہ تاج کے اختیار خاص سے کام لیکر نئے مقدار قصبہ مبعین کر دیں اور جدید حلقہ جانش انتخاب سے ارکان طلب کریں۔ یہ حلقے محض چھوٹے چھوٹے قریے اور بالکل بادشاہ کے

اقتدار میں ہوتے تھے۔ اڈورڈ و میری کے بعد بھی پارلیمنٹ کی اس بھرتی کے جاری رکھنے کی ضرورت باقی تھی۔ الیزبتھ نے اس قسم کے باسٹھ ارکان پارلیمنٹ میں بلائے تھے اور اس کثرت تعداد ہی سے ثابت ہوتا ہے کہ حکومت کے لئے کام چلانے کے لائق کثرت رائے حاصل کرنے میں مشکلات بڑھتے جاتے تھے۔

الیزبتھ و
پارلیمنٹ

اگر الیزبتھ کا زمانہ امن کا زمانہ ہوتا تو اسے اپنی کفایت شعاری کی وجہ سے کبھی پارلیمنٹ کے بلانے کی ضرورت ہی نہ پڑتی مگر اس کے عہد کے خطرات نے بار بار اسے روپیہ طلب کرنے کے لئے مجبور کیا اور ہر مرتبہ ایوانہائے پارلیمنٹ کا لہجہ بلند و بلند تر ہوتا گیا۔ آئینی طور پر گرامول کے طرز عمل کو یہ فوقیت حاصل تھی کہ عین اس زمانے میں کہ انگلستان کی آزادی خطرے میں پڑی ہوئی تھی اس نے خود اپنے خود مختارانہ حکومت کے اغراض پورے کرنے کے لئے رقم کی منظوری، نفاذ قوانین، شکایت پر غور کرنے اور ان کے متعلق درخواست دینے کے لئے پارلیمنٹ کے قدیم روایتی حقوق کی متواتر مثالیں پیش کیں۔ اس کے بعد یہ حقوق تو بحال خود باقی رہ گئے مگر جس قوت نے ان حقوق کو اپنی مطلق العنانی کا ذریعہ بنا لیا تھا وہ سال بسال کمزور ہوتی گئی۔ نہ صرف یہ ہوا کہ گرامول ہی کی پارلیمنٹ کی طرح الیزبتھ کی پارلیمنٹ نے بھی اپنے اختیارات کو کمال طور پر استعمال کیا بلکہ سیاسی و مذہبی طاقتیں جنہیں وہ سختی کے

ساتھ روکنا چاہتی تھی اس پر برابر دباؤ ڈالتی رہیں اور بہت جلد انہوں نے نئے حقوق کا دعویٰ شروع کر دیا۔ باوجودیکہ پارلیمنٹ کا اجلاس بہت کم ہوتا تھا اور باوجودیکہ وہ بھی، قید اور عیارانہ طریقوں سے کام لیا جاتا تھا پھر بھی پارلیمنٹ نے چلے ہی چلے ایسی قوت حاصل کر لی کہ اپنی تخت نشینی کے وقت ملک کو خواب میں بھی نظر نہ آیا ہوگا کہ پارلیمنٹ بھی ایسی قوت رکھتی ہے۔ رفتہ رفتہ دارالعوام نے یہ حق حاصل کر لیا کہ اس کے ارکان اس کی اجازت کے بغیر گرفتار نہیں کئے جاسکتے۔ نیز یہ کہ دارالعوام کے اندر ارکان سے جو جرم سرزد ہو اس کی سزا دینے اور ارکان کو ایوان سے خارج کرنے اور انتخابات کے متعلق تمام معاملات کے طے کرنے کا حق خود پارلیمنٹ ہی کو حاصل ہوگا۔ آزادی تقریر کا مطالبہ نسبتاً اہم تھا اس بحث کے دوران میں متواتر چھوٹے چھوٹے ایسے مناقشے پیش آئے جس سے الیزبتھ کی مطلق العنانی کی ولی خواہش ظاہر ہو گئی اور یہ بھی معلوم ہو گیا کہ اس مطلق العنانی کے مقابل قوت کو بھی وہ محسوس کرتی ہے۔ ڈارنلے کے عقد کے نہایت ہی نازک موقع پر مسئلہ جانشینی پر بحث کرنے کے متعلق شاہی ۱۵۶۶ عاقبت صادر ہو گئی تھی مگر مسٹر ڈالٹن نے اسکی کچھ پروا نہ کی اور ملک اسکاٹ لینڈ کے حق جانشینی کو علی الاعلان باطل قرار دیا۔ الیزبتھ نے فی الفور اس کی گرفتاری کا حکم دیا مگر دارالعوام نے اپنی آزادی کو کام میں لانے کی درخواست کی اور ملک نے اسے

چھوڑ دیا۔ مسٹر اسٹر کلینڈ نے کتاب ”عبادت عامہ“ کی ترمیم کے لئے ایک مسودہ پیش کیا تھا، اس کے نسبت بھی الیزبتھ نے یہ حکم دیا کہ وہ دارالعوام میں نہ آئے مگر جب اس نے دیکھا کہ دارالعوام اس کے واپس بلانے پر تلا ہوا ہے تو اس نے معاً اپنا حکم واپس لے لیا۔ دوسری طرف دارالعوام میں ابھی تک یہ جھپک باقی تھی کہ الیزبتھ کے نگرانی تقریر کے دعوے کا وہ مسلسل مقابلہ کر سکتا ہے یا نہیں۔ پیٹر وٹور تھ نے جب اس

پر دلیرانہ اعتراض کیا تو خود دارالعوام نے اسے تاؤر میں بھیج دیا۔ ۱۵۷۵
بعد کی ایک پارلیمنٹ میں اس نے اس سے بھی زیادہ ایک دلیرانہ سوال یہ پیش کیا کہ ”آیا اس مجلس کا ہر ایک رکن بے روک ٹوک آزادی کے ساتھ مسودہ قانون کی صورت میں یا تقریر کے ذریعہ سے دولت عامہ کی کسی شکایت پر بحث کر سکتا ہے یا نہیں؟“ اس کا نتیجہ یہ ہوا مجلس شاہی نے اسے دوبارہ قید کر دیا، پارلیمنٹ کے دوران قیام تک وہ قید ہی میں رہا اور پارلیمنٹ نے اس معاملہ میں دخل دینے سے انکار کر دیا۔ لیکن دارالعوام کو اگرچہ فرداً فرداً مقررین کے استحقاق کے دعویٰ میں کسی قدر تذبذب تھا مگر وہ ان وسیع تر اختیارات کے دعوے پر استقلال کے ساتھ جما ہوا تھا جو کراموں کی طرز عمل سے اسے حاصل ہو گئے تھے۔

دور ٹیوڈر کے ارباب حکومت تین اہم امور یعنی، تجارت، مذہب،

دارالعوام کے اور سلطنت کے معاملات کو اصولاً بالکل بادشاہ کے حد اختیار میں سمجھتے تھے۔ لیکن عملاً اس قسم کے معاملات برابر پارلیمنٹ میں دعاوی

ساتھ روکنا چاہتی تھی اس پر برابر دباؤ ڈالتی رہیں اور بہت جلد انہوں نے نئے حقوق کا دعویٰ شروع کر دیا۔ باوجودیکہ پارلیمنٹ کا اجلاس بہت کم ہوتا تھا اور باوجودیکہ وہ یکی، قید اور عیارانہ طریقوں سے کام لیا جاتا تھا پھر بھی پارلیمنٹ نے چپکے ہی چپکے ایسی قوت حاصل کر لی کہ اپنی تخت نشینی کے وقت ملک کو خواب میں بھی نظر نہ آیا ہوگا کہ پارلیمنٹ بھی ایسی قوت رکھتی ہے۔ رفتہ رفتہ دارالعوام نے یہ حق حاصل کر لیا کہ اس کے ارکان اس کی اجازت کے بغیر گرفتار نہیں کئے جاسکتے۔ نیز یہ کہ دارالعوام کے اندر ارکان سے جو جرم سرزد ہو اس کی سزا دینے اور ارکان کو ایوان سے خارج کرنے اور انتخابات کے متعلق تمام معاملات کے طے کرنے کا حق خود پارلیمنٹ ہی کو حاصل ہوگا۔ آزادی تقریر کا مطالبہ نسبتاً اہم تھا اس بحث کے دوران میں متواتر چھوٹے چھوٹے ایسے مناقشے پیش آئے جس سے الیزبتھ کی مطلق العنانی کی ولی خواہش ظاہر ہو گئی اور یہ بھی معلوم ہو گیا کہ اس مطلق العنانی کے مقابل قوت کو بھی وہ محسوس کرتی ہے۔ ڈارٹن کے عقد کے نہایت ہی نازک موقع پر مسئلہ جانشینی پر بحث کرنے کے متعلق شاہی ۱۵۶۶ء مخالفت صادر ہو گئی تھی مگر مسٹر ڈالٹن نے اسکی کچھ پروا نہ کی اور ملک اسکاٹ لینڈ کے حق جانشینی کو علی الاعلان باطل قرار دیا۔ الیزبتھ نے فی الفور اس کی گرفتاری کا حکم دیا مگر دارالعوام نے اپنی آزادی کو کام میں لانے کی درخواست کی اور ملک نے اسے

چھوڑ دیا۔ مسٹر اسٹر کلینڈ نے کتاب ”عبادت عامہ“ کی ترمیم کے لئے ایک مسودہ پیش کیا تھا، اس کے نسبت بھی الیزبتھ نے یہ حکم دیا کہ وہ دارالعوام میں نہ آئے مگر جب اس نے دیکھا کہ دارالعوام اس کے واپس بلانے پر تلا ہوا ہے تو اس نے معاً اپنا حکم واپس لے لیا۔ دوسری طرف دارالعوام میں ابھی تک یہ جھپک باقی تھی کہ الیزبتھ کے نگرانی تقریر کے دعوے کا وہ مسلسل مقابلہ کر سکتا ہے یا نہیں۔ پیٹر ورتور تھ نے جب اس

پر دلیرانہ اعتراض کیا تو خود دارالعوام نے اسے تاور میں بھیج دیا۔ ۱۵۷۵

بعد کی ایک پارلیمنٹ میں اس نے اس سے بھی زیادہ ایک دلیرانہ سوال یہ پیش کیا کہ ”آیا اس مجلس کا ہر ایک رکن بے روک ٹوک آزادی کے ساتھ مسودہ قانون کی صورت میں یا تقریر کے ذریعہ سے دولت عامہ کی کسی شکایت پر بحث کر سکتا ہے یا نہیں؟“ اس کا نتیجہ یہ ہوا مجلس شاہی نے اسے دوبارہ قید کر دیا، پارلیمنٹ کے دوران قیام تک وہ قید ہی میں رہا اور پارلیمنٹ

نے اس معاملہ میں دخل دینے سے انکار کر دیا۔ لیکن دارالعوام ۱۵۸۸

کو اگرچہ فرداً فرداً مقررین کے استحقاق کے دعویٰ میں کسی قدر متذبذب تھا مگر وہ ان وسیع تر اختیارات کے دعوے پر استقلال کے ساتھ جما ہوا تھا جو کراموں کی طرز عمل سے اسے حاصل ہو گئے تھے۔

دور ٹیوڈر کے ارباب حکومت تین اہم امور یعنی، تجارت، مذہب،

دارالعوام کے اور سلطنت کے معاملات کو اصولاً بالکل بادشاہ کے حد اختیار میں

دعاویٰ سمجھتے تھے۔ لیکن عملاً اس قسم کے معاملات برابر پارلیمنٹ میں

زیر بحث آتے رہتے تھے، ملک کا تمام مذہبی نظم و نسق خود الیزبتھ کا استحقاق حکومت، سب پارلیمنٹ ہی کے قوانین پر مبنی تھا، اس کے ابتدائی عہد میں جب پارلیمنٹ نے کسی جانشین کے اعلان کرنے اور ملکہ کے عقد کر لینے کے لئے درخواست دی تو الیزبتھ نے پارلیمنٹ کو جھڑکی بتائی اور جواب سے پہلو تہی کرتی رہی مگر ان معاملات سلطنت، میں دارالعوام کے دخل وہی کے حق سے انکار کرنا غیر ممکن تھا۔ جانشینی کا مسئلہ اس قدر اہم ہو گیا تھا کہ اس کا صرف الیزبتھ کی مجلس کے کمرے میں ۱۵۵۹ء بند رہنا ممکن نہ تھا۔ ۱۵۶۶ء کی پارلیمنٹ نے اس مطالبہ کو زیادہ حکمانہ طریقہ پر دوبارہ پیش کیا۔ وہ اس درخواست کے حقیقی خطرے کو سمجھتی تھی اور یہ احساس اس کے طبعی مطلق العنانی سے ملکہ ایک غضبناک جوش پیدا کر دینے کا باعث ہوا، عقد کر لینے کا تو اس نے اصرار کر لیا مگر جانشینی کے مسئلہ پر بحث کرنے کی اس نے قطعی حمانت کر دی ورنہ فوراً ہی دارالعوام میں کھڑے ہو کر کہا کہ ”آیا اس قسم کی حمانت پارلیمنٹ کی آزادی کے خلاف ہے یا نہیں۔“ اس سوال پر مباحثہ کا ہنگامہ گرم ہو گیا۔ ملکہ کا ایک تازہ حکمانہ پیغام یہ آیا کہ زیادہ بحث نہ کی جائے مگر اس حکم کا جواب یہ دیا گیا کہ اس معاملہ پر غور کرنے کی اجازت طلب کی گئی۔ الیزبتھ کی دور اندیشی نے اسے سمجھا دیا کہ اب قدم پیچھے ہٹانے کی ضرورت ہے اس نے

اعتراضاً یہ کہا کہ ”انہیں جو آزادی حاصل ہو چکی ہے اس پر وہ ذرا بھی اثر ڈالنا نہیں چاہتی“ اور بحث نہ کرنے کے متعلق ”حکم“ کے بجائے ”درخواست“ کا لفظ استعمال کر کے اس نے دارالعوام کو نرم کر دیا۔ اس شاندار رعایت نے ارکان دارالعوام کو مطیع کر دیا اور انہوں نے نہایت مسرت اور دلی دعاؤں اور شکر یہ کے ساتھ اس پیغام کو قبول کیا۔ مگر اس سے اس فتح کی اصلیت میں فرق نہیں آیا شاہی جدید“ کے شروع ہونے کے وقت سے بادشاہ اور دارالعوام کے درمیان کبھی اس قسم کی کشمکش نہیں ہوئی تھی اور اس کشمکش کا خاتمہ معناً شاہی شکست پر ہوا۔ یہ فتح ایک دوسرے دعویٰ کی تمہید تھی جو الیزبتھ کو اسی قدر ناگوار تھا، کیسا کا نظم و نسق اگرچہ فی الحقیقت پارلیمنٹ کے قوانین پر مبنی تھا مگر تمام شاہان یورپ کی طرح الیزبتھ کو بھی اصولاً یہ دعویٰ تھا کہ اس کا مذہبی تفوق ایک خالص شخصی طاقت ہے، اور اس کے طریق عمل میں پارلیمنٹ کیا مجلس شاہی تک کو کوئی دخل نہیں ہے لیکن ٹسٹ ایکٹ (قانون اختیار مذہبی)، کے ذریعہ سے کیتھولک مقررین کا اخراج اور طبقہ زمینداران میں بہ ہیئت مجموعی اصول پیورٹین کی ترقی کے باعث دارالعوام اور مجلس شاہی کا انداز یوماً فیوماً پروٹسٹنٹ کا سا ہوتا جاتا تھا، سب جانتے تھے کہ جس ”تفوق مذہبی“ کو اس شہود سے پارلیمنٹ کی مداخلت سے بچایا جاتا تھا خود وہ تفوق پارلیمنٹ ہی کے ایک قانون سے بادشاہ

زیر بحث آتے رہتے تھے، ملک کا تمام مذہبی نظم و نسق خود الیزبتھ کا استحقاق حکومت، سب پارلیمنٹ ہی کے قوانین پر مبنی تھا، اس کے ابتدائی عہد میں جب پارلیمنٹ نے کسی جانشین کے اعلان کرنے اور ملکہ کے عقد کر لینے کے لئے درخواست دی تو الیزبتھ نے پارلیمنٹ کو جھڑکی بتائی اور جواب سے پہلو ہتی کرتی رہی مگر ان معاملات سلطنت، میں دارالعوام کے دخل وہی کے حق سے انکار کرنا غیر ممکن تھا۔ جانشینی کا مسئلہ اس قدر اہم ہو گیا تھا کہ اس کا صرف الیزبتھ کی مجلس کے کمرے میں ۱۵۵۹ء بند رہنا ممکن نہ تھا۔ ۱۵۶۶ء کی پارلیمنٹ نے اس مطالبہ کو زیادہ حکمانہ طریقہ پر دوبارہ پیش کیا۔ وہ اس درخواست کے حقیقی خطرے کو سمجھتی تھی اور یہ احساس اس کے طبعی مطلق العنانی سے ملکہ ایک غضبناک جوش پیدا کر دینے کا باعث ہوا، عقد کر لینے کا تو اس نے اصرار کر لیا مگر جانشینی کے مسئلہ پر بحث کرنے کی اس نے قطعی حمانعت کر دی ورنہ فوراً ہی دارالعوام میں کھڑے ہو کر کہا کہ ”آیا اس قسم کی حمانعت پارلیمنٹ کی آزادی کے خلاف ہے یا نہیں۔“ اس سوال پر مباحثہ کا ہنگامہ گرم ہو گیا۔ ملکہ کا ایک تازہ حکمانہ پیغام یہ آیا کہ زیادہ بحث نہ کی جائے مگر اس حکم کا جواب یہ دیا گیا کہ اس معاملہ پر غور کرنے کی اجازت طلب کی گئی۔ الیزبتھ کی دور اندیشی نے اسے سمجھا دیا کہ اب قدم پیچھے ہٹانے کی ضرورت ہے اس نے

اختراضاً یہ کہا کہ ”انہیں جو آزادی حاصل ہو چکی ہے اس پر وہ ذرا بھی اثر ڈالنا نہیں چاہتی“ اور بحث نہ کرنے کے متعلق ”حکم“ کے بجائے ”درخواست“ کا لفظ استعمال کر کے اس نے دارالعوام کو نرم کر دیا۔ اس شاندار رعایت نے ارکان دارالعوام کو مطیع کر دیا اور انہوں نے نہایت مسرت اور دلی دعاؤں اور شکر یہ کے ساتھ اس پیغام کو قبول کیا۔ مگر اس سے اس فتح کی اصلیت میں فرق نہیں آیا شاہی جدید کے شروع ہونے کے وقت سے بادشاہ اور دارالعوام کے درمیان کبھی اس قسم کی کشمکش نہیں ہوئی تھی اور اس کشمکش کا خاتمہ معاً شاہی شکست پر ہوا۔ یہ فتح ایک دوسرے دعویٰ کی تمہید تھی جو الینر تھج کو اسی قدر ناگوار تھا، کلیسا کا نظم و نسق اگرچہ فی الحقیقت پارلیمنٹ کے قوانین پر مبنی تھا مگر تمام شاہان یوڈ کی طرح الینر تھج کو بھی اصولاً یہ دعویٰ تھا کہ اس کا مذہبی تفوق ایک خالص شخصی طاقت ہے، اور اس کے طریق عمل میں پارلیمنٹ کیا مجلس شاہی تک کو کوئی دخل نہیں ہے لیکن سٹ ایٹ (قانون اختیار مذہبی)، کے ذریعہ سے کیتھولک مقررین کا اخراج اور طبقہ زمینداران میں بہ ہیئت مجموعی اصول پیورٹین کی ترقی کے باعث دارالعوام اور مجلس شاہی کا انداز یوماً فیوماً پروٹسٹنٹ کا سا ہوتا جاتا تھا، سب جانتے تھے کہ جس ”تفوق مذہبی“ کو اس شہود سے پارلیمنٹ کی مداخلت سے بچایا جاتا تھا خود وہ تفوق پارلیمنٹ ہی کے ایک قانون سے بادشاہ

کو حاصل ہوا تھا۔ لیکن اس موقع پر ملک کو غلبہ حاصل تھا کیونکہ وہ اپنی رعایا کے دونوں فریق کی مذہبی قائم مقام تھی اور دارالعوام صرف ایک فریق کا قائم مقام تھا۔ ۱۵۷۱ء اس نے اپنے اس موقع سے دلیرانہ فائدہ اٹھایا۔ زیادہ آگے بڑھے ہوئے پریسٹنٹوں نے ”کتاب عبادت عامہ“ کی اصلاح کا ایک مسودہ پیش کیا تھا، اس نے حکماً اسے اپنے ہاتھ میں لے لیا اور رد کر رکھا۔ ہم دیکھ چکے ہیں کہ اس فریق کا سب سے زیادہ صاف گو شخص ونٹورٹھ، ٹاور میں بھیجا گیا تھا اور بعد کی ایک پارلیمنٹ میں اسپیکر (صدر پارلیمنٹ) کو صاف ممانعت کر دی گئی کہ کلیسا کی اصلاح اور دولت عامہ کے تغیر کے لئے کوئی مسودہ قانون قبول نہ کرے۔ لیکن ان رکاوٹوں کے باوجود اصلاح کی کوشش جاری رہی اور اگرچہ کلیسا کے ۱۵۹۳ء متعلق مسودات کو ملک نامنظور کرتی رہی اور دارالامرا نہیں خارج کرتا رہا مگر اس قسم کے مسودات ہر پارلیمنٹ میں پیش ہی ہوتے رہے۔ معاملات تجارت کے متعلق اختیارات شاہی پر حملہ کرنے کے لئے خوش قسمتی سے دارالعوام کو ایک اچھا موقع ہاتھ آگیا ”پروانگی“ اور ”اجاروں“ کی وجہ سے اندرونی و بیرونی تجارتوں میں وقتیں پیدا ہو رہی تھیں، ان کے متعلق جب شکائتیں ہوئیں تو اولاً وہ شاہی حکم سے روک دی گئیں کیونکہ اس حکم کے

بموجب یہ مسائل نہ تو دارالعوام کے حدود بحث میں داخل تھے اور نہ ان کی سمجھ میں آ سکتے تھے۔ جب بیس برس بعد اس معاملہ میں پھر حرکت پیدا ہوئی تو خزانہ کے ”نا جائز وصولی رقم کی شکایت پر“ ایک بڑے شخص نے سر اڈورڈ ہابی کو سختی کے ساتھ ڈانٹ بتائی مگر اس جھڑکی کے باوجود اس کا پیش کیا ہوا مسودہ دارالامرا میں بھیج دیا گیا اور الیزبتھ کے عہد کے ختم ہوتے ہوتے ان شکایتوں کی ترقی سے عام لوگوں میں جو غصہ پیدا ہو گیا تھا اس نے دارالعوام میں یہ قوت پیدا کر دی کہ وہ اس معاملہ میں قطعی کارروائی اختیار کرے۔ اجاروں کی منسوخی کے قانون کے متعلق وزرا کی مخالفت کچھ سود مند ثابت نہ ہوئی اور چار روز کے سخت مباحثہ کے بعد الیزبتھ کی معاملہ فہمی نے اسے سمجھا دیا کہ اب دب جانا ہی بہتر ہے۔ اس نے حسب معمول اپنی قابلیت سے کام لیا۔ اس خرابی کے واقع ہونے سے اب تک اپنی لاعلمی ظاہر کی اور دارالعوام کی مداخلت کے لئے ان کا شکریہ ادا کیا۔ اور جس قدر اجارے اس نے دیئے تھے سب کو ایک ضرب میں پاش پاش کر دیا۔

کو حاصل ہوا تھا۔ لیکن اس موقع پر ملکہ کو غلبہ حاصل تھا کیونکہ وہ اپنی رعایا کے دونوں فریق کی مذہبی قائم مقام تھی اور دارالعوام صرف ایک فریق کا قائم مقام تھا۔ ۱۵۷۱ء اس نے اپنے اس موقع سے دلیرانہ فائدہ اٹھایا۔ زیادہ آگے بڑھے ہوئے پروٹسٹنٹوں نے ”کتاب عبادت عامہ“ کی اصلاح کا ایک مسودہ پیش کیا تھا، اس نے حکماً اسے اپنے ہاتھ میں لے لیا اور روک رکھا۔ ہم دیکھ چکے ہیں کہ اس فریق کا سب سے زیادہ صاف گو شخص ونٹور تھ، ٹاور میں بھیج دیا گیا تھا اور بعد کی ایک پارلیمنٹ میں اسپیکر (صدر پارلیمنٹ) کو صاف ممانعت کر دی گئی کہ کلیسا کی اصلاح اور دولت عامہ کے تغیر کے لئے کوئی مسودہ قانون قبول نہ کرے۔ لیکن ان رکاوٹوں کے باوجود اصلاح کی کوشش جاری رہی اور اگرچہ کلیسا کے ۱۵۹۳ء متعلق مسودات کو ملکہ نا منظور کرتی رہی اور دارالامرا نہیں خارج کرتا رہا مگر اس قسم کے مسودات ہر پارلیمنٹ میں پیش ہی ہوتے رہے۔ معاملات تجارت کے متعلق اختیارات شاہی پر حملہ کرنے کے لئے خوش قسمتی سے دارالعوام کو ایک اچھا موقع ہاتھ آگیا ”پروانگی“ اور ”اجاروں“ کی وجہ سے اندرونی و بیرونی تجارتوں میں وقتی پیدا ہو رہی تھیں، ان کے متعلق جب شکایتیں ہوئیں تو اولاً وہ شاہی حکم سے روک دی گئیں کیونکہ اس حکم کے

بموجب یہ مسائل نہ تو دارالعوام کے حدود بحث میں داخل تھے اور نہ ان کی سمجھ میں آ سکتے تھے۔ جب بیس برس بعد اس معاملہ میں پھر حرکت پیدا ہوئی تو خزانہ کے ”نا جائز وصولی رقم کی شکایت پر“ ایک بڑے شخص نے سر اڈورڈ ہابی کو سختی کے ساتھ ڈانٹ بتائی مگر اس جھڑکی کے باوجود اس کا پیش کیا ہوا مسودہ دارالامرا میں بھیج دیا گیا اور الیزبتھ کے عہد کے ختم ہوتے ہوتے ان شکایتوں کی ترقی سے عام لوگوں میں جو غصہ پیدا ہو گیا تھا اس نے دارالعوام میں یہ قوت پیدا کر دی کہ وہ اس معاملہ میں قطعی کارروائی اختیار کرے۔ اجاروں کی منسوخی کے قانون کے متعلق وزرا کی مخالفت کچھ سودمند ثابت نہ ہوئی اور چار روز کے سخت مباحثہ کے بعد الیزبتھ کی معاملہ فہمی نے اسے سمجھا دیا کہ اب دب جانا ہی بہتر ہے۔ اس نے حسب معمول اپنی قابلیت سے کام لیا۔ اس خرابی کے واقع ہونے سے اب تک اپنی لاعلمی ظاہر کی اور دارالعوام کی مداخلت کے لئے ان کا شکریہ ادا کیا۔ اور جس قدر اجارے اس نے دیئے تھے سب کو ایک ضرب میں پاش پاش کر دیا۔

جسٹس

آرمیڈا

۱۵۸۸-۱۵۷۲

[اسناد۔ پیروان مذہب کیتھولک کی عام تاریخ ڈاؤ کی تصنیف میں دی گئی ہے۔ فادر مارس کی شائع کردہ کتاب۔ ہمارے کیتھولک آبا و اجداد کے مشکلات (The Troubles of our Catholic Forefathers) بھی دیکھنا چاہئے اور فرقہ جڑوٹ کے لئے مور کی کتاب تاریخ انجمنائے جڑوٹ (Historia Provinciae Anglieanae Societatis Jesu) بھی دیکھنا چاہئے۔ ان کتابوں کے ساتھ مسٹر سن کی سوانح عمری کمپین کا بھی اضافہ کرنا چاہئے۔]

دولت اور معاشرتی قوت کی جس حیرت انگیز ترقی کا ہم جدید اوپر ذکر کر چکے ہیں اس کے ساتھ ہی ساتھ قوم کے مذہبی اصول طور و طریق میں بھی نمایاں فرق پیدا ہو گیا تھا۔ ملک کی تخت نشینی کے وقت رعایائے ملک میں سے تین چوتھائی حصے کا مذہب کیتھولک تھا مگر یہ قدیمی طریق مذہب خاموشی کے ساتھ مٹا گیا اور ویسی ہی خاموشی کے ساتھ بالکل بے عزم و ارادہ پروٹسٹنٹ طریق رائج ہوتا گیا۔ اس کے بعد کے اختتام پر ملک کے جن حصوں میں قدیم عقیدہ اپنی سابقہ

قوت کے ساتھ قائم تھا وہ صرف شمال مغرب کے حصے تھے یہ حصے اس زمانے میں سلطنت بھر میں سب سے زیادہ مفلس اور سب سے زیادہ کم آباد تھے۔ اس میں شک نہیں کہ اس تغیر کا ایک بڑا سبب یہ بھی تھا کہ کیتھولک پادری جس قدر مرتے جاتے تھے ان کی جگہوں پر پروٹسٹنٹ مقرر ہوتے جاتے تھے۔ دیہات کے پُرانے پادریوں نے اگرچہ عبادت و عقائد کی ان مختلف شکلوں کو قبول کر لیا تھا جو "اصلاح" نے عائد کی تھیں مگر دل میں وہ اس کے خلاف ہی تھے۔ میری نے جو اڈورڈ کے تغیرات کو پلٹ دیا تھا اس لئے انہیں امید تھی کہ کوئی کیتھولک جانشین الیزبتھ کے تغیرات کو بھی پلٹ دے گا۔ اس اثنا میں وہ چھوٹے چھوٹے بجائے نیچے نیچے سفید چغے اور قدیم کتاب کے بجائے جدید کتاب کے استعمال کرنے پر بھی قانع ہو گئے تھے۔ لیکن اگرچہ وہ منبر پر کتب مواعظ کے پڑھنے پر مجبور تھے مگر ان کی تعلیم کے انداز میں کوئی فرق نہیں آیا تھا۔ انہیں لے یہ آسان تھا کہ نئی طرز عبادت پر وہ ایسی حقارت کا اظہار کریں کہ قدیم طرز کی عبادت کرنے والے اسے "زمانہ کرمس (میلاد مسیح) کا مکھیل سمجھ لیں مگر بیس برس کے زمانے میں یکے بعد دیگرے ان پادریوں کی جگہیں خالی ہوتی گئیں۔ ۱۵۷۹ء میں ملکہ نے اپنے میں اتنی قوت دیکھی کہ وہ پہلی بار یونیفارمی ایکٹ (قانون اتفاق) کے عام نفاذ کا حکم دے سکے۔ پارکمر اور دوسرے اساقف بہت سختی سے اس کی نگرانی کرتے تھے اور اس سے

ششم

آرمیڈا

۱۵۸۸-۱۵۷۲

(اسناد۔ پیروان مذہب کیتھولک کی عام تاریخ ڈاؤ کی تصنیف میں دی گئی ہے۔ فاورارس کی شائع کردہ کتاب۔ ہمارے کیتھولک آبا و اجداد کے مشکلات (The Troubles of our Catholic Forefathers) بھی دیکھنا چاہئے اور فرقہ جزوٹ کے لئے مور کی کتاب تاریخ انجمنائے جزوٹسٹ (Historia Provinciae Anglieanae Societatis Jesu) بھی دیکھنا چاہئے۔ ان کتابوں کے ساتھ مسٹرسن کی سوانح عمری کمپین کا بھی اضافہ کرنا چاہئے۔)

دولت اور معاشرتی قوت کی جس حیرت انگیز ترقی کا ہم جدید اوپر ذکر کر چکے ہیں اس کے ساتھ ہی ساتھ قوم کے مذہبی اصول طور و طریق میں بھی نمایاں فرق پیدا ہو گیا تھا۔ ملک کی تخت نشینی کے وقت رعایائے ملک میں سے تین چوتھائی حصے کا مذہب کیتھولک تھا مگر یہ قدیمی طریق مذہب خاموشی کے ساتھ مٹا گیا اور ویسی ہی خاموشی کے ساتھ بالکل بے عزم و ارادہ پروٹسٹنٹ طریق رائج ہوتا گیا۔ اسکے بعد کے اختتام پر ملک کے جن حصوں میں قدیم عقیدہ اپنی سابقہ

قوت کے ساتھ قائم تھا وہ صرف شمال مغرب کے حصے تھے یہ حصے اس زمانے میں سلطنت بھر میں سب سے زیادہ مجلس اور سب سے زیادہ کم آباد تھے۔ اس میں شک نہیں کہ اس تغیر کا ایک بڑا سبب یہ بھی تھا کہ کیتھولک پادری جس قدر مرتے جاتے تھے ان کی جگہوں پر پروٹسٹنٹ مقرر ہوتے جاتے تھے۔ دیہات کے پُرانے پادریوں نے اگرچہ عبادت و عقائد کی ان مختلف شکلوں کو قبول کر لیا تھا جو "اصلاح" نے عائد کی تھیں مگر دل میں وہ اس کے خلاف ہی تھے۔ میری نے جو اوورٹو کے تغیرات کو پلٹ دیا تھا اس لئے انہیں امید تھی کہ کوئی کیتھولک جانشین الیزبتھ کے تغیرات کو بھی پلٹ دے گا۔ اس اثنا میں وہ چھوٹے چھوٹے بجائے نیچے نیچے سفید چغے اور قدیم کتاب کے بجائے جدید کتاب کے استعمال کرنے پر بھی قانع ہو گئے تھے۔ لیکن اگرچہ وہ منبر پر کتب مواعظ کے پڑھنے پر مجبور تھے مگر ان کی تعلیم کے انداز میں کوئی فرق نہیں آیا تھا۔ انہیں لگتا تھا کہ یہ آسان تھا کہ نئی طرز عبادت پر وہ ایسی حقارت کا اظہار کریں کہ قدیم طرز کی عبادت کرنے والے اسے "زمانہ کرمس" (میلاد مسیح) کا کھیل سمجھ لیں مگر بیس برس کے زمانے میں یکے بعد دیگرے ان پادریوں کی جگہیں خالی ہوتی گئیں۔ ۱۵۷۹ء میں ملکہ نے اپنے میں اتنی قوت دیکھی کہ وہ پہلی بار یونیورسٹی ایبٹ (رقانون اتفاق) کے عام نفاذ کا حکم دے سکے۔ پارکمر اور دوسرے اساتذہ بہت سختی سے اس کی نگرانی کرتے تھے اور اس سے

یہ یقین ہو گیا تھا کہ مرنے والے پادریوں کی جگہ پر جو نئے پادری مقرر ہوتے ہیں وہ صرف ظاہری طور پر نہیں بلکہ دل سے اس نئے عقیدے سے اتفاق کریں گے دیہات کے بیشتر نئے پادری اپنے عقیدے اور تعلیم میں صرف پروٹسٹنٹ ہی نہیں تھے بلکہ اس معاملے میں ان کا جوش حد سے بڑھا ہوا تھا۔ منبروں پر وعظ کی بندش کی اب ضرورت نہیں رہی تھی یہ قید از خود رفع ہو گئی اور نوجوان پادریوں نے نہایت جوش و خروش کے ساتھ وعظ کہنا شروع کیا جس کے اثر سے نئی نسل کے خیالات بالکل اسی سانچے میں ڈھل گئے لیکن ان کے وعظ سے زیادہ ان کے اخلاق کا اثر پڑا۔ سہری کے عہد میں پادری زیادہ تر جاہل اور عیاش تھے اور اڈورڈ نیز الیزبتھ کے اوائل عہد میں حربیں پروٹسٹنٹ جن پادریوں کو مقرر کرتے تھے وہ اخلاق کے اعتبار سے اپنے کیتھولک رقیبوں سے بھی گئے گزرے تھے۔ لیکن پیہم مقتدایان اعظم کی مسلسل کوششوں نے آخر نتیجہ پیدا کیا۔ ان کوششوں میں انہیں اپنے وقت کے عام جوش ترقی و اخلاق کی سطح کی بلندی سے بھی مدد مل گئی تھی۔ چنانچہ الیزبتھ کے عہد کے آخر تک پادریوں کی اخلاقی کیفیت اور معاشرتی انداز بہت کچھ بدل گیا۔ پادریوں کے طبقے میں اب ہلکے سے عالم موجود تھے اور جن تبذل بیہودگیوں نے پادریوں کو عموماً ذلیل کر رکھا تھا وہ اب زیادہ تر دفع ہو گئی تھیں۔ کسی شہامت کرنے والے پیورٹن کے لئے یہ ممکن نہ تھا کہ الیزبتھ کے پادریوں

پر شرا بخواری اور بد اطواری کی ویسے ہی الزامات عائد کر سکے جن الزاموں سے پروٹسٹنٹ ہنری کے پادریوں کو بدنام کیا کرتے تھے۔ لیکن نئے پادریوں کے اس اقتدار میں انگریزوں کے خیالات کے نئے انقلاب کا اثر بھی بہت کچھ شامل تھا۔ نئے علم ادب کی ابتدائی نشوونما کی کیفیت ہم ابھی ابھی بیان کر چکے ہیں، اس کی انتہا یہ تھی کہ شکسپیر اور بیکن کے سے لوگ پیدا ہو گئے۔ ابتدائی مدارس سے طبقات متوسط اور دیہات کے شرفاء میں نئی معلومات اور ذہنی قوت پیدا ہو رہی تھی دارالعلوموں کا طور و طریق بھی ملکہ کے عہد کے ساتھ ہی ساتھ ساتھ بدلتا جاتا تھا اور اس کے انداز و اطوار کو عام قوم کا معیار سمجھنا نا مناسب ہوگا۔ اس عہد کے شروع میں آکسفورڈ پیروان پوپ کا بلجا و ماویٰ تھا اور اس کے بہترین طلبہ کیتھولک خانقاہوں کی تقویت کا باعث ہوتے تھے۔ مگر اختتام عہد تک دارالعلوم فرقہ پورٹین کا جولا شاہ بن گیا تھا، اور وہاں سب کے سب کاتون کے سخت ترین عقائد کے حامی تھے۔ اس میں شک نہیں کہ زمانے کے سیاسی حالات نے اس تحریک کی رفتار کو تیز کر دیا تھا۔ الیزبتھ کے دور حکمرانی میں انگریزوں کے دلوں میں جذبہ وفاداری یوماً فیوماً زور پکڑتا جاتا تھا اور حکم مغربی کی وجہ سے روم الیزبتھ کے دشمنوں میں سب سے مقدم سمجھا جانے لگا تھا۔ میری کے گرد و پیش جو سازشیں ہو رہی تھیں ان کا الزام پوپ پر لگایا جاتا تھا لوگ اس سے باخبر تھے کہ پوپ فرانس و اسپین پر زور دے رہا تھا کہ وہ اس زندق

سلطنت کو فتح کر لیں۔ بہت ہی جلد وہ وقت آیا کہ اس نے
 آرمیڈا کو دعائے برکت دی اس لئے اب اپنے مذہبی عقائد
 کو قائم رکھ کر اپنی ملکہ کی وفاداری اور اپنے ملک کی خیر خواہی
 ہر کیتھولک کے لئے روز بروز دشوار ہوتی جاتی تھی۔ عام
 لوگوں پر عقل و رائے کی بہ نسبت جذبات کا اثر زیادہ پڑتا
 ہے وہ آہستہ آہستہ ان لوگوں کی جانب ڈھلتے جاتے ہیں جنہیں
 حب الوطنی، ظلم کے برخلاف آزادی، اور اسپین کے مقابلے میں
 انگلستان کی حمایت کا جوش موجزن تھا، انہیں اس سے
 بحث نہیں تھی کہ ان لوگوں کا مذہبی خیال کیا تھا رودبار کے
 دوسری جانب کیتھولکوں کو جو کامیابیاں حاصل ہو رہی تھیں اس
 سے مذہبی خیال کی اس خاموشانہ رفتار میں اور تیزی پیدا
 ہوتی جاتی تھی۔ الوا کی خونریزیوں اور عید سنت بارتھولومو کے
 روز پیرس کے قتل عام کی ہستناک کیفیتیں میری کے زمانے کی ۱۵۷۲
 خونریزیوں کی یاد تازہ کر رہی تھیں۔ اس وار و گیر کے زمانے میں
 جان فاکس، انگلستان سے بھاگ گیا تھا۔ واپس آکر اس نے
 دوسرے ممالک کے پریسٹنٹوں کی مصیبتوں کو نہایت ہی درو آمیز
 طور پر بیان کیا۔ اس کی تصنیف ”کتاب شہداء“ شاہی
 حکم سے تمام گرجوں میں رکھ دی گئی کہ عام طور پر پڑھی جائے
 یہ کتاب گرجوں تک محدود نہیں رہی بلکہ ہر انگریز کے گھر کی
 الماری پر پہنچ گئی۔ عقائد اصلاح کے قبول کرنے میں شہروں
 کے تاجر سب پر سبقت لے گئے تھے مگر جب براعظم کے پناہ گزیں

انگلستان میں آکر دکانوں اور بازاروں میں اپنی مصیبتوں کے قصے سنانے لگے تو ان تاجروں کا یہ نیا عقیدہ جوش جنوں کی حد تک پہنچ گیا۔ فلینڈرز کے مزار ہا جلاوطنوں نے سنک پورٹز میں پناہ لی انٹورپ کے ایک ہتالی سوداگر لندن کے نئے اسپینج میں نظر آتے تھے اور فرانسیسی ہوگناٹ کے ایک گرجا کے لئے کلیسائے کینٹبری کے حدود میں جگہ دی گئی یہ گرجا اب تک قائم ہے۔

درنگاہی اپنے مذہبی طرز عمل میں الیریتجہ زیادہ تر وقت پر پادری اعتماد کرتی تھی اور ہم دیکھ چکے ہیں کہ وقت اس کے اس اعتماد کو حق بجانب ثابت کر رہا تھا۔ عقیدے اور عبادت دونوں میں اس کا بین بین طریقہ، پرانے پادریوں کے مرنے پر ان کے بجائے پروٹسٹنٹ پادریوں کا خاموشی کے ساتھ مقرر کرتے جانا، علیحدگی اختیار کرنے والوں کو کم از کم سلطنت کے مسئلہ مذہب سے اتفاق اور سلطنت کی مقررہ عبادت کی شرکت پر جبراً نے کے ذریعے سے مجبور کروینا ایسا طرز عمل تھا جس سے آہستہ آہستہ انگلستان ایک نئے مذہب کے رنگ میں آتا جاتا تھا۔ اسمیں بھی شک نہیں کہ جن اخلاقی اثرات کا بیان ہو چکا ہے ان سے بھی اس میں بڑی مدد ملی، لیکن مذہب کیتھولک کا زوال بجائے خود کیتھولکوں میں ایک نئے جوش کے پیدا کردینے کا نہایت محرک بن گیا۔ بادشاہوں کی امداد سے ناامید ہو کر

انہوں نے اب اس ارتداد سے جان توڑ مقابلے کے لئے خود کمر ہمت باندھی۔ ڈاکٹر ایلن ایک عالم شخص تھا اور قانون اتفاق کا حلف نہ اٹھانے کی وجہ سے آکسفورڈ سے نکال دیا گیا تھا۔ اس نے اپنی پیش بینی سے یہ سمجھ لیا تھا کہ ان قیسیموں کے مرنے کا کیا نتیجہ ہونے والا ہے جو میری کے عہد سلطنت کے ہیں پس ان کی جگہوں کے پُر کرنے کے لئے اس نے بمقام ڈوئے ایک درسگاہ قائم کی۔ کیتھولک امرا نے دل کھول کر اس نئے کالج کی مدد کی اور آکسفورڈ اور انگلستان کے ابتدائی مدارس کے فراریوں نے طلبہ کی ایک بڑی تعداد مہیا کر دی۔ اس کا نتیجہ یہ ہوا کہ اس درسگاہ کے تعلیم یافتہ قیس بہت جلد انگلستان کے سواحل پر اترنے لگے۔ ابتدا میں اگرچہ ان کی تعداد کم تھی مگر ان کی موجودگی کا فوری اثر یہ ہوا کہ کیتھولک امرا جو بتدریج انگریزی کلیسا کی طرف مائل ہوتے جاتے تھے وہ اس ارادے سے رُک گئے۔ نیز نتیجہ کے لئے کوئی رکاوٹ اس سے زیادہ تکلیف دہ نہیں ہو سکتی تھی اور خطرے کے اندیشے سے اس کی اس نفرت میں اور زیادتی ہو گئی۔ فرمان معزولی کو اس نے پوپ کی طرف سے اعلان جنگ قرار دے دیا تھا اور اس کا ان ڈوئے کے قیسیموں کو پوپ کا جاسوس سمجھنا ایک گونہ حق بجانب تھا۔ اس کے اوائل عہد میں کیتھولک ظلم و تشدد سے سوقت کے بہ نسبت زیادہ محفوظ تھے۔ اس کی کچھ وجہ تو یہ تھی کہ جو

امرا بطور جسٹس آف دی پیس (ناظران امن) کے کام کرتے تھے وہ کیتھولکوں سے ہمدردی رکھتے تھے اور اس معاملے میں اعراض سے کام لیتے تھے لیکن زیادہ باعث یہ تھا کہ خود الیزبتھ مذہب کی طرف سے بے پروا تھی۔ جب ٹسٹ ایکٹ (قانون اختیار) نافذ ہوا تو یہ اختیارات پروٹسٹنٹ کے ہاتھ میں آ گئے۔ اور الیزبتھ بے پروائی سے شک اور شک سے تحریف کی طرف جس قدر قدم بڑھاتی گئی اسی قدر وہ اپنے گرد و پیش کے تعصب کی روک تھام کم کرتی گئی۔ اپنے ایک سفر زیارت کے دوران میں وہ یوسٹن ہال میں ٹھہری تھی اور وہاں سے چلتے وقت صاحب خانہ یعنی نوجوان رگنڈ کی مہانداری کا شکریہ ادا کیا اور اسے موقع دیا کہ اس کے ہاتھ کا بوسہ دے سکے۔ مگر اس کے گرجا میں نہ حاضر ہونے کے سبب سے لارڈ چیمبرلین (ناظر تشریفات) نے حتمی و قطعی طور پر یہ سمجھ کر کہ رگنڈ خارج از ملت ہو چکا ہے اسے اپنے سامنے طلب کر کے دریافت کیا کہ اسے کیونکر یہ جرأت ہوئی کہ وہ ملکہ کے حضور میں آئے وہ تو ایک معمولی عیسائی شخص کے ساتھ رہنے کے بھی قابل نہیں بلکہ مناسب یہ ہے کہ اس کے پاؤں شکنجے میں کس دئے جائیں۔ یہ کہہ کر اس نے فوراً ہی یہ حکم دیا کہ وہ دربار سے نکل جائے اور مجلس شاہی کے حکم کا انتظار کرے۔ مجلس شاہی کا حکم یہ ہوا کہ وہ نارویج کے قید خانے میں رکھا جائے۔ اس کے علاوہ سات اور خوش قسمت

مغزین کو ان کے گھروں ہی میں مقید رہنے کا حکم دیا گیا۔
 ملک کی اس شدید و تحریف سے تمام قوم میں ایک اضطراب
 برپا ہو گیا۔ ڈوے کے آئے ہوئے چند قسیوں کی تعداد بڑھکر
 پوپ کے جاسوسوں کی ایک فوج بن گئی جو اسی غرض سے
 بھیجی گئی تھی کہ تمام ملک میں غداری و بغاوت کا تخم بویں
 قانون اختیار کی وجہ سے صرف دارالامرا میں چند کیتھولک
 رہ گئے تھے ورنہ کل ارکان پارلیمنٹ پروٹسٹنٹ ہی تھے پس
 جب اس نئے خطرے کے اسناد کے لئے پارلیمنٹ طلب
 کی گئی تو اس نے ان قسیوں کے ملک میں آنے اور
 ان کے ٹھہرانے کو غداری قرار دے دیا۔

یہ قانون محض بے کار کی دھمکی نہیں تھا۔ کارڈنال میں ایک فرقہ جڑوٹ کے
 نوجوان قسین کتھبرٹ میں گرفتار ہوا اور اس کے پاس سے پوپ لوگوں کا
 فرمان مغرولی برآمد ہوا، اسے پھانسی دیدی گئی۔ اس سے صاف ملک میں انا-
 ظاہر ہو گیا کہ الیزبتھ اس کشمکش میں کیسی خطرناک صورت اختیار
 کیا چاہتی تھی۔ درحقیقت اس سے یہ بہت بعید تھا کہ وہ محض
 مذہبی غرض سے کسی قسم کا جبر و تشدد کرے۔ اسے اس امر پر
 ناز تھا کہ لوگوں کے ایمان و عقیدے سے وہ کوئی سروکار
 نہیں رکھتی۔ سیکس نے سرکاری طور پر اس کے طرز عمل کی
 حمایت میں جہاں یہ ظاہر کیا کہ طریق عبادت کی آزادی مذہبی
 انضباط کے متافی ہے، وہیں اس نے علی رؤس الاشہاد یہ بھی
 اعلان کر دیا کہ رعایائے انگلستان کے افراد کو اپنے مذہبی

رانے و خیال کے متعلق کامل آزادی حاصل ہے۔ اس وقت کے لوگوں کی نظروں میں یہ امر علانیہ تشدد سے بھی زیادہ آزار دہ معلوم ہوتا ہے کہ ہر ایک کیتھولک پادری کو باغی اور ہر قسم کی کیتھولک عبادت کو خلاف وفاداری قرار دیا جائے مگر درحقیقت مذہبی رواداری کا پہلا مرحلہ اسی وقت طے ہوا ہے جب ملکہ نے اپنے اصول باز پرس کو خالصتہً سیاسی بنیاد پر قرار دیا۔ الیزبتھ کو اگر تشدد سے کام لینے والا کہا جائے تو بھی انگلستان میں وہی پہلی حکمران ہے جس نے مذہبی دار و گیر کے الزام کو اپنی حکومت کے لئے باعثِ ذلت سمجھا۔ اس سے بھی انکار نہیں ہو سکتا کہ ان نئے مبلغین کی ذات سے واقعی سیاسی خطرے کا اندیشہ تھا۔ ایلن ایک بے صبر سازشی تھا اور اس کی درسگاہ کے قسبیوں کا کام یہی تھا کہ فتح انگلستان کے لئے پوپ کی ایک نئی تجویز میں مدد دیں۔ ان درسگاہوں کے قسبیوں کی کوششوں کے ساتھ اب فرقہ جڑوٹ کے مبلغین کی کوششیں بھی شامل ہو گئی تھیں ڈوئے کے آکسفورڈ کے فراریوں میں سے چند منتخب اشخاص فرقہ جڑوٹ میں شریک ہو گئے تھے۔ یہ فرقہ روم کی مرضی و احکام کی کورانہ تقلید کرنے میں پہلے ہی مشہور ہو چکا تھا۔ ان میں سے دو جو سب میں زیادہ فصیح البیان شخص تھے انگلستان میں جڑوٹ کے کاموں کے لئے سرگروہ منتخب کئے گئے۔ ایک ان میں سے کیمپین (سابق فیلو (رفیق) سنٹ جان کالج) اور دوسرا پارسنٹر

رسابق رفیق بلبل کالج تھا۔ کچھ زمانے تک انکی کامیابی نہایت حیرت انگیز معلوم ہوتی تھی۔ کمپین کی تقریروں کے سنتے کا شوق لوگوں میں اس درجہ بڑھا ہوا تھا کہ باوجود حکومت کے امتناعات کے اس نے اسمتھ فیلڈ میں ایک بڑے مجمع کے سامنے تقریر کی اور اسکے پوشیدہ رکھنے کی ذرا بھی فکر نہیں کی گئی۔ یہ مبلغین لندن سے نکل کر افسرانِ فوج یا خادموں کے بھیس میں تمام اضلاع میں پھرتے تھے۔ بعض وقت یہاں تک کرتے تھے کہ انگلستان کے پادریوں کا لباس اختیار کر لیتے تھے یہ لوگ جہاں کہیں جاتے تھے وہاں کیتھولک اُمرا کا جوش تازہ ہو جاتا تھا۔ ان گشت کرنے والے مبلغین نے جن اُمرا کو قدیم عہدے پر ہموار کر لیا تھا ان کا سرفہرست خود سیسل کا داماد اور اُمرا انگلستان میں سب سے زیادہ مغرور امیر لارڈ آکسفورڈ تھا۔

الیزبتھ کے مصالحت کے کام کو خراب کر دینے میں فرقہ جڑوٹ کے پروٹسٹانٹ لوگوں کو جس قدر کامیابی ہوئی اس کا عام اظہار اس طرح ہوا کہ انگریزی کلیسا کی عبادت میں نہ شریک رہنے والوں کی تعداد بڑھنے لگی لیکن فی الواقع خطرہ اس قدر نہیں تھا جس قدر فرقہ پروٹسٹانٹ اور پارلیمنٹ کا اضطراب بڑھا ہوا تھا۔ مبلغین کا یہ مختصر سا گروہ عام خیال میں جڑوٹ کی ایک خفیہ فوج بن گیا تھا اور اس خیالی فوج کے حملہ کا مقابلہ اس طرح کیا گیا کہ جہاں تک ہو سکا حکومت نے ان قسیبوں کی گرفتاری اور ان کی آزار رسانی میں کوئی دقیقہ اٹھا

نہیں رکھا۔ منحرف قیدی خانوں میں ڈال دئے گئے اور تمام ملک کے با اثر کیتھولکوں پر نگرانی قائم ہو گئی۔ گھروں کے اندر بھی کیتھولک طریق عبادت کی قانوناً ممانعت ہو گئی۔ کلیسا سے علیحدگی اختیار کرنے والوں کا جرمانہ بیس پاؤنڈ تک بڑھا دیا گیا۔ اور ۱۵۸۱ ایک قانون بنایا گیا کہ ”جو لوگ رعایا کو اس کی وفاداری سے باز رکھنے کے لئے کسی قسم کے اختیار کا ادعا کریں گے یا کسی کو رومن مذہب میں شامل کرنے کی کوشش کریں گے اور وہ لوگ بھی جو آئندہ اپنے کو وفاداری سے مستثنیٰ سمجھیں گے یا پوپ سے موافقت رکھیں گے وہ سب غداری کے مجرم قرار دئے جائیں گے۔“ اس قانون کے وسیع اختیارات شاہی کو الیزبتھ نے جس طرح استعمال کیا، اس میں نہ صرف بجائے خود ایک خصوصیت ہے بلکہ اس کی اہمیت اس وجہ سے اور بھی زیادہ ہو گئی ہے کہ اس سے کم سے کم اصولاً وہ طرز عمل معین ہو گئی جس پر اس کے جانشین سو برس سے زائد تک جے رہے۔ اس قانون کی رو سے عام لوگوں پر بہت ہی کم مقدمات قائم ہوئے اور عام لوگوں میں سے پچاسنی تو ایک شخص کو بھی نہیں دی گئی۔ کیتھولک اُمرا کے خلاف جو کچھ ہوا وہ بھی صرف اسی قدر کہ عام عبادت میں شریک نہ ہونے پر ان سے جرمانہ وصول ہوتا رہا۔ البتہ اس جرمانے کی سختی میں وقتاً فوقتاً کمی بیشی ہوتی رہی۔ قتل کی سزا صرف پادریوں تک محدود رہی اور الیزبتھ کے عہد میں یہ کام

اس بے رحمی سے ہوا کہ مذہب کیتھولک کے دوبارہ عروج کرنے کا وہم و گمان تک باقی نہ رہا۔ تعاقب کرنے والے اور جاسوس ہر ایک جزوٹ کے پیچھے لگے رہتے تھے اور اُن کو خفیہ مقامات سے نکال نکال کر غول در غول ٹاور میں بھیج دیتے تھے۔ یہ تعاقب اس سرگرمی سے ہوا تھا کہ پارٹیز کو مجبور ہو کر دوبار کے پار بھاگنا پڑا اور کیمپین گرفتار ہو کر مجرم غداری عدالت کے روبرو پیش ہوا۔ جس وقت وہ بحالت گرفتاری لندن کی سڑکوں پر سے گزر رہا تھا تو ایک ابنوہ کثیر جمع ہو گیا اور اس پر آوازے کسے جانے لگے۔ اس کے اس عذر سے کہ ”صرف ہمارا مذہب ہمارا جرم ہے“ جج بھی متاثر ہو گئے مگر جب اخراج از ملت اور بحکم پوپ ملکہ کی مغزولی کی نسبت اس سے سوال کیا گیا تو اس نے پہلو بچانا چاہا۔ اس فرقہ جزوٹ کے وعظ کا سیاسی خطرہ ظاہر ہو گیا۔ کیمپین کی موت اس کے گروہ کے فنا کر دینے کے لئے ایک مستقل و ظالمانہ کوشش کی تمہید تھی۔ اگر ہم اس وقت کے کیتھولکوں کے اندازے کو صحیح سمجھیں تو معلوم ہوتا ہے کہ آئندہ کے بیس برس میں دو سو پادری قتل کئے گئے اور اس سے بھی زیادہ تعداد غلیظ قید خانوں کے بنجار میں مر گئی۔ اس بے درد جوش و خروش نے روما سے مصالحت کو روک دیا۔ لیکن اس کے ساتھ ہی ان پادریوں نے جو کام انجام دے دیا تھا اس کا اثر نہ مٹ سکا۔ الیزبتھ کو اعتماد تھا کہ چپے چپے دباؤ ڈالنے

اور رفق و مائت کے برتاؤ سے اس کی رعایا میں پھر مذہبی اتحاد قائم ہو جائے گا مگر اب یہ خیال باطل ہو گیا قومی خطرے کے ہر نازک موقع پر کیتھولک پادریوں کے قید و قتل کی وجہ سے انگلستان کے کیتھولک اپنے مذہبی پیشواؤں سے محروم ہو گئے تھے۔ اس کا نتیجہ یہ ہوا کہ وہ قومی کلیسا سے اس طرح منقطع ہو گئے کہ ان کی شرکت کی طرف سے بالکل مایوسی ہو گئی۔ اور اس سے اُس زمانے کے اس ترقی پذیر خیال میں ایک نیا جوش پیدا ہو گیا جن نے آخر کار انگلستان کو اس بات کے تسلیم کرنے پر مجبور کر دیا کہ ہر شخص اپنے عقیدے اور اپنے طریق عبادت دونوں میں آزاد ہے۔ میری کے وقت میں جو کام مذہب پروٹسٹنٹ نے انجام دیا تھا، اب الیزبتھ کے وقت میں وہی کام مذہب کیتھولک انجام دے رہا تھا۔ شخصی مذہب کا احساس قومی ہوتا جاتا تھا۔ جو لوگ بادشاہوں کی طاقت کے سامنے کانپتے تھے اب وہ خود شاہی طاقت سے بڑھی ہوئی طاقت کا اظہار کر رہے تھے اس سے ہیبت شاہی کا وہ طلسم ٹوٹتا جاتا تھا جس نے لوگوں کو مبہوت کر رکھا تھا جس مذہبی جوش اور سیاسی آزادی کو کیتھولک پادریوں کی قید اور پروٹسٹنٹ کی سرگرمی سے تقویت حاصل ہو رہی تھی اس نے بادشاہ کی قوت کو ناقابل مقابلہ سمجھنا ترک کر دیا تھا۔

لیکن اس ہولناک مذہبی کشمکش کے ساتھ لوگ یہ محسوس کر رہے تھے کہ ایک اس سے بھی زیادہ ہولناک سیاسی کشمکش اسکے بعد

الیزبتھ اور

فلپ

ہونے والی ہے۔ سمندر پر فلپ کی فوجوں کی ہیبت چھائی ہوئی تھی اور معلوم ہوتا تھا کہ خانہ جنگی کے وحشت ناک مصائب کے ساتھ غیر ملکی حملہ کی مصیبتوں کا بھی اضافہ ہو جائے گا۔ اس وقت اسپین کی سلطنت تمام یورپ میں سب سے زیادہ قوی سلطنت تھی۔ کولمبس کی دریافتوں نے اسے مغرب کی نئی دنیا کا مالک بنا دیا اور کورٹیسز و پزارو کے فتوحات نے مکسیکو اور پیرو کو لوٹکر اس کا خزانہ بھردیا تھا۔ اس کے تجارتی جہازات مالک امریکہ کی کثیر المنفعت پیداوار وہاں کا سونا، جواہرات، کچی چاندی، وغیرہ قادیہ کے بندرگاہ میں لارہے تھے اس نئی دنیا کے ساتھ قدیم دنیا کے سب سے زیادہ خوش سواد و متمول حصے بھی شاہ اسپین کے ممالک میں داخل تھے۔ وہ اطالیہ کے سب سے زیادہ متمول اور سب سے زیادہ زر خیز اضلاع نیپلز اور ملان کا مالک تھا۔ ندرلینڈز کے تجارتی صوبے فلینڈرز، جیسا صنعت و حرفت سے بھرا ہوا ملک اور اس وقت کی تمام دنیا کی تجارت کا مرکز انیٹورپ سب اسی کے قبضے میں تھے۔ اس کی وطن کی سلطنت اگرچہ ایک غریب سلطنت تھی مگر اسی سلطنت سے اسے ایسے جری و جانباز سپاہی ملے آئے کہ زوال شاہی روم کے بعد دنیا نے ایسے سپاہی نہیں دیکھے تھے۔ اسپین کی پیدل سپاہ کی شہرت اسی وقت سے بڑھ رہی تھی جب سے اس نے میدان ریونتا میں فرانسیسی سواروں کے حملے کو الٹ دیا تھا۔ اسپین کے سپہ سالار جس طرح

اپنی بے رحمی و ظلم و تعدی میں اپنا ہمسر نہیں رکھتے تھے اس طرح ان کی فوجی قابلیت میں بھی کوئی ان کا مقابل نہیں تھا۔ یہ تمام عظیم الشان طاقت ایک شخص واحد کے ہاتھ میں مجتمع ہو گئی تھی۔ فلپ کی خدمت میں اگرچہ نہایت قابل تدبیر اور چالاک سیاستدان موجود تھے مگر وہ خود ہی اپنی سلطنت کا سب کام انجام دیتا تھا۔ اس کے کمرے میں کاغذوں کا انبار لگا رہتا تھا اور اپنے طولانی زمانہ حکمرانی میں وہ ہمیشہ ایک محتر کی طرح شان روز محنت کرتا رہا۔ وہ اس کا روادار نہیں تھا کہ کوئی کام اس کی نظر سے گزرے بغیر رہ جائے یا بغیر اس کے صریح حکم کے کوئی کام انجام پائے۔ وہ اس امر پر نازاں تھا کہ اپنے وسیع ممالک کے ایک ایک گوشے پر وہ براہ راست حکمرانی کرتا تھا۔ اسی غیر متزلزل قوت کے پورا کرنے کا خیال تھا جسکی وجہ سے اس نے یہ کیا کہ جس طرح اس کے باپ نے کاسٹیل کی آزادی کو پامال کر دیا تھا اسی طرح اس نے آراگون کی آزادی کو فنا کر دیا اور آلا کو روانہ کیا کہ وہ ندرلینڈز کی آئینی آزادی کو اپنے قدموں کے نیچے روند ڈالے۔ اس کا تعصب بھی قدم بقدم اس کے اس متائے حکمرانی کے ساتھ تھا۔ اسپین اور اطالیہ میں انجیونزیشن (عدالت استیصال ارتداد) کا دور دورہ تھا اور فلینڈرز کو آگ اور تلوار کے ذریعے سے ارتداد سے پاک کیا جا رہا تھا۔ اس مہیب طاقت کا سایہ بھیانک طور پر تمام یورپ پر پڑ رہا تھا۔ سیاسی آزادی کے نئے احساس کے نند

نیا مذہب پروٹسٹنٹ فلپ کو اپنا اصلی دشمن سمجھتا تھا اگرچہ
 حائل کچھ نہ تھا مگر درحقیقت کولنی ای اور ہوگناٹ خاندان گیز
 سے زیادہ اسپین کے خلاف جدوجہد کر رہے تھے۔ ولیم (آرچ)،
 مذہبی و ملکی آزادی کے لئے اسپین ہی سے نبرد آزما تھا۔ اسپین ہی
 نے بہت جلد جرمنی کو جنگ سی سالہ کی تباہی میں پھنسا دیا
 اور عام دنیا کے کیتھولکوں کو بیس برس تک اسپین ہی سے
 بیکار یہ توقع رہی کہ وہ انگلستان کے ارتداد کو مٹا دے گا
 فلپ کے مداخل اگرچہ بہت وسیع تھے، مگر حرص طاقت اور
 مذہب کی وجہ سے وہ جن وسیع تر تجاویز کی ہوس میں
 پڑ گیا تھا اس کے باعث سے ہمیشہ اس کی تمام آمدنی خرچ
 ہوتی رہتی تھی ان اخراجات کثیرہ کا ایک سبب اس کے ممالک
 کی وسیع تقسیم بھی تھی۔ اٹلی کی کمزور سلطنتوں کو دھمکاتے رہنا،
 بحیرہ روم پر حاوی رہنا، جرمنی میں اپنے اثر کا قائم رکھنا، فرانس
 میں مذہب کیتھولک کی مدد کرنا، فلینڈرز کے ارتداد کو پائمال
 کرنا، ایک آرمیڈا ترکوں کے خلاف اور دوسرا الیزبتھ کے خلاف
 بھیجنا ایسے زبردست مقاصد تھے کہ شاہ اسپین کی طاقت کو
 بھی تھکا دینے کے لئے کافی تھے۔ لیکن الیزبتھ اور فلپ میں
 جو مناقشہ مدت سے جاری تھا اس کی کامیابی کی نسبت الیزبتھ
 کو فلپ کے خزانے کے خالی ہو جانے پر اس قدر اعتماد نہیں
 تھا جس قدر فلپ کے افتاد مزاج سے اسے اپنی کامیابی کی
 توقع تھی۔ فلپ کی طبیعت میں آہستہ روی و احتیاط کمزوری کی

حد تک بڑھی ہوئی تھی، وہ ہمیشہ تاخیر، تردد، دور انداز کار خطرات کی پیش بندی، بعید توقعات کے انتظار کی وجہ سے نقصان اٹھایا کیا۔ اس کی رقیب اپنی تخت نشینی کے وقت سے اس کے مزاج کی اس سستی و تذبذب سے کام لے رہی تھی۔ ان دونوں کی سیاسی جد و جہد بالکل ویسی ہی تھی جیسے اسپین کے بھاری جہازات اور ان کے لوٹنے والی سبک کشتیوں کی جنگ۔ الیزبتھ کی پھرتی اس کے فوری تغیرات، اس کی دروغ گوئی، اس کی چرہ اسرار باتیں، اگرچہ فلپ کو دھوکا دینے میں کامیاب نہ ہوئیں مگر اسے حیرانی و تردد میں ضرور ڈال دیا، سازش کے اس تمام تاریک زمانے میں ان کے تعلقات کی واقعی روش بالکل صاف و سیدھی تھی۔ الیزبتھ کے ابتدائی زمانے میں فرانس، اسپین کا مد مقابل تھا اور الیزبتھ کا کام صرف یہ تھا کہ ان دونوں رقیبوں کو ایک دوسرے سے لڑاتی رہے، میری اسٹوارٹ کو واقعی مدد دینے میں اس نے فرانس کو صرف اس دھکی سے روک دیا کہ اسپین کے ساتھ اتحاد کر لے گی۔ دوسری طرف فرانس کے اتحاد کا خوف دلا کر فلپ کو اس امر پر رضامند کر دیا کہ اسکے ارتماد سے چشم پوشی کرے اور انگلستان کے کیتھولکوں کی بغاوتوں کو روکے رکھے، لیکن آخر کار جب مدتوں کا رُکا ہوا مذہبی طوفان چل نکلا تو یورپ کا سیاسی نقشہ بالکل ہی بدل گیا۔ الو کے ظلم و طمع سے مایوس ہو کر فلینڈرز نے بغاوت کر دی اور قسمت سے عجیب و غریب تغیرات کے بعد یورپ میں ”صوبیات متحدہ“ کی

جمہوریہ قائم ہوگئی۔ فرانس کے ہیوگیناٹ سرگروہوں نے اس سے سیاسی کام لیا، چارلس نہم کے اوپر سے کیتھرین (میڈیسی) کا اثر اٹھا دیا اور اس کے توازن مذہبی کے طرز عمل کو برطرف کر کے مغرب میں فرانس کو مذہب پروٹسٹنٹ کا سرگروہ بنا دیا۔ کولینیائی نے چارلس پر یہ زور ڈالا کہ وہ اسپین سے جنگ شروع کروے اور یہ وعدہ کیا کہ ندرلینڈز کے حملے کی حالت میں ہیوگیناٹ اس کی معاونت کریں گے، چارلس نے اس مشورے کو قبول کر لیا۔ فرانس کی مٹناؤں کے پورا ہونے کے لئے اسے صاف تر موقع کبھی پیش نہیں آیا تھا مگر کیتھرین کا خیال یہ تھا کہ فرانس میں مذہب پروٹسٹنٹ اور اس کے ساتھ آزادی نے اگر جڑ پکڑ لی تو شاہی کا خاتمہ ہو جائے گا۔ اس لئے وہ سمہتن خاندان گیز کی طرفدار ہوگئی اور عید سنٹ بارتھولومیو کے دن پروٹسٹنٹ کے قتل عام میں ان کی معاون بن کر انہیں ظفریابی کا یقین دلایا۔ اگرچہ منافرت مذہبی کا مدت کا چھایا ہوا ابر زور شور کے ساتھ برس پڑا تھا مگر الیزبتھ کو اپنی چالاکی سے یہ توقع تھی کہ وہ اس طوفان سے صاف بچ سکے گی۔ دیوانہ خانہ جنگی نے فرانس کا شیرازہ اتر کر دیا تھا اور اسپین سے مقابلہ کرنے کے لئے ندرلینڈ بالکل تنہا رہ گیا تھا۔ شہزادہ آرنج کی جانبازانہ جدوجہد نے رعایائے انگلستان کے دلوں میں کیسا ہی جوش کیوں نہ پیدا کر دیا ہو مگر الیزبتھ پر اسکا ذرا بھی اثر نہیں پڑا اور اس نے ایک لمحے کے لئے بھی

اپنی خود غرضی کو ترک نہیں کیا۔ وہ ندرلینڈز کی بغاوت کو صرف سمجھتی تھی کہ اس سے اسپین کے منہ میں لگام لگی ہوئی ہے اور شعلہ جنگ انگلستان کے دروازے تک نہ پہنچے گا، اس کشمکش کے تاریک ترین وقت میں بھی جبکہ ہاشٹنائے ہالینڈ و نرلینڈ الوآ نے تمام ملک پر دوبارہ قبضہ کر لیا تھا اور خود ولیم (آرچ) بھی نا امید ہو گیا تھا ملک نے پوری قوت اس میں صرف کی کہ ولیم کو فرانس سے مدد نہ ملے۔ الیزبتھ یا اسکے مدبرین میں سے کسی کو یہ گمان تک نہیں تھا کہ یہ صوبے آخر تک فلپ کے مقابلے میں ثابت قدم رہیں گے، ان کا خیال یہ تھا کہ اس کشمکش کا نتیجہ یہ ہوگا کہ یا تو ندرلینڈز بالکل ہی مطیع ہو جائے گا یا فرانس کی مدد کے عوض وہ فرانس کے ہاتھ ہک جائے گا، اور ان دونوں صورتوں میں ملک کے ایک نہ ایک دشمن کو تقویت حاصل ہو جائیگی بس اسی کے روکنے پر وہ تلی ہوئی تھی۔ اس نے اس خطرے سے بچنے کی یہ صورت سوچی تھی کہ ان صوبجات کو مجبور کرے کہ وہ اسپین کے شرائط قبول کریں یعنی ان کے آئینی اختیارات اس شرط سے واپس کر دے جائیں کہ وہ کلیسا کے مطیع ہو جائیں۔ صلح اگر اس بنا پر ہو جاتی تو اس سے نہ صرف یہ ہوتا کہ جنگ کی وجہ سے انگلستان کی تجارت کو جو نقصان پہنچ رہا تھا وہ رفع ہو جاتا بلکہ ندرلینڈز اسپین کے خلافت بدستور ایک حبیب آلہ بنا رہتا۔

اس صلح سے صوبجات کو آزادی ضرور حاصل ہو جاتی مگر طریق کیتھولک کی جدید اطاعت سے جو مذہبی صورت پیش آتی، اس کے سمجھنے سے الیزبتھ بالکل قاصر تھی۔ اس کی سمجھ میں نہیں آتا تھا کہ کیوں ولیم ساکسٹ (خاموش) اپنے عقیدے کے نہ ترک کرنے پر اس قدر مصر ہے اور کیوں فلپ کو اس عقیدے کے ترک کروانے پر اس قدر متعصبانہ اصرار ہے۔ اسے اپنا عاجل نفع اسی میں نظر آتا تھا کہ فلپ ہر وقت اسی تردد میں رہے کہ کہیں انگلستان، فلینڈرز کی ملک پر آمادہ ہو جائے جس سے اس کی کامیابی کی تمام امیدیں خاک میں مل جائیں۔ بنجیال ملکہ، فلپ کے اس تردد سے انگلستان کو اطمینان حاصل رہتا۔ اگر انگلستان میں بغاوت کو کامیابی حاصل ہوگئی ہوتی تو فلپ دوسروں کی محنت کا فائدہ اٹھانے کے لئے تیار تھا اور ملکہ کی گرفتاری یا قتل کی سازشوں پر کوئی اعتراض نہیں کرتا۔ اس امید مودوم میں پڑنے کی وہ ہمت نہیں رکھتا تھا کہ ملکہ اپنے تخت پر مستحکم ہو اور وہ انگلستان پر حملہ کر دے۔ چنانچہ انگلستان کے کیتھولکوں کی فریادیاپوپ کے دباؤ سے اس وقت تک یہ نہوسکا تھا کہ شاہ اسپین، الیزبتھ سے جنگ کرنے پر آمادہ ہو جائے۔

بہر نوع معاملات اب ارباب سیاست و مدبرین کے قابو سمندری کے سے نکلے جا رہے تھے اور ان کی طرز عمل سے نقطل کا کئے

جو ایک طویل زمانہ چل ہو گیا تھا، وہ قومی و سیاسی جذبات کی ٹکر سے عنقریب ٹوٹا چاہتا تھا، ابنائے کیتھولک کا روز افزوں مذہبی جوش، فلپ کے احتیاط و تدبیر کو توڑ رہا تھا۔ دوسری طرف انگلستان اپنی ملکہ کی غیر جانبداری کو دلیری کے ساتھ پس پشت ڈال کر اس جنگ کی طرف بڑھ رہا تھا جسے وہ لابد و لازمی سمجھتا تھا۔ عام رائے یوں فیوضاً زیادہ دلیرانہ اور قطعی انداز اختیار کرتی جاتی تھی۔ ملکہ بھی اسے اچھی طرح محسوس کرتی تھی۔ فلینڈرز کی جانباً جدوجہد میں اس نے بے پروائی کا اظہار کیا مگر قوم کے عام جوش سے اس کی تلافی ہو گئی۔ فلینڈرز کے فراریوں کو سنک پورٹرز میں پناہ ملتی۔ لندن کے تاجر انیسٹورپ کے جلاوطن تاجروں کا خیر مقدم کرتے، جس وقت کہ الیزبتھ شہزادہ آرچ کو ذرا ذرا کر کے خفیہ طور پر مدد دے رہی تھی اسی زمانے میں لندن کے سوداگروں نے اپنی جیب خاص سے اسے پانچ ملین کی رقم بھیج دی یہ رقم تاج کی ایک برس کی تحصیل کے برابر تھی۔ اہل ہالینڈ کی مدد کے لئے لوگ اپنی خوشی سے خفیہ طور پر رودبار کے پار جاتے رہتے تھے یہاں تک کہ ابتدائے جنگ میں پانسو انگریزوں کی جو جماعت وہاں تھی وہ بڑھکر پانچ ہزار کا ایک دستہ بن گئی اور اسی کی پامروی نے ایک نہایت ہی نازک موقع پر جنگ کا پانسہ پلٹ دیا۔ ہالینڈ کے چھوٹے چھوٹے

جہاز انگلستان کے بندرگاہوں میں پناہ لیتے تھے اور انگریزی جہاز ہالینڈ کا جھنڈا بلند کر کے اسپین کے سوداگروں پر حملہ کرتے تھے۔ بہترین سرداران فوج اور سپاہی ہالینڈ کی لڑائیوں سے واپس آکر الوا کی ستمگاریوں کی داستان سناتے تھے اور تجارتی جہازات کے لوگ ان انگریزی ملاحوں کے قصے بیان کرتے تھے جو اسپین اور نئی دنیا میں گرفتار ہو کر عدالت مذہبی کی مصیبتوں میں پڑے گھلا کرتے تھے یا آگ میں جلا دیے جاتے تھے۔ ان حالات کے سننے سے پروٹسٹنٹ کا جوش برابر بڑھتا جاتا تھا اور اس جوش عام کی پائیدار رو میں الیزبتھ کی حکمت عملی کچھ حقیقت نہیں رکھتی تھی۔ جب اس نے اپنے عقد کی ایک آخری سازش سے فلپ کو روکنا چاہا تو انگلستان میں یک بیک ایسا عام جوش پیدا ہو گیا کہ ملکہ اس کا مقابلہ نہ کر سکی کیونکہ ایک کینٹھولک حکماں یعنی کیتھرن (میڈیسی) کے چھوٹے بیٹے ڈیوک آئرلینڈ سے عقد کی تجویز کی گئی تھی، لوگ کیتھرن سے متنفر تھے اور اندیشہ تھا کہ ایک کینٹھولک بادشاہ انگلستان پر حاوی ہو جاوے گا الیزبتھ اگر صلح کا عزم مصمم رکھتی تھی تو انگلستان ۱۵۸۱ جنگ پر تلا ہوا تھا۔ الیزبتھ کے ابتدائے عہد سے انگلستان میں ایک نئی جرأت آگئی تھی، اس زمانے

میں صرف سیسل اور ملکہ اس قوت کو محسوس کرتے تھے ورنہ یورپ کے تمام مدبرین فلپ کے مشورے کے نہ ماننے کو ملکہ کی دیوانگی قرار دیتے تھے۔ ملکہ کی خود اعتمادی و جرأت کا اثر تمام قوم میں دائر و سائر ہو گیا تھا۔ جنوبی ساحل کے جہاز راں ایک مدت سے بطور خود ایک طرح کی قزاقانہ جنگ جاری کئے ہوئے تھے۔ الیزبتھ کی تخت نشینی کے چار ہی برس بعد تمام رووبار ان جہاز راںوں سے بھر گیا تھا جنہیں ”سمندر کے کتے“ کہتے تھے۔ یہ لوگ شہزادہ کونڈے اور سپوگنیاٹ سرداروں کے اجازت نامے لیکر سفر کرتے تھے اور نہ دربار فرانس کی شکایتوں کی پرواہ کرتے اور نہ خود الیزبتھ کی روک تھام کو خاطر میں لاتے تھے۔ الیزبتھ کی کوششوں کو اس وجہ سے ناکامی ہوئی کہ ساحل کا ایک ایک شخص اس معاملے میں چشم پوشی سے کام لے رہا تھا، خود عمال شاہی اس لوٹ سے نفع اٹھاتے اور اس کے روکنے میں اغماض کرتے تھے اور مغرب کے امرا تو بدل و جان ان سرفروشنوں کے معاون و مددگار تھے۔ تمام ملک کی تنہا تھی کہ اسپین سے جنگ ہو اور پروٹسٹنٹ تو کھلم کھلا کیتھولک سے جنگ کے متمنی تھے، ان یورشوں

نے اس جنگ کے لئے راستہ صاف کر دیا۔ نوجوان انگریز سمندر پار جاکر کونڈے یا ہنری والی نوآر کی ملازمت میں داخل ہو جاتے تھے۔ ندرلینڈز کی جنگ کے باعث سیکڑوں پروٹسٹنٹ میدان جنگ میں پہنچ گئے تھے۔ فرانس کی جنگ کے متعلق ہو جانے کا نتیجہ صرف یہ ہوا کہ یہ ”سمندر کے کتے“ جزائر امریکہ میں پہنچ گئے پوپ نے اپنے حکم سے نئی دینا اسپین کو عطا کی تھی اور فلپ نے اس ملک کے سمندروں میں کسی پروٹسٹنٹ کے جانے کے متعلق ہر طرح کی دھمکی دے رکھی تھی مگر ان باتوں سے ان انگریز جہاز رانوں پر مطلق اثر نہیں پڑتا تھا۔ ان کے تجارتی جہازوں کے گرفتار ہو جانے اور ملاحوں کی عدالت مذہبی کے قید خانوں میں ڈال دئے جانے کا بھی کوئی نتیجہ نہیں نکلتا تھا۔ اس تجارت کا نفع اس قدر تھا کہ ان خطرات کی پوری طرح تلافی ہو جاتی تھی اور فلپ کے تعصب کا جواب ویسے ہی بے رحمی و تعصب سے دیا جاتا تھا۔ یہ ”سمندر کے کتے“ جس طرح جان بازی کا جوہر دکھاتے تھے اسی طرح بیورٹین عقیدے میں بھی نہایت سخت تھے۔ کیتھولک کی نئی دنیا کی اجارہ داری کو ٹوڑنا، اسپنیوں کو ہلاک کرنا، حبشیوں کا فروخت کرنا، سونا بھرے ہوئے جہازوں کا غارت کرنا، ان لوگوں کے خیانتیں

۱۵۷۷ء ”برگزیدگان خدا“ کے لئے ایک مقبول فعل تھا فرینس ڈریک فرینس کا نام اسپینی امریکہ کے خوف و دہشت کا باعث ہو گیا تھا۔ ڈریک ڈریک میں دلیری کے ساتھ ہی طریق پروٹسٹنٹ کا جوش بھی جنون کی حد تک پہنچ گیا تھا۔ اس نے بحر الکاہل میں جانے کا ارادہ کیا۔ جہاں اس وقت تک کوئی انگریزی جہاز کبھی داخل نہیں ہوا تھا اور جانبازوں کی ایک مختصر جماعت کو ہمراہ لیکر وہ جنوبی سمندروں کی طرف روانہ ہو گیا جس جہاز میں اس نے یہ سفر اختیار کیا تھا وہ روبرار کے معمولی دو مستول والے جہازوں کے برابر تھا اس کے ہمراہی کے چند جہازات اس سے بھی چھوٹے تھے۔ یہ چھوٹے جہازات تو طوفان و خطرات سفر میں تباہ ہو گئے مگر ڈریک اپنے ایک جہاز اور اسی آدمیوں کے ساتھ دلیرانہ آگے بڑھتا گیا، اور آبنائے میکسین سے گزر کر چلی اور پیرو کے غیر محفوظ ساحل پر پہنچ گیا اور اپنے جہاز کو پیٹوسی کے سونے کے ذرات اور بچی چاندی، موتی، زعفران، ہیرے سے بھر لیا، یہی چیزیں اسپین کے بڑے بڑے جہازوں کے ذریعہ سے سال میں ایک بار لیما سے قاوس کو جاتی تھیں۔ اس سے قبل کبھی کسی انگریزی جہاز کا یہاں گزر نہیں ہوا تھا۔ یہ لوٹ یابنج لاکھ پونڈ سے زیادہ مالیت کی تھی۔ یہ دلیر و جانباز شخص اس تمام مال غنیمت کو لئے ہوئے بے خوف و خطر جزائر مولکا کو روانہ ہو گیا اور اس امید سے گزر کر کرہ ارض کا

پورا چکر کرتا ہوا بندرگاہ پٹی متھ میں آکر پھر لنگر انداز ہوا۔
 ڈریک کا یہ دلیرانہ سفر ایک افسانہ معلوم ہوتا تھا، میری
 اس کے ساتھ ہی اس کی لوٹ کی مقدار بھی نہایت اسٹوارٹ
 ہی کثیر تھی، اس سے انگلستان میں عام طور پر ایک کا انتقال
 جوش پیدا ہو گیا تھا۔ اس کی واپسی پر الیزبتھ نے
 جس طرح اس کا خیر مقدم کیا اسے فلپ نے اپنی سخت
 ہتک سمجھی جس کا ازالہ صرف جنگ سے ہو سکتا تھا۔
 فلپ کی جانب سے تلافی کے متعلق جس قدر مطالبات ہوئے
 الیزبتھ نے ان پر مطلق اعتناء نہ کیا، لامحالہ باوجود اپنی طبعی
 سستی کے فلپ آخر جوش میں آگیا۔ ڈریک کے حوالہ کر دینے
 کی درخواست کا جواب الیزبتھ نے یہ دیا تھا کہ اس
 قزاق کو نائٹ بنا دیا اور اس نے جو جواہرات نذر کئے
 تھے انہیں اپنے تاج میں جگہ دی۔ یلندوزا نے لکھا
 ہے کہ جب اسپینی سفیر نے یہ دھمکی دی کہ معاملات
 کا تصفیہ توپ سے ہونے کی نوبت آجائے گی تو
 ملکہ نے بغیر اس کے کہ اسکی آواز میں کچھ تغیر آئے
 اس طرح معمولی طور سے جواب دیا گویا وہ کوئی قصہ
 کہہ رہی ہے کہ اگر وہ اس قسم کی دھمکی کے الفاظ استعمال
 کرے گا تو قید خانہ میں ڈال دیا جائے گا، چونکہ
 ندر لینڈز میں اب بھی بغاوت موجود تھی اور فرانس اس
 امر کا متمنی تھا کہ الیزبتھ سے اتحاد کر کے ان صعوبیات پر

قبضہ کر لے اس لئے باوجود توہین کے ملکہ کو یہ یقین نہ تھا کہ فلپ اس کے ساتھ مخالفت پر آمادہ ہو گا۔ مگر اپنے نفس کی اس ذلت اور تمام کیتھولکوں کے اس الزام نے کہ وہ شہیدوں کے خون کا بدلہ لینے میں خود غرضی و سستی سے کام لے رہا ہے، آخر شاہ اسپین کو آمادہ پیکار کر دیا۔ ۱۵۸۴ء اور فتح انگلستان کے لئے جس آرمیڈا کی تیاری کا ارادہ تھا اس کے جہازات کا اجتماع دریائے ٹیگس میں ہونا شروع ہو گیا۔ پھر بھی اس نفرت اور جنون مذہبی کے باوجود اس کی طرز عمل سالت و صامت تھی۔ پرتگال کے فتح کر لینے سے اس کی قوت قریب قریب دوئی ہو گئی تھی۔ ۱۵۸۰ء پرتگال ہی کا ایک بیڑا تھا جو اس کا مد مقابل تھا اب وہ بھی اس کے قبضہ میں آ گیا۔ پرتگال کی نو آبادیوں پر قابض ہو کر وہ بحر اوقیانوس اور بحیرہ روم کی طرح بکھر رہا اور بحر الکاہل پر بھی اپنے غلبہ کا دعوے دار بن گیا تھا۔ اور اس نے انگریزوں اور مرتدوں کو نہ صرف مغرب کی نئی دنیا سے محروم کر دیا تھا بلکہ مشرق کی نفع بخش تجارت سے بھی انہیں روک دیا تھا۔ ندرلینڈز اور فرانس دونوں جگہ تمام حالات بظاہر فلپ کی تجاویز کے موافق معلوم ہوتے تھے۔ پارما کے تحت میں اس کی فوجیں برابر ندرلینڈز میں بڑھتی جاتی تھیں اور ولیم (آرنج) کے قتل ہو جانے سے اس کی باغی رعایا پر بہت ہلک ضرب

لگ گئی تھی۔ اس کے ساتھ ہی فرانس کی مداخلت کا خطرہ بھی بالکل جاتا رہا تھا۔ کیونکہ ڈیوک آئرش کی موت کی وجہ سے ہنری والی نوآر و سرگروہ فریق ہیوگیناٹ وارث تخت ہو گیا تھا۔ ۱۵۸۴ ایک پروٹسٹنٹ بادشاہ کے تحت میں نئے مذہب کا سر اٹھانا لازمی تھا اور اس فروغ ارتداد کو روکنے کے لئے خاندان گیز اور کیتھولکوں نے فوراً ہتھیار اٹھائے۔ لیکن انہوں نے جو اتحاد مقدس قائم کیا تھا اس کا انحصار تمام تر فلپ کی مدد پر تھا، اور جب تک وہ انہیں آدمی اور روپیہ دیتا جاتا تھا اسے فرانس کی طرف سے بالکل اطمینان تھا۔ عین اس وقت میں پارما نے انیٹورپ پر قبضہ کر کے شاندار کامیابی حاصل کی۔ ایک دلیرانہ مقاومت کے بعد اس مقام کے سقوط سے الیزبتھ کو بھی مجبور ہونا پڑا کہ اگر وہ اس سردار کو برقرار رکھنا چاہتی ہے۔ جس نے جنگ کو انگلستان کے دروازے سے باہر روک رکھا تھا، تو وہ اس وقت عملی کارروائی اختیار کرے۔ لارڈ لیسٹر نہایت عجلت کے ساتھ آٹھ ہزار آدمیوں کے ہمراہ سواحل فلیٹڈرز کی طرف روانہ کیا گیا۔ اس سے بھی زیادہ دلیرانہ جواب یہ دیا گیا کہ فرینس ڈریک کو پچیس جہازوں کے ایک بیڑے کے ساتھ اسپین کے سمندر میں روانہ ہونے کی اجازت دیدی گئی۔ ڈریک نے اس سفر میں مسلسل کامیابی حاصل کیں۔ انکیوزیشن (عدالت استیصال ارتداد) نے انگریز ملاحوں پر جو ظلم کئے تھے اس کا بدلہ یوں ہو گیا کہ سنٹ ڈومنگو اور قرطاجنہ کے شہر جلا ڈالے گئے۔ کیوبا اور فلوریڈا کے

۱۵۸۶ سواحل لوٹ لئے گئے۔ اور اگرچہ سونا لیجانے والا بیڑہ ڈریک کے ہاتھ سے بچ گیا پھر بھی وہ بہت کثیر مال غنیمت لیکر پھرا۔ لیکن لیسٹر کی فوجوں نے کچھ نہ کیا، زرفین میں ایک خفیف سی جنگ ہوئی اور اس میں بھی نقصان اسی فوج کو ہوا، اور اسی جنگ میں سڈنی مارا گیا۔ اس فوج کے بھروسہ پر الیزبتھ نے یہ کوشش کی کہ فلپ اور ریاستہائے ندرلینڈز میں صلح ہو جائے مگر یہ کوشش کارگر نہ ہوئی۔ اس اثنا میں خود انگلستان میں اس کے گرد و پیش خطرات کا ہجوم ہوتا گیا۔ کیتھولک مذہبی داروگیر سے عاجز آئے تھے، ملک کے اندر بغاوت کا امکان نہیں تھا۔ بیرون ملک سے نجات حاصل نہیں ہو سکتی، اس عالم مایوسی میں وہ بالکل دیوانے ہو گئے اور ان میں سے زیادہ جوشیلے لوگ ملک کے قتل کرنے کی تجویزوں کو گوش قبول سے سننے لگے۔ ولیم (آرنج) کے قتل سے اس تجویز نے اور ہی خطرناک صورت پیدا کر لی تھی۔ سمرویل ایک مذہبی مجنون تھا، وہ اپنے خنجر سے ملک کے قتل کرنے کے لئے، لندن کو روانہ ہوا اور روانگی سے پہلے ”نان مقدس“ حاصل کی اس کے گرفتار ہو جانے سے لامحالہ سخت کارروائی اختیار کرنا پڑی۔ کیتھولک شرفاء و امرا کی گرفتاریاں عمل میں آنے لگیں، اور انہوں نے راہ فرار اختیار کی صرف انراف کورٹ (مدرسہ ہائے قانون) میں چند کیتھولک رہ گئے تھے وہ سب کے سب سختی کے ساتھ وہاں سے خارج کئے گئے اور پادری پھر گروہ درگروہ قتل ہونے

گئے۔ دارالعوام کے ایک رکن پیری پر دجو ملکہ کے خانگی ملازموں میں بھی شامل رہ چکا تھا، اسی جرم میں مقدمہ قائم ہونے اور اس کے قتل کئے جانے سے عام اضطراب پیدا ہو گیا۔ پارلیمنٹ خوف و وفاداری کے جذبات کے ساتھ مجتمع ہوئی، فرقہ جزدوٹ کے تمام لوگ اور ورسگا ہی قیس قتل کی تہدید کے ساتھ ملک سے نکال دئے گئے۔ ملکہ کی حفاظت کے خیال سے ایک قانون یہ منظور ہوا کہ جانشینی کا کوئی وعویدار جو رعایا کو بغاوت پر یا ملکہ کی ذات کو نقصان پہنچانے پر ابھارے گا وہ ہمیشہ کے لئے وراثت تخت کے ناقابل قرار دیدیا جائیگا۔ اس تہدید کا مقصود میری اسٹوارٹ تھی۔ اتنی مدت دراز کی قید، فلپ یا اسکاٹ لینڈ کو اپنی مدد پر آمادہ نہ کر سکنے کی ناکامی انگلستان کے کیتھولکوں کی بغاوت اور جزدوٹ کی سازشوں کی ابتری سے تنگ آکر میری اطاعت پر آمادہ ہو گئی تھی اس نے الزبتھ کو لکھا کہ ”مجھے یہاں سے چلے جانے دو کہ میں اس جزیرے سے نکل کر کسی تنہا جگہ میں عزلت نشین ہو کر مرنے کی تیاری کروں۔ اس کو منظور کرلو اور میں اپنے ہر قسم کے حقوق سے دست برداری کے لئے آمادہ ہوں“ مگر یہ فریاد بیکار رہی اور اس کی اس مایوسی سے الزبتھ کے لئے اور زیادہ خطرناک سازشوں کے نئے نئے اندیشے پیدا ہو گئے ۱۵۸۶

اتھوئی بینگٹن اور نوجوان کیتھولکوں کے ایک گروہ کے ارادے سے میری واقف تھی اور اس نے اسے پسند کیا

تھا کہ وہ لوگ ملکہ کو مار ڈالیں، اس گروہ کے لوگ زیادہ تر خود ملکہ کے خانگی ملازمین میں شامل تھے، مگر اس سازش اور اس کی منظوری دونوں کے حالات والسنگم کے قبضے میں آگئے اور میری کے خطوط کی گرفتاری سے اس کا جرم ثابت ہو گیا۔ باوجود میری کے اعتراض کے امرا کی ایک کمیشن نے بطور جج کے فاتہرنگے کیسل میں نشست کی اور ان کے میری کو مجرم قرار دینے سے حسب قانون بالا تحت کے متعلق اس کے تمام حقوق زائل ہو گئے۔ اس کے اثبات جرم کی خبر سے لندن کی سڑکوں پر جا بجا خوشی میں آگ روشن ہوئی اور ایک گرجے کی آواز پر دوسرے گرجے کا گھنٹہ بجنے لگا، مگر باوجود اس کے کہ پارلیمنٹ نے میری کے قتل کی درخواست کی اور مجلس شاہی نے بھی اس پر زور دیا پھر بھی الیزبتھ اس کے قتل سے جھجکتی رہی۔ لیکن اب عام رائے کے زور کے سامنے کسی کی پیش نہیں چلتی تھی اور تمام قوم کی متفقہ آواز سے مجبور ہو کر الیزبتھ کو بادل ناخواستہ میری کے قتل سے اتفاق کرنا پڑا۔ اس نے حکم پر دستخط کر کے کاغذ زمین پر پھینک دیا اور مجلس شاہی نے اس کے قتل کی ذمہ داری اپنے اوپر لے لی۔ قصر فاتہرنگے کے ہال میں پھانسی نصب کی گئی اور میری نے جس بیباکی سے زندگی بسر کی تھی اسی بیباکی سے اس نے پھانسی پر جان دی۔ اس نے اپنی خادمہ عورتوں سے کہا کہ ”روڈمٹ میں تمہارے لئے اپنی زبان دے چکی ہوں۔“

اس نے طویل کو حکم دیا کہ ”میرے دوستوں سے کہہ دینا کہ میں ایک اچھے کیتھولک کی طرح جان دے رہی ہوں۔“ میری کے قتل ہوتے ہی الیزبتھ غضبناک طور پر ان امیدوارانہذا کی طرف پلٹی جنہوں نے اسے اس کام پر مجبور کیا تھا۔ سیسل (جو اب لارڈ برکے ہو گیا تھا) کچھ دنوں تک معتبوب رہا۔ اور ڈیولین (جو حکم قتل کو مجلس شاہی میں لے گیا تھا) ٹاور میں قید کر دیا گیا تاکہ ملکہ کی حکمت عملی کے برباد کرنے کا مزہ چکھے، درحقیقت میری اسٹوارٹ کے انتقال سے فلپ کے رستے سے آخری مشکل ہٹ گئی تھی اور انگلستان کے فرقہ کیتھولک کی تفریق باہمی رفع ہو گئی کیتھولک مذہب کے پیروں میں نسباً فلپ سب سے قریب تر وارث تھا اس لئے میری نے اپنے حقوق تاج و صیۃ اسی کی طرف منتقل کر دئے تھے۔ اور اسی وقت سے اس کے (میری کے) طرفداروں کی امیدیں اسپین کی کامیابی سے وابستہ ہو گئی تھیں۔ عملی کارروائی اختیار کرنے کے لئے فلپ پر اب کسی قسم کے اثر ڈالنے کی ضرورت نہیں تھی ڈریک کی کامیابیوں نے اسے یہ سبق دیدیا تھا کہ نئی دنیا پر اپنے تسلط کو محفوظ رکھنے کے لئے انگلستان کا فتح کر لیتا ضروری ہے۔ نیز فلیمنڈرز میں انگریزی فوج کی موجودگی سے اسے یہ یقین ہو گیا تھا کہ ان صوبوں کے قابو میں لانے کے لئے مقدم انگلستان کا فتح کرنا ہے۔ پس اس بڑی مہم کے خیال سے

فلینڈرز میں پارما کی کارروائیاں ملتوی کر دی گئیں۔ ٹیگس میں تین برس سے جو بیڑہ اکٹھا ہو رہا تھا اس کیلئے جہازات اور ہر قسم کی ضروریات اسپین کے ایک ایک بندرگاہ سے جمع کی گئیں۔ فرانس میں "لیگ" کی صورت معاملات زیر و زبر ہو رہی تھی۔ بس اسی اندیشہ نے فلپ کو روک رکھا تھا کہ فرانس جوابی حملہ نہ کر بیٹھے۔ مگر تیاری آرمیڈا کی خبر نے ڈریک کو پھر میدان عمل میں آنے پر مجبور کر دیا۔ وہ تیس چھوٹی کشتیاں لیکر روانہ ہوا، بندرگاہ قاوس میں ذخیرے کے جہازات اور بحروں کو جلا دیا، قلعہ ہائے فیرو کو تباہ کر دیا اور خود آرمیڈا پر بھی حملہ کر دیتا مگر صرف وطن کے احکام نے اسے روک دیا مگر قلعہ (Corunna) کو تاراج کر کے ڈریک نے (بقول خود) "شاہ اسپین کی ڈاڑھی جھلس ڈالی" نیز تجھ نے اس دلیرانہ حملے سے صلح کی گفت و شنود کا کام لینا چاہا مگر اسپین کے غرور کو سخت ٹھیس لگ چکی تھی۔ اوصر معاہدہ صلح کے مراحل ابتدائی وریش ہی تھے، اوصر پارمانے آئندہ حملے کے لئے سترہ ہزار آدمی جمع کر لئے اور ڈنکرک میں باربرداری کے لئے ہموار سطح کی کشتیوں کا ایک بیڑہ تیار کر کے بے صبری کے ساتھ آرمیڈا کا انتظار کرنے لگا تاکہ اس کی حفاظت میں وہ رودبار کو عبور کر جائے مگر ڈریک کے حملے، آرمیڈا کے ادل اسیر البحر کے انتقال اور موسم سرما کے طوفان نے اس بیڑے کی روانگی میں تاخیر پیدا کر دی

فرانس کے خوف نے اور بھی اسے روک رکھا لیکن موسم بہار میں فلپ کو اس صبر و انتظار کا صلہ مل گیا۔ لیگ کو کامیابی حاصل ہو گئی اور شاہ فرانس اس کے ہاتھ میں ہو گیا۔ آرمیڈا فوراً ہی لیسین سے روانہ ہوا مگر روانگی کے ساتھ ہی خلیج بسکے کے طوفان نے اس کے جہازات کو منتشر کر دیا اور اسے فرول میں پناہ لینا پڑی۔ آخر الامر ۱۹ جولائی کو آرمیڈا ۱۵۸۸ کے بادبان راس لٹرڈ سے دکھائی دئے اور بلندیوں کی آگ نے تمام ساحل انگلستان کو خطرے سے آگاہ کر دیا۔ انگلستان اس خبر کے سننے کیلئے تیار تھا، لیٹر کے تحت میں بمقام لمبری ایک فوج جمع ہو رہی تھی۔ صوبجات وسطی کی محافظ فوج نے لندن کو اپنا مرکز بنایا تھا اور جنوب مشرق کی محافظ فوجیں اپنے اپنے سواحل پر مقابلے کے لئے تیار تھیں۔ پارا اپنی تجویز کے مطابق کتنا ہی قبل انگلستان میں کیوں نہ داخل ہو گیا ہوتا، تو یہی وہ یہی دیکھتا کہ اس کی فوج سے ایک قوی تر فوج اس کے لندن کے راستہ میں حائل ہے اور اس فوج میں وہ لوگ بھی شامل ہیں جنہوں نے اس کی بہترین پیدل فوج سے فلیمنڈرز میں برابر کا مقابلہ کیا تھا۔ اس نے اپنے بادشاہ کو اس امر سے متنبہ کر دیا اور لکھا تھا کہ ”وہاں اترنے کے بعد مجھے مسلسل لڑائیاں لڑنا پڑیں گی۔ زخم و بیماری سے آدمیوں کا نقصان برداشت کرنا ہوگا، سلسلہ آمد و رفت کے کھلا رکھنے کے لئے عقب میں متعدد

دستے رکھنا پڑیں گے ، اور تھوڑے ہی دنوں میں میری فوج اس قدر کمزور ہو جائے گی کہ وہ دشمن کے مقابلہ میں آگے بڑھ سکے گی اور مرتدوں اور حضور والا کے دوسرے دشمنوں کو مداخلت کا موقع مل جائیگا ۔ ان تمام نقصانات کے ساتھ ہی ایسی اہم دشواریاں بھی پیش آ سکتی ہیں جن کا تدارک مجھ سے شاید نہ ہو سکے ، اگر واقعی پارما انگلستان میں آ بھی جاتا تو بھی اسپین کی کامیابی کی حقیقی توقع صرف کیتھولکوں کی بغاوت سے ہو سکتی تھی لیکن اس نازک موقع پر انگلستان کے کیتھولکوں کا جوش حب الوطنی مذہبی جنون سے زیادہ قوی ثابت ہوا ، کیتھولک امرائے اپنے جہازات ڈریک اور لارڈ ہاورڈ کے جہازات کے ساتھ شامل کر دئے اور کیتھولک زمیندار اپنے مستاجرین کو لئے ہوئے ٹلبری میں جمع ہو گئے ، لیکن انگلستان میں اترنے کے لئے ہر حال میں ضروری تھا کہ رودبار پر قابو حاصل کیا جائے اور رودبار میں ایک بیڑہ مقابلے کے لئے تیار تھا ۔ جب آرمیڈا ایک وسیع ہلال کی شکل میں پلی متھ کے سامنے سے گزرتا ہوا آگے بڑھا تاکہ بمقام کیلے پارما سے مل جائے تو لارڈ ہاورڈ (اننگھم) کے تحت میں جہازات کا بیڑا خلیج سے نکل کر ہوا کے ساتھ ساتھ اس کے پیچھے لگ گیا ۔ تعداد میں ان دونوں متخاصم طاقتوں کو ایک دوسرے سے کوئی نسبت نہ تھی ، آرمیڈا کے ایک سو انچاس جہازوں کے مقابلے میں انگریزی جہازوں

کی تعداد صرف اسی تھی۔ وزن و جسامت کے لحاظ سے یہ متناسب اور بھی غیر معمولی ہو گیا تھا، انگریزی جہازوں میں سے پچاس جہاز جن میں امیر البحر کے جہازات اور رضا کار کشتیاں سب شامل تھیں، موجودہ زمانے کے تفریحی جہازوں سے بڑے نہیں تھے۔ ملکہ کے جو تیس جہاز اس بیڑے کے خاص جہاز تھے، ان میں سے بھی صرف چار جہاز وزن و وسعت میں اسپین کے چھوٹے سے چھوٹے جہاز کے برابر تھے۔ ان اسپینی جہازوں میں سے سب سے زیادہ ہیبتناک نصف حصہ بیڑے کے پیسٹھ جہازات پر مشتمل تھا، ان کے علاوہ چار شاہی جہاز اور چار ان سے بھی طویل القامت جہاز تھے جن میں ہر ایک پر پچاس پچاس توپیں چڑھی ہوئی تھیں چھپن مسلح تجارتی جہاز اور بیس چھوٹی کشتیاں تھیں کل آرمیڈا میں ڈھائی ہزار توپیں اور سامان کا نہایت وسیع ذخیرہ تھا، اس میں آٹھ ہزار ملاح اور بیس ہزار سپاہی موجود تھے، اور اگرچہ امیر اعلیٰ ایک درباری ندیم ڈیوک مدینہ سدونیہ تھا مگر اس کی مدد کے لئے اسپین کے بحری افسروں کا قابل ترین عملہ موجود تھا۔ انگریزی جہازات اگرچہ چھوٹے تھے مگر وہ ہر طرح پر کیل کانٹے سے درست تھے۔ اسپینی جہازات جب ایک فٹ پلٹے تو وہ دو فٹ پلٹے تھے۔ ان پر نو ہزار جفاکش ملاح تھے۔ اور ان کے امیر البحر کی امداد کے لئے ان ناخداؤں کی ایک جماعت موجود تھی جنہوں نے اسپین کے سمندروں میں ناموری حاصل کی تھی۔

ہالکس جس نے سب سے پہلے جزائر امریکہ کی طلسماتی دیوار کو توڑا امیر البحر کے ساتھ تھا اسی جماعت میں فرا بشر تھا جس نے شمال مغرب کا راستہ معلوم کرنے میں شہرت دوام حاصل کر لی تھی اور سب سے بڑھکر یہ کہ ڈریک بھی انہیں میں شامل تھا اور لوگوں کے ذاتی جہازات سب اسی کے تحت میں تھے۔ ہوا کا نفع بھی انگریزوں کو حاصل ہو گیا تھا اور ان کے ہلکے جہازات اسپینی جہازوں کے ایک فیر کے مقابلے میں چار فیر کر سکتے تھے، وہ جب چاہتے ان سے قریب ہو جاتے اور جب چاہتے دور ہو جاتے، اسی صورت سے وہ اسپینی جہازوں کے رودبار سے گزرتے وقت برابر ان کے عقب میں لگے رہے۔ بقول انگریزی ملاحوں کے ”اسپینیوں کے پر ایک ایک کر کے پوچ لئے گئے“ اسپینی جہازات پے درپے ڈوبتے اور گرفتار ہوتے اور ساحل پر بھگائے جاتے رہے، اور اس پر بھی مدینہ سدوینہ کو اس میں کامیابی نہ ہوئی کہ وہ اپنے تعاقب کرنے والوں کو قریب ہو کر جنگ کرنے پر مجبور کر دیتا۔ آرمیڈا کبھی رک جاتا کبھی آہستگی کے ساتھ بڑھتا رہتا۔ اسی روا روی میں دونوں بیڑوں کے درمیان ایک ہفتہ تک جنگ جاری رہی۔ یہاں تک کہ آرمیڈا، کیلے میں لنگر انداز ہو گیا، اب وقت آگیا تھا کہ اگر آرمیڈا اور پارما کے اتحاد کو روکنا ہو تو زیادہ تیزی کے ساتھ کارروائی کی جائے، کیونکہ اس بے رحمی کے تعاقب سے اگرچہ اسپینوں کی حالت خراب ہو گئی تھی مگر پھر بھی

ان کے جہازوں کا زیادہ نقصان نہیں ہوا تھا، دوسری طرف انگریزوں کے جہازوں کی تعداد اگرچہ بڑھ گئی تھی مگر ان کا سامان رسد اور گولہ بارود وغیرہ جلد جلد کم ہوتا جاتا تھا۔ پاورڈ نے مبارزت کا عزم مصمم کر لیا، اور آٹھ گولہ انداز جہازوں پر روشنی کر کے نصف شب کو انہیں سمندروں کے بہاؤ کے ساتھ اپنی جہازوں کی قطار کی طرف روانہ کر دیا۔ اپنی جہازوں نے فوراً اپنے رستے کاٹ ڈالے اور سمندر میں نکل پڑے اور ہوا کے ساتھ گراؤ لینر سے دور نکل گئے۔ ڈریک نے اب یہ عزم کر لیا کہ جو کچھ بھی ہو مگر ان کی واپسی کو روکنا چاہئے۔ صبح ہوتے ہوتے انگریزی جہاز اچھی طرح قریب آگئے اور دن ڈوبتے ڈوبتے انہوں نے قریب قریب اپنا آخری کارتوس ختم کر دیا۔ تین اسپینی جہاز ڈوب گئے، تین بے یار و مددگار فلیمنڈرز کے ساحل کی طرف بہ گئے مگر اسپینی جہازوں کا اصل حصہ بدستور قائم رہا اور ڈریک تک کو یہ بڑا حیرت انگیز طور پر بڑا اور مضبوط معلوم ہوتا رہا، لیکن خود آرمیڈا کے لوگوں کو مطلق امید باقی نہیں رہی تھی۔ انگریزوں کی ہلک آتش فشانی اور طوفان کے باعث تمام جہاز درہم برہم ہو گئے تھے۔ ان کے

بادبان پرزے پرزے، مستول ٹکڑے ٹکڑے ہو گئے تھے اور اب یہ انہوہ جہازات محض مسلخ بن گئے تھے۔ چار ہزار آدمی کام آئے، اور اہل جہاز اگرچہ بڑی بیجگری سے لڑے مگر اس مہیب قتل عام کو دیکھ کر سب سہم گئے۔ مدینہء سدوینہ پر خود ناامیدی طاری ہو گئی۔ اس نے اپنے سب سے زیادہ جری کپتان سے کہا کہ ”سینیور اوکوئندا ہمارا خاتمہ ہو گیا، اب ہمیں کیا کرنا چاہئے؟“ اوکوئندا نے جواب دیا کہ ”اور لوگ ایسا کہیں تو کہیں، حضور کو بس تازہ کارتوسوں کے لئے حکم دینا چاہئے؟“ اوکوئندا اس خیال میں تنہا تھا، ایک مجلس جنگ منعقد ہوئی اور یہ فیصلہ ہوا کہ اسپین کی واپسی کا جو ایک رات جزائر آرکینز کے گرد ہو کر کھلا رہ گیا ہے اسی طرف سے ہو کر اسپین کو واپس جانا چاہئے۔ ڈریک نے لکھا ہے کہ ”مجھے اس سے زیادہ مسرت انگیز منظر کبھی نظر نہیں آیا جبکہ میں نے دیکھا کہ دشمن جنوبی ہوا کے ساتھ شمال کی طرف بھاگا جا رہا ہے۔“ شہزادہ پارما پر اچھی طرح نظر رکھنا چاہئے کیونکہ اگر ہم چاہیں تو خدا کے فضل سے مجھے یہ یقین ہے کہ ہم بہت جلد ڈیوک سدونیہ سے بندرگاہ سینٹ میری میں خود اس کے نارنگیوں کے باغ میں اپنے حسب خواہش معاملات طے کر لیں“ مگر اس

تباہی کا کام ڈریک سے ایک قوی تر دشمن کے لئے محفوظ تھا۔ رسد کم ہو جانے کے باعث انگریزی جہازوں کو مجبوراً تعاقب ترک کرنا پڑا مگر اسپینی جہازوں کے آرکینئر پر پہنچتے ہی شمالی سمندروں کا طوفان اس زور سے اٹھا کہ تمام نظم و ترتیب ہوا ہو گئی۔ پچاس جہاز قلعہ تک پہنچے جن پر وبا اور موت کے ستم زدہ دس ہزار آدمی سوار تھے۔ باقی جہازوں میں سے کچھ تو ڈوب گئے اور بعض آئرلینڈ کی چٹانوں سے ٹکرا کر پاش پاش ہو گئے۔ آرکینئر اور فیرو کے تباہ کن جزائر جزائر اسکاٹلینڈ کے اہل قبائل، ڈونیکال اور گیلوے کے پیدل سپاہی، سب نے ان کے قتل اور لوٹ میں ہاتھ رگے جائیس کا زورے اور بلا سکٹس کے درمیان آٹھ ہزار اسپینی تباہ ہو گئے۔ سلیگو کے قریب سمندر کے کنارہ پر ایک انگریزی کپتان نے گیارہ سو لاشوں کا شمار کیا۔ امرائے اسپین کے جو چیدہ افراد الونروڈی لیوا کے تحت میں اس جدید جنگ مقدس میں شرکت کے لئے روانہ کئے گئے تھے، دو مرتبہ ان کے جہازات تباہ ہوئے اور جب تیسری مرتبہ یہ لوگ جہاز پر سوار ہو کر چلے تو ڈونلیوس کے قریب ایک چٹان پر جہاز پھنس کر رہ گیا۔

جزو ہفتم

عہد الیزبتہ کے شعرا

(اسناد۔ اس دور کے عام حالات کے لئے مسٹر (لارڈ) مارکے کی قابل قدر کتاب ”انگریزی علم ادب کا ابتدائی خاکہ“)
 (First sketch of English Literature) ہیکم کی تاریخ ادبی
 (Literary History) اور موسیوٹین کی ”تاریخ ادبیات
 انگریزی“ (History of English Literature) وغیرہ دیکھنا چاہئے
 مسٹر کریک نے اسپنسر کے تصانیف کی بہت مفصل طور پر تشریح
 کی ہے اور ابتدائی انگریزی ڈراما کی تاریخ کے پورے تفصیلات
 مسٹر کوآئر کی تصنیف ”تاریخ ادبیات افسانہ تا عہد شیکسپیر“
 (History of English Dramatic Literature to the time
 of Shakspear) سے معلوم ہو سکتے ہیں۔ شیکسپیر کے ڈراموں کی تاریخ کے متعلق میلوں
 کی جستجو کامل تحقیقات کا کام دیتی ہے اور (Sonnets)
 (غزلیات) کے متعلق مسٹر آرٹیچ برائون اور مسٹر جیرلڈ میسی کے
 تصانیف میں آخری نظریات موجود ہیں بن جانس اور اس کے
 رفقا کے متعلق انہیں کے تصانیف گفرڈ وغیرہ کے حواشی سے

دیکھنا چاہئے۔ لارڈ بیکن کے نہایت مکمل حالات اس کے "سوانح و خطوط" میں ملیں گے۔ مسٹر اسپڈنگ نے اس کے تصانیف کے ساتھ اسے بھی شائع کیا ہے۔ اسپڈنگ کا مہذرت آمیز انداز لارڈ مکالے کے مضمون لارڈ بیکن کے حکم ناطق کے بالکل مخالف واقع ہوا ہے، نیز وہ مسٹر گارڈنر کی تاریخ انگلستان کے نسبتاً منصفانہ فیصلے کے بھی مناصر ہے۔ اس بحث میں مسٹر لیونس کی تاریخ فلسفہ (History of Philosophy) بھی دیکھنا چاہئے۔

عہد الیزبتہ کے نصف اول میں انگریزی علوم کی تجدید عہد الیزبتہ پر ہم پہلے ہی نظر کر چکے ہیں قومی زندگی کی عام بیداری کی شاعری دولت کی فراوانی، نفاست پسندی اور فرصت اس عہد کے خصوصیات میں تھے، اور ہم دیکھ چکے ہیں کہ ان کے ساتھ ہی ساتھ انگریزوں میں دماغی جودت بھی ترقی کرتی جاتی تھی جس کا ثبوت نئے ابتدائی مدارس کی ترقی، دارالعلوموں میں ادب القدا کی تعلیم کے نئے جوش اور ترجمے کے شوق سے ملتا ہے۔ انہیں ترجموں کی وجہ سے اطالیہ و یونان کے مستند تصانیف سے تمام انگلستان میں لوگ عام طور پر مانوس ہو گئے تھے۔ اس جودت ذہنی کا اظہار سب سے بڑھکر سکول اور لٹی کی بلند پایہ نظم و نثر سے ہوا، انکی کوششیں اگرچہ ابتدائی قسم کی تھیں مگر تھیں پُر زور۔ انگریزی ادبیات پر قومی و مقامی ہنگامہ کا جو اثر پڑ رہا تھا اس میں اس زمانہ کی مخصوص شوخی طبع، اور عجائب پسندی نے بھی اضافہ

کر دیا تھا۔ ایک نئی زمین و آسمان (امریکہ) کے ظاہر ہو جانے سے اس زمانے کے اغراض انسانی کے حدود جس قدر وسیع ہو گئے تھے ایسی وسعت خیال اس کے پہلے یا بعد کبھی پیدا نہیں ہوئی، سو پٹھویں ہی صدی کے نصف آخر میں کیپلر اور گلیلیو نے کوپرنیکس کی دریافتوں کو عالم آشکارا کیا اور اسی زمانے میں ”قزاق جہازوں“ نے اس پردے کو ہٹا دیا جسے اسپین نے اپنی حرص کی وجہ سے نئی دنیا پر ڈال رکھا تھا۔ اس زمانے میں غیر ملکوں کے سفر کا بھی ایک عام شوق پیدا ہو گیا۔ اس سے، رفتہ واحدہ دنیا کی مختلف قومیں ایک دوسرے سے رودرو ہو گئی تھیں ذہنی ترقی پر اس کا اثر بھی کسی طرح مذکورہ بالا انکشافات سے کم نہیں پڑا۔ امیر البحر وِیچی نے مغرب کے سُرخ رنگ قبائل کے حالات شائع کئے کورٹیز اور پزارو نے مکسیکو اور پیرو کے عجیب و غریب تمدن کی کیفیات دکھائیں اسکے ساتھ ہی اہل برنگال کے سفروں نے مشرق کی قدیم شان و شوکت کو نظروں کے سامنے کر دیا، اور ہندوستان و چین کی داستان ممالک عیسوی میں پہلی بار میفی و منڈوزا کے توسط سے پہنچی۔ اس دریافت کے کام میں انگلستان نے پورا حصہ لیا، ایک انگریز سیاح جنکنس، بخارا تک گیا۔ و بوبی نے مغربی یورپ میں مسکووی (روس) کی یاد پھر تازہ کر دی انگریزی جہاز ران اسکوی سو تک پہنچ گئے اور ورجنیا میں آباد ہو گئے

ڈرہم نے تمام کروڑ ارض کا چکر لگایا ہیکلوٹ نے جو مجموعہ اسفار شائع کیا تھا اس سے نہ صرف دنیا کی وسعت کا علم ہوتا تھا بلکہ بنی نوع انسان کی بے شمار قوموں، ان کے قوانین، رسوم، مذہب اور تغزل کے اختلافات کا حال معلوم ہوتا تھا۔ دنیا کے اس جدید وسیع معلومات کا اثر نہ صرف اس وقت کے تخیل کی زندہ دلی اور شادابی سے ظاہر ہوتا ہے بلکہ اس وسیع دلچسپی سے بھی ہو رہا ہوتا ہے جو خود انسان کی بابت پیدا ہو گئی تھی شکسپیر کا تصور کیلیبان مائٹن کے سوالات کی طرح خطرات انسانی اور تاریخ انسانی کے ایک نئے اور صحیح تر فلسفہ کی ابتدا کرتا ہے کیونکہ اس نے استقرا سے زیادہ کام لیا ہے۔ فضائل انسانی کے مطالعہ سے جو دلچسپی پیدا ہو گئی تھی وہ بکین کے مضامین سے ظاہر ہوتی ہے اور اس سے بھی زیادہ ڈرائے کی تعجب انگیز ہر دلغریزی سے اس کا ثبوت ملتا ہے۔ شاعرانہ قوتوں کے ان وسیع و عالمگیر اسباب کے ساتھ انگلستان کا وہ جوش بھی شامل ہو گیا تھا جو قومی فیروزمندی، آرمیڈا پر فتحیابی، اسپین سے خلاص پانے اور کیتھولک قوت کے شکست ہو جانے سے (جو قوم کی امیدوں پر ابر کی طرح چھائی ہوئی تھی) پیدا ہو گیا تھا۔ اپنی محفوظ حالت اپنی قومی قوت اور قومی طاقت کے اس نئے احساس نے یکبیک انگلستان کو کایا پلٹ کر دیا تھا۔ اس وقت تک

الیزبتھ کے عہد کی دلچسپی سیاسی و مادی تھی۔ منظر عام صرف سیریل اور والسنگھم کے سے مدبروں اور ڈریگ کے سے جنگجوؤں سے بھرا ہوا تھا، اس وقت کی ظفر مندیوں میں علم ادب کو مشکل سے ابھی کوئی جگہ ملی تھی مگر جس وقت سے آرمیڈا شکست کھا کر فرول کو واپس گیا ہے اس وقت سے شاعروں اور فلسفیوں کی شان و شکوہ کے آگے جنگجو و مدبر پست ہو گئے تھے۔ الیزبتھ کے ندیوں میں سب سے معزز وہ شاعر تھا جس نے ”فری کوئن“ اس کے روبرو پیش کی، وہ نوجوان مقنن تھا جو اس تمام شان و شوکت کے درمیان ”نوم آرگینم“ کے مسائل پر غور کر رہا تھا۔ جب ہم یہ دیکھتے ہیں کہ بکر بھڑوں کے بارے میں اپنی تصنیف (Ecclesiastic Polity) کلیسائی تنظیم تیار کر رہا ہے اور ٹیمز کے قریب ایک جہے سے تھپڑیں شیکسپیر کی جولانی طبع سال بسال جدید عظمت دکھا رہی ہے تو ان کے سامنے قادیسیہ کی کامیابی اور آئرلینڈ کی فتح بالکل ہیچ معلوم ہوتی ہے۔

انگلستان میں ادبیات جدید کی پوری تجلی اڈمنڈ اسپنسر کی ذات سے طلوع ہوئی۔ اس کی زندگی کے حالات ۱۵۵۲ء میں بہت کم معلوم ہیں، وہ مشرقی لندن میں غریب والدین کے گھر میں پیدا ہوا تھا مگر اس کا رشتہ التھارپ کے خاندان اسپنسر سے ملتا تھا، جس کی شہرت اس وقت تک

اسپنسر

۱۵۵۲

ایک پُرانے خاندان کے طور پر قائم تھی اور خود اسپنسر کو بھی اس پر فخر تھا۔ اس نے رعایتی فیس کے ساتھ کیمبرج میں تعلیم پائی اور ابھی لڑکا ہی تھا کہ دارالعلوم کو چھوڑ کر شمال میں اتالیق مقرر ہو گیا، چند برس غیر معروف طور پر غربت میں زندگی بسر کرنے کے بعد ایک خوبصورت ”روزیلینڈ“ کی ملامت پر وہ پھر جنوب کی طرف چلا گیا۔ کالج کی دوستی کے باعث گبریل ہاروے اسے لارڈ لیسٹر کی خدمت میں پیش کر دیا اور لیسٹر نے اسے اپنا ایچی مقرر کر کے فرانس بھیج دیا اس دوران ملازمت میں لیسٹر کے بھتیجے سرفیلپ سڈنی سے اس کی ملاقات ہو گئی۔ سڈنی ہی کے مکان واقع پنٹر سٹ میں اس نے اپنی پہلی تصنیف (Shepherd's Calender) (گڈرے کی جنتری) تیار کی خود سڈنی کی ”آرکیڈیا“ کی طرح یہ کتاب بھی گلہ بانی کی زندگی کا مظہر تھی جس میں محبت، وفاداری، اور پیورٹنی اصول گڈرے کی خیالی زندگی کے ساتھ مخلوط ہو گئے تھے۔ اس لطیف موسیقی اور وسیع تخیل کے سبب مصنف کو مآہم عصر شعرا کی صف اول میں جگہ مل گئی مگر وہ اس وقت اس سے ایک بہت ہی بڑی تصنیف کی تیاری میں مشغول تھا اور گبریل ہاروے کے بعض مقولات سے معلوم ہوتا ہے کہ وہ آری اسٹو کی برابری کرنے پر تلا ہوا تھا بلکہ اسے تو یہاں تک امید تھی کہ اپنی کتاب ”الوش کوین“ میں وہ آرلینڈ و فیوری ادسو سے بھی بڑھ جائیگا مگر برلے کی نا رضامندی یا عدم توجہ نے ان تمام توقعات

پر پانی پھیر دیا جو سڈنی اور ارل لیسٹر کی سرپرستی اور ملک کے التفات کے باعث پیدا ہو گئے تھے۔ سڈنی خود الیزبتھ کی نظروں سے گر گیا تھا، اور وہ ”آرکیڈیا“ لکھنے کے خیال سے اپنی بہن کے پاس ولٹن میں چلا گیا، اسپنسر نے بھی ملک کو خیر باد کہا، وہ خود لکھتا ہے کہ ”بادشاہوں کے دربار میں بیکار پڑے رہنے اور لاحال توقعات قائم کرنے سے میں نا امید ہو گیا ہوں“ وہ لارڈ گرے کی سکریٹری (مفتد) کے طور پر اس کے ساتھ آئرلینڈ کو چلا گیا، اور گرے کے واپس آ جانے کے بعد بھی وہیں ایک عہدے پر رکھیا۔ لارڈ ڈومنیڈ کی ضبط شدہ جائداد سے اسے کچھ زمین بھی عطا ہو گئی تھی۔ اس طرح ہر اسپنسر ان نو آباد کاروں میں شامل ہو گیا تھا، جن سے اس زمانے میں انگلستان کو امید تھی کہ وہ منسٹر کو دوبارہ آباد کر دیں گے۔ اُس بنجر زمین میں جہاں ”سروی“ اشیاء کی کیا بی اور غربت کا ہجوم تھا، اسپنسر نے علی وچپی لینا شروع کیا جس کا ثبوت اس کے ایک نثر کے رسالے سے ملتا ہے جو اس نے کچھ زمانے بعد اس جزیرے کی حالت و حکومت کے متعلق شائع کیا تھا۔ اس نے ڈبلن یا ڈونریل سے دو میل کے فاصلہ پر سفید پہاڑ مول کے دامن میں اپنے قصر کلکولین کے اندر دس برس کا وہ زمانہ گزارا جس میں سڈنی کا انتقال ہوا، میری کو پھانسی دی گئی اور آرمیڈا آیا اور نخل گیا۔ اس مقام میں اس کی بیچین طبیعت والے دوست والٹر الے نے

اسے ”دیکھا کہ وہ ملا کے ساحل کے قریب جھاؤ کے سرسبز دھنوں کی چھاؤں میں ہمیشہ سست بیٹھا رہتا ہے۔“ راکے کی یہ آمد ایک نظم کی وجہ سے یادگار ہو گئی تھی جس کا عنوان یہ ہے کہ کالن کلاؤٹ پھر اپنے گھر آگیا ہے۔ پیسہرٹ کے دو برس کے خوشگوار قیام میں جس عظیم الشان تصنیف کی ابتدا ہوئی تھی وہ شاعر کی جلا وطنی کی ”سستی“ و تنہائی میں انجام کو پہنچی اور اس تصنیف ”فیری کوین“ کی تین اول کتابوں ہی کے شائع کرنے کی غرض سے اسپنسر راکے کے ہمراہ لندن کو واپس آیا۔

”فیری کوین“ کی اشاعت انگریزی شاعری کی تاریخ میں ایک نہایت نازک موقع پر ہوئی، درحقیقت اس نے اس سوال ۵۹۰ کا جواب دیدیا کہ انگریزی شاعری بھی کوئی چیز ہے یا نہیں۔ قدیم نظم جس نے کیڈمن کی ذات سے برگ و بار پیدا کئے اور اسی کے ساتھ فنا ہو گئی تھی اسے چاسر نے دفعتاً واحد نہایت ہی عظمت و عروج پر پہنچا دیا تھا مگر اس کے بعد اس کا حشر نہایت بُرا ہوا البتہ سرحد کے پار پنہ رھویں صدی کے شعرائے اسکاتلینڈ نے اپنے استاد کے رنگ اور اس کے زور بیان کو ایک حد تک قائم رکھا اور خود انگلستان میں ”نشاة جدیدہ“ کی اطالوی شاعری کی آواز بازگشت برے اور سڈنی کی صورت میں ظاہر ہوئی اب نئے انگریزی ڈرامے نے بھی اپنی حیرت انگیز طاقت کا اظہار شروع کر دیا تھا

اس کے گرد و پیش کے عجائبات و اسرار کی نہایت صحیح تصویر تھے کورکیز اور راکے کے زمانے کا عالم خواب، اب نام خواب نہیں رہا تھا اور کسی لیڈی یا ٹائٹ کی بابت کوئی عجیب سے عجیب اتفاق یا حادثہ ایسا نہیں بیان کیا جاسکتا کہ جنوبی سمندروں کے کرم و سرو چشیدہ جہازوں اس سے عجیب تر قصے ”ایوان مبادلہ“ کے باوقار تاجروں کے سامنے نہ بیان کرتے ہوں۔ ”نشأۃ جدیدہ“ کے زمانے میں خیالات میں جیسی ابتری تھی اس کے لحاظ سے آرتھر اور اسکے ٹائٹوں کے قصے کی متضاد باتیں ہی (جو مفتیوں، فظم گویوں اور پادریوں کی حرصانہ کوششوں سے عجیب و غریب طور پر پیدا ہو گئی تھیں) اس زمانے کے لئے سب سے زیادہ موزوں تھیں۔ اس وقت کے لوگوں کی نظروں میں شاید ”فیری کونین“ کے بیانات کا یہ خلط بحث کچھ معیوب معلوم ہو کہ جس سبزہ زار پرنائٹ جمع ہوں وہیں روم کی سینکھوں والی مخلوق ناحق ہو، نئی دنیا کے تباہ شدہ جہازوں کے نکالنے والوں کا تذکرہ اُس کے بعد ہی یونان کی جنگلی مخلوق کا ذکر ہونے لگے، جن کی شکل انسان کی سی اور کان اور دم گھوڑے کے سے تھے۔ علیٰ ہذا عام افسانے کے دیووں، بھوتوں، عفرتیوں کے ساتھ ہی ساتھ ازمئہ وسطیٰ کے افسانوں کے یونانی قصوں اور ناکتخا لڑکیوں کا مذکور شروع ہو جائے۔ یہ خلط بحث اگرچہ عجیب معلوم ہوتا ہے

اور مارلو کے تصانیف سے شکسپیر کے لئے راستہ صاف ہو گیا تھا۔ آئندہ کے نظم کے توقعات اگرچہ نہایت روشن تھے لیکن اسپنسر جس وقت اپنی کتاب ”فیری کوین“ لئے ہوئے برٹل میں وارد ہوا ہے اس سے دو برس کے اندر انگریزی زبان میں ایسی معنی آفریں نظم نہیں کہی گئی تھی۔ اس کے بعد سے انگریزی شاعری کی رفتار کو ترقی میں کسی وقت بھی خلل نہیں پڑا۔ ایسے بھی وقت آئے کہ انگلستان ”خوش الحان پرندوں کا گھونسلہ“ بن گیا جیسا کہ اس نظم کی اشاعت کے عین مابعد زمانے میں واقع ہوا اور ایسے بھی وقت آئے کہ نظم کا ذکر کہیں کہیں شاذ و نادر ہوتا تھا، مگر ایسا کوئی وقت نہیں آیا کہ انگلستان میں ایک بھی شاعر نہ رہا ہو نئی انگریزی شاعری اور اس کے مخرج میں بالکل مطابقت تھی اور اسپنسر ہمیشہ ”شاعروں کا شاعر“، یعنی شاعر گرامر سمجھا جاتا رہا اپنے وقت میں وہ تمام انگلستان کا عام پسند شاعر تھا، ”فیری کوین“ کو تمام لوگوں نے نہایت جوش و خروش کے ساتھ ہاتھوں ہاتھ لیا۔ یہ کتاب ”ہر مہذب شخص کی مسرت کا باعث ہر شاعر کے لئے نمونہ اور اور ہر سپاہی کے لئے موجب تسکین“ بن گئی تھی۔ درحقیقت اس نظم میں اس وقت کی طرز زندگی کا ہوبہو نقشہ کھینچ دیا گیا تھا۔ اسپنسر نے اپنے قصے کا ڈھانچہ کلٹی افسانہ کے عالم خیال کے سانچے میں ڈھالا تھا جس کے عجائبات و اسرار حقیقت میں خود

مگر یہ غلط بحث، ان متضاد خیالات اور متخاصم جذبات کو بہت صحیح طور پر ظاہر کرتا ہے جو اپنسر کے ہمعصوروں کے دل و دماغ کو پریشان کر رہے تھے۔ درحقیقت یہ حالات ”فیری کوئین“ تک مخصوص نہیں ہیں بلکہ جس دنیا کا خاکہ کھینچا گیا ہے اس کی حالت واقعی یہی تھی۔ ازمئہ وسطیٰ کے مذہبی پُر اسرار عقائد کو ”تجدید علمی“ کی آزادی سے واسطہ پڑا، سہبانیت اور ترک خودی ان لوگوں پر اثر کیا چاہتی تھی جن کے خیالات عالم کی کثرت النوع اور غیر محدود ہستیوں کے احساس سے پھلک رہے تھے۔ حسیات کی وہ خواب نما اور شاعرانہ لطافت (جس کا اظہار ”فروہیت“ کی خیالی باتوں میں ہوا کرتا تھا) اس ورثہ عملی قوت کے پہلو بہ پہلو آگئی تھی جو طاقت انسانی علم و ادراک سے پیدا ہوگئی تھی۔ اسی طرح انتہائی دوستی و محبت کا حد سے بڑھا ہوا مبالغہ اس اخلاقی سختی و بلند خیالی کا ہم قرین تھا جو ”اصلاح“ اور ”کتاب مقدس“ کی وجہ سے انگلستان میں پیدا ہوئی تھی۔ ”فیری کوئین“ کے اجزاء مختلفہ اگرچہ ایک دوسرے سے اس قدر متباین واقع ہوئے ہیں مگر جس مخصوص سکون و وقار کے ساتھ ان کا اظہار ہوا ہے اس سے ان متضاد اجزا میں ایک طرح کی ہم رنگی پیدا ہوگئی ہے۔ ”نشاۃ جدیدہ“ کی پر ہیجان دینا ہمارے سامنے ہے مگر شاعر کی قدرت بیان نے اس میں ترتیب، لطافت اور سکون پیدا کر دیا ہے، وہ اپنے وقت کی بہترین اطالوی

نظم سے بھی جو منظر اخذ کرتا ہے اس میں بھی ایک لطافت پیدا کر دیتا ہے، یہاں تک کہ اپنے گرد و پیش کے لوگوں کے لڑائی جھگڑے کو ذلیل واقعات سے ہٹا کر اس میں روحانی وحدت اور خود روح کی کشمکش کا رنگ دیدیتا ہے۔ ہم عصر واقعات کے اشارے نہایت کثرت سے ہیں مگر اس طرح کہ الیزبتھ اور میری کا مناقشہ اوتا اور جھوٹی دوستا کے مناقشے کی خیالی شکل اختیار کر لیتا ہے، اور اسپن اور ہیوگناٹ کی جنگ کے ہنگامہ باہمی کی گرج دوسرے پرسکون امور سے ملکر ایک نرم اور دھیمی آواز کی طرح ہم تک پہنچتی ہے۔ خود قصے کی طرح نظم کی روانی بھی ایسی معلوم ہوتی ہے گویا وہ اپنے طبعی زور میں آگے بڑھتی چلی جا رہی ہے۔ تعجیل، کوشش یا تعویق کا کوئی اثر محسوس نہیں ہوتا۔ اسپنسر کی شاندار رنگ آمیزی اور اس کی خیالی تصاویر کی کثرت و پیچیدگی، پڑھنے والے کے لئے مطلق کسی طرح اغلاق نہیں پیدا کرتی، باوجود غزابت کے ہر تصویر اپنے موقع پر صاف و عیاں نظر آتی ہے۔ "فیری کوئن" کا یہی سکون، وقار اور علو روحانی ہے جن کے اندر ہمیں یہ نظر آتا ہے کہ آئندہ زمانہ "نشاة جدیدہ" کی ہیجانی زندگی سے نکل کر ترتیب و ہم رنگی کی صورت اختیار کرنے والا ہے یہ تخیل اور نیز جس طرح اسپنسر نے اپنی تصنیف میں اس تخیل کی تکمیل کی ہے دونوں سے یہ واضح ہوتا ہے کہ یہ نظم آئندہ زمانے کی پیوٹینی عقائد کی خبر دے رہی ہے۔ اپنی سابقہ تصنیف "شیپرڈز کیڈنڈر"،

میں شاعر نے دلیری کے ساتھ ان لوگوں کا ساتھ دیا ہے جو
دربار کے مذہبی طرز عمل کے خلاف اصلاح کلیسا کے مقابلہ
میں بہت آگے بڑھے ہوئے تھے۔ اس نے اسقف اعظم گرڈال
کو (جو اس زمانے میں اپنے پیورٹینی خیالات کی وجہ سے نظر سے
گرا ہوا تھا) مسیحی داعیوں کا نمونہ قرار دیا ہے۔ اعلیٰ عہدہ دار
بادریوں کی شان و شوکت کی نسبت نہایت سخت الفاظ میں
اعتراض کئے ہیں مذہبی نظر سے اسکی کتاب ”فری کوئیں“ انتہائی درجہ
کے پیورٹینی خیالات کی مظہر ہے، اس کے صلیب احمر کے نمٹ
کا بدترین دشمن روم کا کذاب و سرخ پوش دولٹا ہے جس نے
ایک وقت کے لئے اے ”صداقت“ سے ہٹا کر ”شور“ کی طرف مائل کر دیا تھا
اسپنسر نے نہایت سختی و بیدردی کے ساتھ میری اسٹوارٹ
کے قتل پر زور دیا ہے۔ اس کی نظم کے سکون میں تلخ
الفاظ سے سوائے ایک موقع کے کہیں خلل نہیں پڑا ہے
یہ وہ موقع ہے جہاں اس نے بہ لکھا ہے ”مذہب کی بھولک
انگلستان کو ایسے خطرے میں گھیر رہا ہے کہ اگر خدا کا فضل
اس کے نمٹ کے شامل حال نہ ہوتا اور وہ ”صداقت“ پر
ثابت قدم نہ رہتا تو ضرور اسے لغزش ہوگئی ہوتی۔ لیکن اس کی
تصنیف کے اصول و انداز سے انگلستان کے طریق پیورٹین کی
شریفانہ و عمیق جھلک اور بھی نظر آتی ہے، اپنی شاعری کے
ابتدائی زمانے میں اس نے چاہا تھا کہ آری اوستو سے گئے
سبقت لیجائے مگر اس کی نظم میں آری اسٹو کا سا نشاط و

اہمتر از بالکل مفقود ہے۔ اس کی متین شاعری میں نہی کا نام تک نہیں ہے، وہ بالطبع ایک سنجیدہ مزاج شخص معلوم ہوتا ہے۔ اور اس کے انداز بیان کی سنجیدگی کا اثر اس کے مقصد شاعری پر بھی پڑتا ہے۔ وہ خود اپنا مقصد یہ بیان کرتا ہے کہ وہ اخلاقی خوبیوں کو اس طرح ظاہر کرنا چاہتا ہے کہ ایک ایک ناٹ کو ایک ایک خوبی کا منظر بنائے تاکہ ہر ایک ذات سے اس کی خوبی کی فضیلت ظاہر ہو اور اس کے بالعکس مردم آزاری بزور اسلحہ و سپہگری پیروں کے نیچے روند ڈالی جائے اس نے یکے بعد دیگرے بارہ ناٹوں کا خاکہ کھینچا ہے اور ان میں سے ہر ایک کو ایک ایک صفت نیک کا پتلا بنا کر غلطیوں اور بُرائیوں کے مقابلہ میں اسے قائم کیا ہے یہاں تک کہ اس تمام گروہ کے گل سرسبز آرٹھر کی ذات میں ایک انسان کامل کا نمونہ نظر آتا ہے جو اس آزدو میں گام فرساتھا کہ ”فیری کوئین“ یعنی سعی انسانی کے مقصد صحیحہ (غنیمت ربانی) کو حاصل کرے۔ اسپنسر کی وسعت علمی، حُسنِ ادائی بابت اس کی رعنائی خیال اور سب سے بڑھکر اس کے اخلاقی جوش کی استواری نے اسے اس تنگ خیالی و غلو سے بچالیا جس میں اکثر پیورٹین مبتلا تھے کہ نیکی میں محبت کا شائبہ تک نہیں سمجھتے تھے۔ اسپنسر اگرچہ ایک پکا عیسائی تھا مگر اس میں ”نشاة جدیدہ“ کی وسیع خیالی اور عالم فطرت کے ساتھ شاعرانہ انداز کی الفت موجود تھی اور چونکہ عالم فطرت کی الفت قدیم

افسانیات کی بنا تھی اس وجہ سے اس کی عیسائیت میں
فراخدی و تازہ روئی پیدا ہو گئی تھی۔ ڈایانا اور زمانہ بت پرستی
کے دیوتاؤں پر بھی مذہب جدید کی پاکیزگی کا ایک ہکا سامقہ
زنک چڑھا دیا گیا ہے۔ ”فیری کوئین“ کی نہایت طویل نظموں میں
سے ایک نظم میں تصور الفت کو اس درجہ وسعت دی گئی
ہے کہ اسے فطرت کی قوت خلاقی کا ایک پُر زور خیال قرار
دیا ہے۔ یہ بعینہ یونانیوں کا سا خیال ہے۔ درحقیقت اسپنسر اپنے
اخلاقی جوش کے ظاہر کرنے کے لئے فلسفہ افلاطون کے نازک
و لطیف طریقوں کو اختیار کرتا تھا وہ اوروں کی طرح سے صرف
یہی نہیں کرتا تھا کہ ہر ایک شریفانہ، پاکیزہ اور نیک شے سے
محبت رکھے بلکہ وہ اخلاقی حُسن کے ایک ایسے پُر جوش جذبے
سے بھرا ہوا تھا کہ اس کے قبل یا بعد کسی میں ایسا جوش
نظر نہیں آیا۔ اس کے نزدیک ”انصاف“ ”اتحاد“ اور ”صدقہ“
محض نام ہی نام نہیں تھے بلکہ وہ ان کے وجود حقیقی کا قائل
تھا اور ایک بیتابانہ محبت کے ساتھ اپنی پوری قوت سے ان پر
قابو حاصل کرنا چاہتا تھا۔ اس کا اعتقاد یہ تھا کہ حُسن ظاہری
حُسن روحانی سے پیدا ہوتا ہے اور اسی وجہ سے وہ حُسن
ظاہری سے الفت رکھتا تھا۔ کوئی زمانہ ہو اس قسم کے اخلاقی
اعتراضات سے نفرت کا پیدا ہو جانا لازمی ہے مگر عہد الیزبتھ
کے لئے یہ امر باعث فخر ہے کہ باوجودیکہ اکثر وجوہوں
سے وہ ”مشفگی کا زمانہ“ تھا مگر تمام شریف و وضع

لوگوں نے ”فیری کوئین“ کا خیر مقدم کیا۔ اسپنسر کہتا ہے کہ ”خود الیزبتھ نے اس ترنم کو کان لگا کر سنا“ بلکہ شاعر کا وظیفہ بھی مقرر کر دیا۔ ۱۵۹۵ء میں وہ اس نظم کے تین اور حصے انگلستان میں لایا اور پھر آئرلینڈ کو واپس چلا گیا تاکہ کچھ غزلیں اپنی شادی کی یادگار میں لکھے اور تہنیت عقد کی ایک بہترین نظم تیار کرے۔ نیز اپنے آئرلینڈی ہمسایوں کے شر و فساد کے درمیان الفت و غربت کی حالت میں ”فیری کوئین“ کو تمام کرے۔ مگر اس شر و فساد نے بہت جلد زیادہ نازک صورت اختیار کر لی ۱۵۹۹ء میں آئرلینڈ میں غم ہو گیا اور شاعر کو اپنے چلتے ہوئے گھر سے انگلستان کو بھاگنا پڑا وہاں پہنچکر اس کا دل ٹوٹ گیا اور ویسٹ منسٹر کی ایک سرائے میں اس کا انتقال ہو گیا۔

جس طرح ”فیری کوئین“ میں عہد الیزبتھ کے اعلیٰ اوصاف عہد کا اظہار ہوا تھا اسی طرح اس زمانے کے انگریزی ڈراما کا ڈراما سے اعلیٰ و ادنیٰ کل حالتوں کا اظہار ہو گیا تھا۔ یہ پہلے ہی کتنا جانتا ہے کہ اس زمانے میں حالات ایسے جمع ہو گئے تھے جو تمام یورپ میں قوائے ذہنی کے نئے جوش کو شاعری کے جانب مائل و راغب کرتے جاتے تھے اور اس نئے میلان نے ہر جگہ ڈرامے کی شکل اختیار کر لی تھی۔ اس زمانے کے قریب کاریب نے فرانس میں افسانہ نئے غم کو رواج دینا شروع کیا تھا مگر ایک مدت تک اس کا کوئی اثر انگریزی شاعری پر نہیں پڑا البتہ اطالیہ کے افسانہ نئے مسرت کا اثر ناول (یعنی قصوں)

کی شکل میں براہ راست انگریزی شاعری پر پڑا ان افسانوں کا آغاز نصف صدی قبل کیا دہلی اور آری اوستو نے کیا تھا یہی قصہ ڈراما نویسوں کے لئے بنیاد کا کام دینے لگے اور انگلستان کے ٹھیٹر میں اس کے بعض بدترین اثرات ہمیشہ کے لئے باقی رہ گئے۔ انگریزی ڈراما کی جن کیفیات نے اس زمانے کے اخلاق میں ہيجان پیدا کرويا اور جس کی وجہ سے فرقہ پوربين نامک کا جانی دشمن ہو گیا وہ سب اسی اطالوی ٹھیٹر کی تقلید تھی اس تقلید کے باعث انگریزی ڈراما میں لغویات اور بے دینی کا زور بڑھا، دہشت و جرم کے مناظر دکھانے کا میلان ہوا، ظلم و شہوت رانی کی کثرت نامک کی بنا قرار پاگئی اور جہاں کہیں موقع ہوا، میباکی کے ساتھ جذبات انسانی کے نفسانی و غضباتی پہلو کو مہیب و غیر فطری شکل میں پیش کیا گیا۔ لوہے اور سیروانیس کی کوشش سے اسپن میں بھی یک بیک ڈراما کو وہی عظمت حاصل ہوگئی جو اسے انگلستان میں حاصل ہوگئی تھی۔ مگر بالیقین یہ نہیں کہا جاسکتا کہ انگریزی ڈراما نویسوں پر اسپن کا اثر کس حد تک پڑا۔ انگریزی و اسپن ڈراموں میں ایک عجیب و غریب مماثلت پائی جاتی ہے۔ دونوں میں رنج و مسرت کی آمیزش موجود ہے، معاملات زندگی کے بیان میں شاعرانہ ثقاہت کے بجائے روز مرہ کی زبان کا استعمال کیا گیا ہے، غیر متوقع واقعات سے کام لیا گیا ہے اور قصوں کی ترتیب اور سازشوں کی کڑیوں کے ملانے میں بھی یکسانی پائی جاتی ہے۔

لیکن بظاہر اس مماثلت کا باعث ان دونوں میں کسی قسم کے براہ راست تعلق کے بجائے زیادہ تر یہ معلوم ہوتا ہے کہ جن حالات کے تحت میں ڈراما کو عروج حاصل ہوا وہ دونوں ممالک میں یکساں تھے۔ اصل یہ ہے کہ انگریزی ڈراما کی حقیقی ابتدا کسی بیرونی اثر سے نہیں ہوئی بلکہ خود انگلستان ہی کے اندر اس کا سامان مہیا ہوا، قوم کی طبیعت خود ڈراما کی طرف راہ تھی۔ ”اصلاح“ کے وقت سے دربار شاہی، انز آف کورٹ (مدارس قانون) اور دارالعلوم سب اس قسم کے تماشوں کی تصنیف میں ایک دوسرے پر سبقت لیجانے کی کوششیں کر رہے تھے۔ اور ان تصانیف کو اس قدر جلد قبول عام حال ہو گیا کہ ہنری ہشتم ہی کے وقت میں یہ ضرورت محسوس ہوئی کہ انکی نگرانی کے لئے ایک ”ماسٹر آف دی ریولوز“ (ناظر لہو و لعب) مقرر کیا جائے۔ الزبتھ کا جلوس کے ساتھ ایک ضلع سے دوسرے ضلع کو جانا بجائے خود ایک مسلسل تماشہ تھا۔ بلکہ جب شکار سے واپس آتی تو ”ڈایانا“ اپنی پیرویوں کو لئے ہوئے اس کا استقبال کرتی۔ جب وہ نارویج کے دروازے میں داخل ہوتی تو ”عجبت“ اپنا زرین تیرا سے پیشکش میں دیتی۔ الزبتھ کے عہد کے شروع سے ہی ”نشاة جدیدہ“ کی نئی روح، پرانے معرہ دار ڈرامے کے کھڑورے سانچے میں ڈھلنی شروع ہو گئی۔ اور اُس کی تمثیلی نیکیاں اور بدیاں اور اُس کے انجیل سے لئے ہوئے سوراؤں کے قصوں ہی کے ذریعہ سے ڈراما ازم بڑھنے لگا۔

شاہ راہ میں سے ہو کر ہم تک پہنچا ہے۔ بہت ہی جلد ادب و تقدیر کے اقتباسات خالص مذہبی ”اخلاقی ڈراموں“ کے ساتھ شامل ہونے لگے اور ایک عام پسند افسانہ مسرت گیمبل گرنٹریڈیل۔

(گیمبل گرنٹ کی سوئی) کے ذریعہ سے انداز بیان اور معنی آفرینی کو زیادہ مسرت انگیز کرنے کی فکر کی گئی۔ اسی کے ساتھ سیکولر (لارڈ ڈارسٹ) نے اپنے افسانہ ”گاربوڈک“ میں طرز بیان کو

زیادہ پرورد بنانے کی کوشش کی اور ڈراما کے محکامات کے لئے بلیک ورس (نظم غیر مقفی) کی طرز ایجاد کی۔ انگریزی

ٹھیٹر، جس حیرت انگیز اظہار جدت کا واقعی ممنون ہے وہ علما و اہل کی اس قسم کی شوقیہ کوششوں کا نتیجہ نہیں ہے بلکہ وہ نتیجہ ہے اس ناگ کا جسے خود قوم نے پیدا کیا تھا۔

اس کی ابتدا اس وقت سے ہوتی ہے جبکہ ”ارل لیٹر کے

خدا“ نے پہلی مرتبہ بلیک فرارز میں عوام کے لئے ایک

ٹھیٹر کی بنا ڈالی۔ بالعموم سرائے کے صحن سے ٹھیٹر کا کام

لیا جاتا تھا یا جیسا کہ دیہات کے میلوں میں اب بھی

۱۵۷۶

ہوتا ہے کرس کا عارضی سائبان بنالیا جاتا تھا۔ عام تماشائی

کھلے صحن میں بیٹھتے تھے۔ اس صحن کے گرداگرد سایہ دار رواق

ہوتا تھا اور اس رواق میں متمول اشخاص کو جگہ ملتی تھی

اہل اور ٹھیٹر کے ممبروں کی نشست خود اسٹیج پر ہوتی تھی

تمام ساز و سامان نہایت بھدے قسم کا ہوتا تھا، چند پھولوں

سے ایک باغ مراد ہوتا تھا، تلواریں لگائے اور کمر باندھے ہو

دس بارہ خدام مجموعوں اور فوجوں کے بجائے سمجھے جاتے تھے۔
 تماشے کے خاص افراد ٹشوؤں پر سوار اومر سے اومر نکل جاتے
 تھے ایک تختے پر لکھکر لگا دیا جاتا تھا کہ یہ منظر اتینسز کا ہے یا
 لندن کا۔ ایکٹروں میں عورتیں نہیں ہوتی تھیں۔ لڑکے عورتوں کا پارٹ
 کرتے تھے جن ناگوار الفاظ کا عورتوں کے منہ سے نکلنا ہمیں
 حیرت زدہ کر دیتا ہے جب وہ لڑکوں کے منہ سے ادا ہوتے
 تھے تو ان کی حالت کچھ اور ہی ہوتی تھی مگر یہ تمام دقتیں
 خود ڈراما کی عام پسندی کے مقابلہ پیچ تھیں۔ اس زمانے کے
 ٹھیٹر کیسے ہی بھدے اور بے سلیقہ کیوں نہوں مگر ساری
 دنیا اس پر لٹٹی پڑتی تھی۔ ٹھیٹر کا چوترا اہل اور اہل دربار
 سے بھرا ہوتا تھا۔ نیچے کی بنچوں پر مزدوروں اور شہر کے عام
 لوگوں کا ہجوم ہوتا تھا۔ صحن کے اسی مجمع عوام کے جذبات سارے
 ٹھیٹر پر اثر ڈالتے تھے۔ زندگی کا ہنگامہ، اس کے فوری تغیرات
 پر جوش، قوت عمل، واقعیت، ہنگاموں کی بالکل اصلی کیفیت،
 حقیقی زندگی کے سے مکالمات، خوش گپیاں، ہنسی مذاق، رنج
 و غم، عظمت و وقار، ہائے ہو، بیہودہ گوئی، بھدے قسم کے
 مناظر، وحشت و خونریزی۔ غرض ہر طرح کی معاشرت کا احاطہ
 کر لینا اور انسانی طبیعت کی بدترین و بہترین خصلتوں کو
 نمایاں کر دکھانا بھی انگریزی ٹھیٹر کی ممتاز خصوصیت تھی۔ اس
 نئے ڈراما نے اپنے وقت کی ظاہر و باطن کیفیت و حالت کو
 آئینہ کر دیا تھا۔ ٹھیٹر میں جو کچھ ہوتا تھا اس کی شرافت

ورذات خود اہل ملک کے خصائل کی غماز تھی۔ انسانی زندگی کا ایسا ہوہو نقشہ کسی ٹھیٹر میں نہیں کھینچا نہ کبھی شاعرانہ زندگی میں یہ زور پیدا ہوا۔ انگریزی ڈراما نویس اپنے ہنگاموں اور مہیاکیوں کے زور میں نہ قدیم روایات کا پاس و لحاظ کرتے تھے نہ رسم و رواج کو خاطر میں لاتے تھے۔ انہوں نے اس فن کو نہ کسی سے سیکھا تھا نہ ان کے جذبات شاعرانہ کے اظہار کے لئے کسی محرک کی ضرورت تھی۔ ان کے استاد و محرک جو کچھ تھے ان کے اہل ملک تھے۔

ڈراما الیزبتھ کے وقت میں جس طرح ناول کو یک بیک عروج نویان حاصل ہو گیا ایسے حیرت افزا واقعات تاریخ انگلستان میں بہت سابقین کم ہوئے ہوں گے۔ ابھی ابھی یہ ذکر ہو چکا ہے کہ سب سے پہلا عام ٹھیٹر ملکہ کی حکومت کا نصف زمانہ گزر جانے کے بعد قائم ہوا تھا مگر اس کے عہد کے ختم ہونے تک صرف لندن میں اٹھارہ ٹھیٹر قائم ہو گئے تھے۔ پورٹینوں نے جب ٹھیٹروں کو بند کیا ہے، اس سے پیشتر پچاس برس کے اندر ہی اندر پچاس ڈراما نویس شاعر پیدا ہو چکے تھے جن میں سے اکثر اول درجہ کے شاعر تھے، اور باوجودیکہ ان کی تصانیف بکثرت تباہ ہو گئیں، پھر بھی ہمارے وقت تک اس عہد کے لکھے ہوئے سو ڈرامے موجود ہیں جن میں سے نصف کے قریب بہت اعلیٰ درجے کے ہیں۔ ان مصنفین پر ایک سرسری نظر ڈالنے سے بھی معلوم ہو جاتا ہے کہ اس زمانے کی ذہنی ترقی

کا اثر اب عوام تک پہنچ گیا تھا۔ تقریباً تمام نئے ڈراما نویس اچھے تعلیم یافتہ تھے بلکہ بہت سے ایسے تھے جنہوں نے یونیورسٹی میں تعلیم پائی تھی۔ پرانے ڈراما نویسوں میں نیش، پیل، کک، مارلو وغیرہ سب کے سب غریب تھے مگر وہ غربت کو بالکل خاطر میں نہیں لاتے تھے یہ بڑی بے پروائی سے زندگی بسر کر نیوالے لوگ تھے۔ انہیں نہ قانون کی پروا تھی نہ اپنی عزت و حرمت کی، اپنے زمانے کے رسم و رواج و مذہب سے انہوں نے سرتابی اختیار کر لی تھی، لوگ انہیں عام طور پر بیدین سمجھتے تھے ان کے خیال میں ”حضرت موسیٰ ایک بازیگر تھے“ (نور باللہ مسنہا) چمکے اور شرابخانے ان کے قدموں سے سرفراز تھے اور ان کی جانیں فاقہ مستی اور منجانوں کے ہنگاموں کی نذر ہوتی تھیں مگر عہد الیزبتھ کے ڈرامے کی اشاعت کرنے والے ہی لوگ ہوئے ہیں، ان سے پہلے کے جو ڈرامے اس وقت موجود ہیں ان سے معلوم ہوتا ہے کہ وہ یا تو قدیم یونانی و لاطینی قصوں یا اطالوی افسانہ نائے مسرت کی روکھی پھسکی نقلیں ہیں یا ”رالف رائس ڈائسٹر“ کے سے بناوٹی قصے یا ”گارسوڈک“ کے سے افسانہ غم تھے۔ ان میں جایگا ایسے ٹکڑے ضرور ملتے ہیں جن میں شاعرانہ زور پایا جاتا ہے مگر ان سے ڈراما کی ترقی کی کوئی امید نہیں پیدا ہو سکتی تھی۔ لیکن آرمیڈا کے آنے سے ایک برس قبل اسٹیج کی کیفیت ہی دفعۃً بالکل بدل گئی اور نئے ڈراما نویس دو نہایت ہی مختلف الطباع شخص رابرٹ گرین اور کرسٹوفر مارلو

۱۵۸۷ء کی پیروی میں دو گروہوں میں منقسم ہو گئے۔ گرین کے متعلق پہلے ہی یہ ذکر ہو چکا ہے کہ وہ انگریزی نثر کا بانی تھا لیکن ایک شاعر کی حیثیت سے اس کی تصنیف اور بھی زیادہ گرا نپا یہ تھی کیونکہ عادات و اطوار کے ظاہر کرنے اور معاشرتی تعلقات کے بیان کرنے میں اس کی نظر جیسی دُور رس، اس کا تخیل جیسا شگفتہ اس کا انداز کلام جیسا دل آویز تھا اس کا گہرا اثر اس کے ہمعصوروں پر پڑا۔ ان خوبیوں میں مارلو اور پیل کے سوا کوئی اس کا مد مقابل نہیں تھا۔ نوجوان ڈراما نویسوں کی کیفیت جس خوبی سے گرین کے حالات سے واضح ہوتی ہے ایسی کسی اور کے حالات سے نہیں ہوتی، کیمبرج سے علیحدہ ہو کر وہ اطالیہ و ہسپانیہ کے سفر کو چلا گیا اور ایک ملک سے عیاشی اور دوسرے ملک سے بد اعتقادی کا سبق لیکر آیا مرنے کے قبل اس نے جو حسرت آمیز تحریر لکھی تھی اس میں اپنی حالت کا یہ نقشہ کھینچا ہے کہ ”میں ایک شرابی و فسادی آدمی ہوں، پمفلٹ اور ڈرامے لکھ کر روپیہ پیدا کرتا اور اس روپیہ کو شرابخواری اور عورتوں کے پیچھے ضائع کر دیتا اور جام زندگی کی تلچھٹ تک پی جاتا ہوں۔“ اس نے دوزخ اور عالم معاد کو اپنے بے حد تمسخر کا ہدف بنا رکھا تھا۔ لکھتا ہے کہ ”اے جس قدر خدا کا خوف ہے اگر اس سے زیادہ خوف دربار کے حکام کا نہوتا تو وہ اکثر لوگوں کی جیبیں کتر لیا کرتا“ اس نے شادی بھی کی اور بیوی سے الفت بھی ہو گئی مگر تھوڑے ہی دنوں میں

یوی کو چھوڑ کر یہ بد نصیب فضول خرچ پھر انہیں لغویات میں مبتلا ہو گیا جنہیں وہ درحقیقت نفرت کی نظر سے دیکھتا تھا مگر اس کے بغیر اپنی زلیلت کو محال سمجھتا تھا۔ لیکن طرز معاشرت کے اس ابتذال کے باوجود اس کا قلم ہر قسم کے لغویات سے پاک تھا۔ اس نے عشقیہ پمفلٹ اور چھوٹے چھوٹے قصوں کا ایک نامتناہی سلسلہ جاری کر دیا تھا اور جو گروہ اسکے گرد جمع ہو گیا تھا وہ انہیں قصوں کو بنا قرار دے کر انہیں ڈراما کی صورت میں ڈھالتا تھا مگر ان تمام بے شمار تصنیفوں میں گرین ہمیشہ نیک کرداری کا جانبدار رہا۔ مالاو کی زندگی گرین کی زندگی سے بہت ہی زیادہ فتنہ انگیز اور اس کی بد اعتقادی گرین سے بھی زیادہ بڑھی ہوئی تھی۔ اگر وہ اس قدر جلد مر گیا ہوتا تو اغلب ہے کہ اس پر ارتداد کا جرم عائد کیا جاتا۔ اس پر یہ الزام لگایا گیا کہ اس نے حضرت موسیٰ کو (نغوز بالشد) بازگیر کہا اور خریہ بیان کرتا تھا کہ اگر وہ کسی نئے مذہب کی تدوین کرے تو یہ نیا مذہب اس عیسائیت سے بہتر ہوگا جسے وہ اپنے گرد و پیش دیکھ رہا ہے۔ لیکن انگریزی افسانہ نگار غم کے لکھنے میں وہ اپنے تمام ہمصوروں سے بدرجہا فائق تھا۔ اس کی ولادت الیزبتھ کے دور حکومت کی ابتدا میں ہوئی تھی وہ کینیٹری کے ایک موچی کا بیٹا تھا اور کیمبرج میں تعلیم پائی تھی۔ فتح آمیدا کے ایک سال قبل اس کے ایک ڈراما نے اسے یک بیک

شہرت عام کے منظر پر لا کھڑا کیا، اس ڈراما سے انگلستان کے شہروں میں فوراً ہی ایک انقلاب ہو گیا۔ یہ نیا ڈراما (تیمور لنگ) شوکت الفاظ اور مبالغے سے بھرا ہوا تھا اور جب شاہان اسیر جنہیں وہ ایشیا کے عیش پرست گدھے کہتا ہے فاتح کی گاڑی پیچھے ہوئے ایٹیج پر آئے تو اس وقت مبالغے کی حد ہو گئی۔ مگر با اس ہمہ یہی ڈراما نہ صرف یونیورسٹیاں (الفاظ پرستی) کی کمزوریوں کو شکست دینے کا پیش خیمہ ثابت ہوا بلکہ معافی کی بلند پروازی کو واقعیت کی صورت میں لے آیا یہی وہ راز تھا جسے مارلو اپنے بعد کے ڈراما نویسوں کے لئے ورثے میں چھوڑ گیا۔ وہ انتیس ہی برس کی عمر میں ایک فصاحت انگیز جھگڑے میں ہلاک ہو گیا مگر اس مختصر سے زمانہ حیات میں وہ آئندہ کے ڈراما کے لئے نہایت شاندار علامات قائم کرتا گیا۔ اس کی تصنیف ”مالٹا کا یہودی“ شکسپیر کی تصنیف ”شائلوک“ کا مقدمہ تھی۔ اس نے ”اڈورڈ دوم“ لکھ کر ان تاریخی ناکوں کے سلسلے کا دروازہ کھول دیا جن کے باعث ہمیں ”جولیس قیصر“ اور رچرڈ سوم“ کا لطف حاصل ہوا۔ اس کا ڈراما ”فاسٹس“ اگرچہ عربہ جونی شر و فساد اور عیش پرستی کی مجنونانہ خواہشات سے بھرا ہوا ہے مگر ڈراما کے سلسلے میں یہی پہلی کوشش تھی جس میں انسان اور عالم غیب کے تعلقات باہمی کا اہم مسئلہ معرض بحث میں آیا، یہ دکھایا گیا کہ توہمات کی شبہ پاکر شک و شبہ کس حد تک قوی ہو جاتا ہے اور انسان جب مایوس ہو جاتا ہے تو اس میں

کس درجہ کی بیباکی پیدا ہو جاتی ہے۔ ان ڈراموں کا عامیانه مذاق اگرچہ طبیعت کو گراں معلوم ہوتا ہے اور اپنے مبالغہ اور ناموزونیت کی وجہ سے اکثر وہ مذاق خود ہی مضحکہ خیز بن جاتا ہے پھر بھی مارکو کے بیان میں ایک خاص زور پایا جاتا ہے، وہ اپنے شوکت الفاظ کو سمجھتا ہے اور جذبات کو ان کے موقع محل سے ظاہر کرتا ہے ان خوبیوں میں اس کے ہم عصروں میں سے سوا ایک شخص کے کوئی اس پر فوق نہ لیجاسکا۔ تخیل کے اعلیٰ اوصاف اور پُر زور تحریر کی شان و دلاویزی میں اگر وہ کسی سے کم درجے پر ہے تو صرف شکسپیر ہے۔

مارکو کی سوانح عمری کے متعلق زیادہ حالات معلوم نہیں ہیں پھر بھی اس کے چند دلیرانہ مذاق، ایک فساد میں اسکی شرکت اور خنجر کے ایک کاری زخم کی کیفیت معلوم ہے لیکن شکسپیر کے اتنے حالات کا بھی علم نہیں ہے و حقیقت شاید ہی کوئی بڑا شاعر ہوا ہو جس کے حالات سے اسقدر کم واقفیت ہو۔ اس کے بچپن کے دو ایک معمولی قصے مشہور ہیں اور وہ بھی بالیقین غلط ہیں۔ لندن میں وہ جس مصروفیت سے زندگی بسر کرتا تھا اس کے ظاہر کرنے کے لئے کوئی خط، کوئی خاص گفتگو، مرید سرائ کا کوئی مذاق کچھ بھی نہیں ملتا، زمانہ مابعد میں اس کے چہرے مہرے کا جو حلیہ باقی رہا ہے وہ اس کے نصف قد کے مجسمے سے بنایا گیا تھا۔ جو اُس کی قبر پر مقام اسٹریٹفیلڈ میں نصب کیا گیا تھا۔ اس کے

مرنے کے سو برس بعد تک اہل وطن کے دلوں میں اس کی یاد تازہ تھی۔ مگر جارج بادشاہوں کے زمانہ میں جن لوگوں نے اس کے تفصیلی حالات معلوم کرنے میں سعی بلیغ کی ہے انہیں ایک معمولی سے معمولی واقعہ بھی ایسا نہ معلوم ہوسکا جس سے انتقال کے قبل اس کی عزت نشینی کے زمانے پر کچھ روشنی پڑتی۔ غالباً اس کی طبیعت کی یکسانی و یک رنگی کے باعث اس کے ہمعصروں کی یاد میں اس کی کوئی اہم خصوصیت باقی نہیں رہی تھی اور اس کے ذہن کی بلند پایگی کی وجہ سے خود اس کے تصانیف میں کسی ذاتی اثر کا مطلق پتہ نہیں چلتا۔ خیال کیا جاتا ہے کہ غزلوں میں اس نے کچھ اپنے حالات ظاہر کئے ہیں، مگر یہ حالات بھی ایسے دھندلے ہیں کہ انتہائی پرواز خیال کے باوجود بھی چند عام حالات کے سوا کچھ معلوم نہیں ہوتا۔ ناولوں میں وہ از اول تا آخر انہیں اشخاص کے خصوصیات دکھاتا ہے جن سے ڈراما کا تعلق ہوتا ہے، اور ان اشخاص میں دنیا کے سب ہی قسم کے لوگ داخل ہوتے ہیں۔ ان میں سے کوئی شخص یا کسی شخص کا کوئی قول و فعل ایسا نہیں ہے جسے ہم خود شاعر کی شخصیت کی طرف منسوب کرسکیں۔ وہ الیزبتھ کے جلوس کے چھٹے برس یعنی اپنسر کی ولادت سے بارہ سال اور بکین کی ولادت سے تین سال بعد پیدا ہوا تھا، مارکو اسکا ہم عمر تھا، گرین شاید اس سے چند برس بڑا تھا، اس کا باپ اسٹریفرڈ آن ایوان میں دستانہ بنانے کا کام کرتا تھا، اور کچھ جائیداد

بھی اس کے پاس تھی۔ جب ٹیکسیرسن شعور کو پہنچا اس وقت
بوجہ افلاس اس کے باپ نے آلڈرمن کا عہدہ چھوڑ دیا تھا۔
ٹیکسیرسن نے اٹھارہ ہی برس میں اپنے سے ایک بڑی عمر کی
عورت سے شادی کر لی تھی اور غالباً غربت ہی کی وجہ سے
اسے لندن میں جاکر ٹھیٹر میں شامل ہونا پڑا۔ دارالسلطنت
میں اس کی زندگی کا آغاز اس کے تیسویں برس سے پہلے
نہیں معلوم ہوتا۔ یہ وہ یادگار سال ہے جس سے قبل کے سال
میں سڈنی کا انتقال ہوا تھا، جس کے بعد کے سال میں آرمیڈا
کا حملہ ہوا تھا۔ اور خود اس سال میں مارکو نے کتاب
تیمورلنگ لکھ کر تمام کی تھی۔ اگر اس کی غزلیات کی زبان
کو ہم اس کے شخصی خیال کا آئینہ سمجھیں تو معلوم ہوتا ہے
کہ اس نے ہمیشہ سے وہ اپنی نظروں میں ذلیل ہو گیا تھا،
اس نے قسمت کی زبان سے یہ ”شکایت کی تھی کہ اس عارضی
ذریعہ معاش اور عامیانہ طریق کے سوا میرے لئے کوئی اور
بہتر سامان نہ مہیا کیا گیا“ وہ اس خیال سے بچ و تاب
کھاتا تھا کہ اس نے بلیک فرائرز کے پٹ حصہ ٹھیٹر میں
اپنے کو ناکارہ شاگرد پیشوں میں داخل کر کے ذلیل کیا۔ اس پر
وہ یہ اضافہ کرتا ہے کہ ”اس وجہ سے میرے نام پر وجہ
لگ گیا اور اس وقت سے میری کیفیت یہ ہو گئی ہے کہ جو
کام سامنے آ جاتا ہے اسی طرف مائل ہو جاتا ہوں“ مگر خود
ٹیکسیرسن ہی کو ان الفاظ کا مصداق بنانا مشکوک ہے۔

کام جب اس نے شروع کیا تو ابتداءً بعض رقیبوں سے معمولی چٹک رہی مگر اپنی ملنسار طبیعت کی وجہ سے یہ نو وارو بہت جلد اپنے ساتھیوں میں محبت کی نظر سے دیکھا جانے لگا۔ ۹۲ء تک وہ صرف اور لوگوں کے پہلے کے لکھے ہوئے کھیلوں کو موقع کے مناسب کر دیتا تھا، اس زمانے میں گرین نے اس پر کچھ اعتراض کیا تو اس کے ایک شریک افسانہ نویس چیلٹن نے سچی محبت کے ساتھ ان الفاظ میں اس کا جواب دیا کہ ”میں اس امر کا شاہد ہوں کہ اس کا اخلاق کسی نہج سے آپ کے دعوائے کمال سے کمتر درجہ پر نہیں ہے۔ بہت سے صاحبان ورع نے اسکی صفائی معاملات کی تعریف کی ہے جس سے اس کی ایمانداری ثابت ہوتی ہے اور اس کی خیریت کے فرحت افزا انداز سے اس کی قادر الکلامی کا پوری طرح اندازہ ہو سکتا ہے۔“ اس کے شریک کار بریج نے اس کے انتقال کے بعد اسے ایک ”لائق دوست و رفیق“ کے الفاظ سے یاد کیا ہے۔ اور جانسن کا یہ کہنا کہ وہ ”فی الحقیقت دیانند فراخل و آزاد طبیعت شخص تھا،“ اس زمانے کے عام خیال کا آئینہ ہے۔ اس کا شہر میں بطور ایکٹر کے رہنا اس کی شاعرانہ زندگی کے لئے حقیقتاً کار آمد ثابت ہوا۔ اس سے صرف یہی نہیں ہوا کہ اسے تھیٹر کے ضروریات کا صحیح احساس ہو گیا بلکہ اس تعلق سے اسے یہ موقع ملا کہ وہ جس قدر ٹکڑے تیار کرتا جاتا تھا انہیں علی طور پر جانچتا بھی جاتا تھا۔

اس کے ناموں کے اس درجہ مقبول ہونے کی بہت بڑی وجہ
یہی ہے۔ جانسن کا بیان ہے کہ شکسپیر اپنی لکھی ہوئی ایک سطر
کو بھی مٹاتا نہیں تھا۔ اگر اس بیان میں کچھ بھی صداقت ہے
تو اس سے بے پروائی و عدم صحت کا مفہوم پیدا ہوتا ہے
مگر یہ ضمنی الزام کسی طرح بھی صحیح نہیں ہے۔ اس زمانے میں
شاعرانہ تصانیف کی اشاعت کی صورت ہمارے اس زمانے
سے بالکل ہی جداگانہ طرز کی تھی ڈرامے برسوں قلمی مسودے
کی صورت میں رہتے تھے اور صرف اسٹیج پر ان کا کھیل ہوا کرتا
تھا اور ان کی ترمیم و نظر ثانی برابر جاری رہتی تھی اور ہر مرتبہ
مشق اور کھیل کے وقت نئے تبدلات کی ضرورتیں معلوم ہوتی رہتی
تھیں، اور ہم جانتے ہیں کہ یہ نوجوان شاعر ان مواقع سے
فائدہ اٹھانے میں کوتاہی نہیں کرتا تھا۔ اتفاق سے ”ہیملٹ“ کا
ایک سابق ایڈیشن اس وقت تک محفوظ رہ گیا ہے اس سے
معلوم ہوتا ہے کہ شکسپیر اپنے بہترین نتائج افکار کے قالب بدل
دینے میں بھی تامل نہیں کرتا تھا۔ اس کے لندن میں آنے
کی جو تاریخ فرض کی گئی ہے اس سے پانچ ہی برس کے اندر
اندر وہ ایک ڈراما نویس کی حیثیت سے مشہور ہو گیا تھا۔ گرین
نے اس کا نام شکسپیرین ”اسٹیج بلائے والا“ رکھا تھا اور
اس کی نسبت یہ سخت الفاظ لکھے تھے کہ ”یہ نئی ایج کا کوا
ہمارے پر لگا کر خوبصورت بنا گیا ہے“ اس طنز کا یا تو یہ
مطلب ہے کہ اسے ایک ایکٹر کے طور پر کمال حاصل ہو گیا تھا

یا یہ کہ وہ اسٹیج کے لئے اپنے سابقین کے تصانیف کے اجزا مرتب کرتے کرتے خود ان سے بلند تر پرواز کی تیاری کر رہا تھا۔ وہ بہت جلد ٹھیٹر کا شریک کار، ایکٹر اور ڈراما نویس ہو گیا۔ لوگوں نے اسے بدنام کرنے کے لئے اس کا ایک نام جو ہنس فیکٹوٹم (ہر فن مولا) بھی رکھا تھا جس سے ظاہر ہوتا تھا کہ ایمانداری کے ساتھ جو کام بھی مل جائے وہ اسے کرنے کے لئے آمادہ رہتا تھا۔

وِنِس و اَیڈوِلِس کی نظم جب شائع ہوئی ہے تو شیکسپیر کی ۱۵۹۳-۱۵۹۸ آزادانہ تصنیف کا دور اچھی طرح شروع ہو گیا تھا۔ اپنے اس نتیجہ فکر کو وہ اپنا پہلا فرزند معنوی کہا کرتا تھا۔ اس کے شائع ہونے کی تاریخ ایک نہایت یادگار تاریخ تھی۔ اس سے تین ہی برس قبل سنوی "فیری کون" شائع ہوئی تھی۔ اسپنسر شراے انگلستان کا سرتاج ہو گیا تھا اور کوئی اس کا ہمسر نہیں سمجھا جاتا تھا۔ اسی دوران میں اس زمانے کے دو ممتاز ترین ڈراما نویس یک یک بیک گور گئے۔ گرین نے بحالت غربت خود اپنی اوقات پر نفرین کرتے کرتے ایک کفش دوز کے مکان میں انتقال کیا۔ اس نے اپنی جس بیوی کو چھوڑ دیا تھا اسے لکھتا ہے کہ "اے عزیزہ میں اپنی نوجوانی کی الفت اور اپنی روح کی

راحت کے واسطے سے تم پر یہ لازم کرتا ہوں کہ ضبط
 بھی ہو سکے اس شخص کا رویہ بیباک کروینا کیونکہ اگر وہ
 اور اس کی بیوی میری خبر نہ لیتے تو میں کسی سڑک
 پر مارا ہوتا۔ اس نو عمر شاعر نے اپنے بستر مرگ پر
 پنج و حسرت کے ساتھ یہ لکھا کہ "کاش مجھے ایک
 برس اور زندہ رہنے کا موقع مل جاتا، مگر اب تو موت
 سے چارہ کار نہیں اور ہر شخص مجھ سے متنفر ہے۔ جو
 وقت ضائع ہو گیا وہ پھر واپس نہیں آسکتا میرا وقت
 بیکار ضائع ہوا اور میں خسارے میں رہا۔" اس واقعہ
 کے ایک برس بعد ایک بازاری ہنگامے میں مارٹو کا
 بھی خاتمہ ہو گیا۔ یہی ایک رقیب تھا جو شکسپیر کی ہمسری
 کی قوت رکھتا تھا۔ شکسپیر کی عمر اب تیس برس کی ہو چکی
 تھی اور "ایڈولنس" کی اشاعت اور شاعر کے انتقال کے
 درمیان جو تئیس برس کا زمانہ گزرا اس میں اس کے
 بہترین تصانیف کا سلسلہ برابر جاری رہا۔ اس کی ذہانت
 کی خاص تعریف یہ ہے کہ اس کی مستعدی
 میں کسی وقت بھی فرق نہیں آتا تھا اپنی
 ابتدائی نظم کے شائع ہونے کے بعد پانچ برس
 تک وہ تقریباً سال میں دو ڈرامے تیار کرتا رہا
 لیکن جب ہم اس کے تصانیف کی ترتیب سے
 اسکی طبیعت کی نمو و ترقی کا پتہ چلانا چاہتے ہیں تو اکثر تصانیف

ہے۔ (Love's Labour Lost) (جُمانفشانِ محبت کی بربادی) میں اسٹیفنڈو کا یہ تازہ وارد نوجوان الیزبتھ کے گرد و پیش کے انگلستان کی آب و تاب میں ہمہ تن غرق ہو گیا ہے لیکن اس وقت تک اس کی نظر صرف سطحی حالتوں پر پڑتی تھی۔ اس کی باطنی بلند پایگی ابھی تک ہنسی، مذاق، خیال آرائی، اظہارِ طباعی، توہم، بعید از اصلیت امور اور دور از کار مبالغوں میں پوشیدہ تھی۔ اس نے اگرچہ قصے میں پرورش پائی تھی مگر حاضر جوابی و ضلع بازی میں وہ کسی اچھے سے اچھے شخص سے کم نہ تھا۔ یونانیوں کی وجہ سے جس قسم کی لفاظی اور مبالغہ طرازی اس زمانے کے دربار کا عام مذاق بن گئی تھی شیکسپیر ان پر ہنستا تھا۔ زندگی کا خط اٹھانا اس زمانے میں نہایت ہی نمایاں طور سے وضع میں داخل تھا۔ وہ اس خصوصیت میں ہر طرح پر شریک تھا۔ وہ اپنے گرد و پیش کے لوگوں کی غلطیوں، متضاد حرکتوں بلند ہمتوں سے پورا پورا لطف حاصل کرتا تھا ٹینگ آف دی شرو (Taming of the Shrew) کے مشاقانہ مذاق اور کامبڈی آف ایریز (Comedy of Errors) کے بے انتہا دھوکوں میں اس کی دل لگی بازی کی کوئی حد نہیں رہتی۔ اس وقت تک اس کے تصانیف میں بلند آہنگی اور جذبات کا اثر بہت کم ظاہر ہوا تھا مگر جب وہ سامنے کی سطحی کیفیتوں کو چھوڑ کر انسان کے عادات و افعال سے ایک نئی مسرت پیدا کرنے کی طرف مائل ہوا تو اس کے مکالمات کی روانی، الجھے ہوئے قصوں کو

فرائیگی کے ساتھ سلجھانا، انداز بیان کی خوش نوائی، اور نظموں کی دلفریبی سے فوراً ظاہر ہو گیا کہ وہ معاشرتی افسانہائے مسرت کے لکھنے میں ایک کامل العیار شخص ہوئے والہ ہے۔ "ٹو جنٹلمین آف ورونا" (Two gentlemen of Verona) میں لوگوں کے عادات و اطوار کا نقشہ کھینچنے میں اس نے نزاکت و خیال آرائی کو اس خوبی سے آمیز کیا کہ بن جانسن کی "ایوری مین ان ہز ہیومر" (Every man in his Humour) اس کے سامنے ماند

پڑ گئی، حالانکہ یہی کتاب ہے جس کی کامیابی نے اس زمانے میں یہ عام مذاق پیدا کر دیا تھا کہ تشریح اخلاق میں، سخت درشت الفاظ سے کام لیا جائے۔ مگر ان ہلکے افسانہائے مسرت کے بعد ہی دو اور افسانے شائع ہوئے جن میں اس نے اپنی طباعی کا پورا زور دکھایا۔ اس کا شاعرانہ زور طبیعت جو اب تک بند تھا، پوری چمک دمک کے ساتھ "مڈ سمر نائٹس ڈریم" (Midsummer night's dream)

کے تخیلات میں ظاہر ہوا اور "رومیو اینڈ جولیت" میں اس کے جذبات قلبی ایک نہ رکنے والے سیل مسرت کی طرح موجزن ہو گئے۔ لیکن باوجود سخت مصروفیتوں کے ان پر از جذبات خواب، نازک تخیلات، اور عادات و اخلاق کی دلفریب تصویر نگاری کے ساتھ ہی ساتھ تھوڑے ہی تھوڑے وقفے سے اس کے تاریخی ڈرامے بھی شائع ہوتے جاتے تھے۔ ٹھیٹر کا نیا دور جب سے قائم ہوا ہے اس وقت سے کسی تماشے کو ان

تاریخی ٹانگوں سے زیادہ قبول عام نہیں حاصل ہوا ہے۔ مارکو نے اپنی تصنیف ”اڈورڈوی سکند میں یہ ثابت کر دیا ہے کہ اس عام پسند میدان میں غمناک افسانے کی کیا حد ہو سکتی ہے۔ اوپر مذکور ہو چکا ہے کہ شیکسپیر اولاً ٹھیٹر کی نئی نئی ضروریات کے مطابق ان افسانوں کو مرتب کیا کرتا تھا ”چنانچہ“ ہنری وی سکند اسی قبیل سے ہے (پس طبعاً اس کا میلان بھی اسی جانب ہوا ہوگا۔ اس نے ہنوز اپنے منتخب کردہ مضامین کی ترتیب ایک حد تک انہیں قدیم افسانوں کے مطابق رکھی تھی مگر خود بیان مضامین میں اس نے جرأت کر کے اس قدیم طرز کی قید کو برطرف کر دیا۔ قدیم ڈراما نویسوں نے انسانی خصائل کی جس حد تک تصویر کھینچی ہے شیکسپیر نے اس میں نسبتاً زیادہ وسعت و عمق پیدا کر دیا ہے، ”رچرڈ وی تھرد فالسٹاف“ اور ”ہامیٹ“ اس کے شاہد ہیں۔ معہذا ”کانسٹینس“ اور ”رچرڈ وی سکند کی شخصیتوں میں اس نے انسانی مصائب کا وہ نقشہ کھینچا ہے کہ مارکو بھی اس حد پر پہنچنے کی جرأت نہ کر سکا۔ اہل ملک میں شیکسپیر کی پائدار ہر دل عزیزی جیسی کچھ ان تاریخی ڈراموں سے قائم ہوئی اور کسی ڈرامے سے اسے ایسی ہر دل عزیزی نہیں حاصل ہوئی۔ انگریزی تاریخ کا لب لباب جس خوبی سے یہاں نظر آتا ہے اور کسی جگہ نظر نہیں آتا۔ اس شاعر کے تصانیف میں اگرچہ کہیں کہیں انگریزوں کے قومی تعصب اور ان کے ناروا برتاؤ کی جھلک نظر آجاتی ہے مگر اس کے ساتھ ہی اس کے تمام تصانیف، انگریزوں کے

مذاق طبع ، انگریزوں کی جنگ جوئی کی الفت ، ان کی نکو کاری کے اعتقاد اور بدی کی سزا کے یقین اور کمزوروں پر ان کے رحم کے خصائص سے بھرے ہوئے ہیں ۔

اب وہ وقت آگیا کہ شکسپیر افسانہ غم اور افسانہ مسرت دونوں کے نکتے میں اپنے تمام ہم چشموں سے گوئے سبقت لے جائے ۱۵۹۸
میرس کہا کرتا تھا کہ ”پریاں اگر انگریزی بولنے لگیں تو وہ ۱۶۰۸
شکسپیر ہی کے خوشنام فقرے استعمال کریں گی“ اس کی شخصی ہر دل عزیزی بھی اب اپنے انتہائے کمال کو پہنچ گئی تھی۔
وہ اپنی پسندیدہ افتاد مزاج اور جودت طبع کے باعث نوجوان اہل ساؤتھمپٹن سے پہلے ہی گہرے تعلقات پیدا کر چکا تھا اور ”ایڈولنس“ اور ”لکریس“ اسی کے نام پر مضمون کی تھی۔ ان دونوں کتابوں کے انتساب کے الفاظ سے ظاہر ہوتا ہے کہ کس تیزی کے ساتھ معمولی ملاقات پر جوش دوستی سے تبدیل ہو گئی تھی۔
شکسپیر کا تمول و اثر بھی روز افزوں ہوتا جاتا تھا۔ اسٹریفونڈ اور لندن دونوں جگہوں میں اس کی ذاتی جائداد موجود تھی اور اس کے اہل قصبہ نے اسٹریفونڈ کے لئے کچھ رعایتیں حاصل کرنے کے لئے اسی کو لارڈ برلے کے پاس اپنا وکیل بنا کر بھیجا تھا۔ اسے اتنی ثروت حاصل ہو گئی تھی کہ وہ اپنے باپ کی مدد کر سکتا تھا اور اسٹریفونڈ میں ایک مکان خرید لیا تھا جسے بعد کو اس نے اپنا مسکن بنایا۔ ایک روایت یہ ہے کہ ”ہسنری چہارم“ میں فالسٹاف (Falstaff) کے واقعات سے الیزبتھ کو

اس قدر مسرت ہوئی کہ اس نے حکم دیا کہ فالسٹاف کی کیفیت عشق و محبت کے رنگ میں دکھائی جائے، اس حکم کی تعمیل میں شکسپیر نے ”میری والوز آف ونڈرز“ (Merry wives of Windsor)

لکھی۔ یہ روایت بجائے خود صحیح ہو یا غلط ہو مگر اس سے اتنا ضرور ثابت ہوتا ہے کہ بحیثیت ناٹک نویس کے اسے کس قدر شہرت حاصل ہو گئی تھی۔ جب سابق شعرا کا دور گزر گیا تو ہارٹن، ڈیکر، ملٹن، بے ڈو اور چیمپین اور ان سب سے بلند پایہ شخص بن جانے ان کے جانشین ہوئے مگر ان میں سے کوئی بھی شکسپیر سے سبقت لے جانے کا دعویٰ نہ کر سکا۔ میرس کی یہ رائے کہ ”انگریزوں میں شکسپیر دونوں قسموں کے ڈراموں میں سب پر فائق ہے“، درحقیقت اس کے ہم عصروں کے عام خیال کا آئینہ ہے۔ آخر وہ وقت بھی آگیا کہ وہ اس فن کے تمام نشیب و فراز کا پوری طرح ماہر ہو گیا۔ ایک ڈراما نویس اپنے فن کو جس حد کمال پر پہنچا سکتا ہے ”مرچنٹ آف ونس“ (Merchant of Venice) اسکا بہترین نمونہ ہے۔ دیکھنے والوں پر اس کا اثر نہایت گہرا پڑتا ہے، اس کے ہر لطف و واقعات روانی کے ساتھ خاص خاص عبارتوں کی شاعرانہ خوبی قابلِ داد ہے، اس کی شاعری میں ضبط و خودداری سے کام لیا گیا ہے اور عادات و اطوار کا ہر بہو نقشہ کھینچ دیا گیا ہے۔ سب سے بڑھکر یہ کہ شاعراک کی فطرت اور اس کے افعال کی تصویر کشی میں بس قلم توڑ دیا ہے مگر شاعر کی طبیعت میں ابھی تو جوانانہ جوش موجود تھا۔

”میری والوز آت وٹنڈر“ (The Merry wives of Windsor) از سرتاپا ہنسی

و دل لگی سے بھری ہوئی ہے۔ یہی کیفیت ”ایزیدو لائک اسٹ

(As you like it) کی ہے مگر اس میں ہنسی کے ساتھ

پختگی کا اثر بھی معلوم ہوتا ہے اگرچہ یہ پختگی بھی دل نواز تصورات

سے خالی نہیں۔ لیکن اس پچھلے ڈراما میں ”جیکوئیس“ کے غمگین

و فکر آمیز حالات میں ایک نئے اور زیادہ سنجیدہ انداز کی

جھلک نظر آتی ہے۔ شاعر کی طبیعت اگرچہ ابھی جوانی کے

جوش و اُنگ سے بھری ہوئی تھی، تاہم یہ معلوم ہوتا ہے

کہ اس موقع پر یہ تمام جوش و خروش یکایک سرد ہو گیا ہے۔

شکسپیر کی ایک غزل سے (جو کسی طرح بھی زیادہ بعد کے زمانے

کی نہیں ہو سکتی) معلوم ہوتا ہے کہ اس کی عمر ابھی پورے

چالیس برس کی بھی نہیں ہوئی تھی کہ وہ قبل از وقت پیری کا

اثر محسوس کرنے لگا تھا۔ گرد و پیش کی دنیا اُسے یکایک

تاریک نظر آنے لگی تھی۔ نوجوان امرا کا شاندار حلقہ اجاب

جس میں شکسپیر بھی داخل تھا اہل اسکس کی اقتدار حاصل کرنے کی

مجنونانہ کوشش میں بالکل درہم برہم ہو گیا۔ اسکس قتل

ہو گیا، اسکس کا دوست اور شکسپیر کا مایہ ناز ساؤتھمپٹن، ٹاور

میں قید کر دیا گیا اور شاعر کا ایک نو عمر مرثیہ ہربرٹ (اہل پیروک)

دربار سے خارج کر دیا گیا۔ دوستوں کے اس طرح رخصت اور امیدوں

کے معدوم ہوتے جانے کے ساتھ ہی خود شکسپیر کی طبیعت میں

بھی سخت کرب اور بچپنی پیدا ہوتی جاتی تھی۔ شاعرین کی جدت

آفرینیوں کے باوجود یہ امر مشکل بلکہ غیر ممکن ہے کہ غزلوں سے اس کی اندرونی حالت کا مسلسل پتہ لگایا جاسکے۔ کسی نے بہت خوب کہا ہے کہ دو اس طلسمی آئینے میں جذبات کے جو عجیب و غریب عکس یکے بعد دیگرے نظر آتے ہیں ان سے کسی اگلے یا پچھلے حال کا صاف صاف انکشاف نہیں ہوتا، مگر ان نقوش کا اس طرح نظر آنا ہی بجائے خود شاعر کے اندرونی اضطراب اور بے چینی کی دلیل ہے۔ اس کے ڈراموں کے اشخاص کے عادات و خصائل کا تغیر شاعر کے تغیر مزاج کا ایک قاطع ثبوت ہے۔ اس کے ابتدائی تصانیف جس خوش دلی سے لبریز ہیں ”ٹرائلس“ اور ”میر فار میئر“ (Measure for measure) وغیرہ انسانوں میں اس خوش دلی کا کہیں پتہ بھی نہیں چلتا۔ ہر جگہ ناکامی ہی ناکامی نظر آتی ہے۔ ”جولیس قیصر“ میں بروٹس کی ٹیک بنی نوع انسان سے عدم واقفیت اور اُن سے علیحدگی کے باعث تباہ ہو گئی ہے۔ ہیملٹ کی دور رس ذہانت جس سے کام لینا اوسے نہ آیا بیکار ثابت ہوتی ہے، ایماگو کا زہر ڈیڈ مونا کی محبت اور اوتھیلو کی عظمت کے لئے کلنک کا ٹیکا ہو جاتا ہے۔ لیئر کا پر روز جوش آمدھی پانی کے مقابلے سے عاجز آ جاتا ہے۔ نوانی کمزوری کے باعث لیڈی میکبیتھ کے ہاتھ سے کامیابی کا پیالہ پھٹک جاتا ہے۔ حرص و خود کامی انیٹونی کے کارہائے نمایاں کو خاک میں ملا دیتی ہے۔ فخر و غرور کارپولینس کے شرف و منزلت کو فنا کر دیتا ہے۔ مگر ان ڈراموں میں شاعر کی طبیعت کے پیچ و تاب اور اس کے ذاتی

خیالات کا جس قدر اثر پڑا ہے اسی قدر ان کی دقیقہ بینی و غلطی بڑھ گئی ہے اور اس کی مثالیں شکسپیر کی اگلی تصنیفوں میں ہمیں نہیں ملتی۔ یہ وہ زمانہ تھا جب انسان کے مزاج و قویٰ میں ایک نئی وسعت و طاقت پیدا ہو گئی تھی۔ سمندروں کو قطع کرنے والوں کا جانبازانہ تہوّر، علما کا علم و فضل، عاشقوں کا جذبہ الفت، مقدس لوگوں کا جوش مذہبی اس حد کو پہنچ گیا تھا کہ ان کی شوکت و شان فطرت انسان کے مافوق نظر آنے لگی تھی۔ انسان اُن بے انتہا وسائل سے آگاہ ہو گیا تھا جو خود اس کے اندر موجود ہیں۔ اسے غیر محدود طاقتوں کا علم حاصل ہو گیا تھا اور اس علم کے باعث اسے گرد و پیش کی محدود دنیا حقیر معلوم ہونے لگی تھی۔ ہمارا شاعر جس وقت ہیملٹ کی وسیع امیدوں کی تصویر کھینچتا ہے، عالی ظرف اوتھیلو کے ہولناک اضطراب باطنی کو دکھاتا ہے، لیئر کی روح کی ہیبتناک طوفان خیزی کا منظر پیش کرتا ہے (جو خود آسمانی طوفان کے ساتھ مل جاتی ہے) اس خوفناک آرزو و حرص کی کیفیت بیان کرتا ہے جس سے ایک عورت میں اتنی جرأت پیدا ہو گئی کہ اس نے ایک مقتول بادشاہ کے خون سے اپنے ہاتھ کو رنگین کیا اور ایک مغلوب الشہوت شخص نے ”عشق کے جوش میں ساری دنیا کو لات مار دی“ تو ان تمام بیانات میں نوع انسانی کی اس عظمت و جلال کا نقشہ ہماری آنکھوں کے سامنے کھینچ جاتا ہے جو اس زمانے کا خاصہ تھا۔ ان بلند پایہ ڈراموں کے انہیں ہیبت و خوف کے بیانات

ہیں اس زمانے کی ان وسیع طاقتوں کا تھوڑا بہت حال معلوم ہوتا ہے جن کا اثر ان ڈراموں پر پڑا تھا۔ ہم میری اسٹوارٹ کے جوش، آوا کی سنگ دلی، ڈریک کی جرأت، سڈنی کی سپہگرمی، رائے اور الیزبتھ کے خیال و عمل کی وسعت کا بہترین اندازہ انہیں زبردست افسانہ نوائے غم سے کرتے ہیں جن کا سلسلہ ہیملٹ سے شروع ہو کر کارپولینس پر ختم ہوا۔

۶۰۸ الیزبتھ کے انتقال کے چند سال بعد شکسپیر اپنے اسٹریٹفورد کے مکان میں منتقل ہو گیا تھا اور اپنے آخری ڈراما یعنی سمبیلین (Cymbaline) طوفان (Tempest) داستان زمستان (A Winters Tale) اس نے بحالت راحت و سکون اسی مکان میں لکھے یہ تینوں ڈرامے اس کی اعلیٰ درجہ کی تصنیف میں داخل ہیں اور ان میں اس نے یہ ظاہر کیا ہے کہ کس طرح کوئی شخص اپنی اندرونی حالت اور دنیاوی تعلقات کے لحاظ سے سکون حاصل کر سکتا ہے۔ ان ڈراموں میں دنیا کی حالت واقعی اور اقتضائے زمانہ کی کوئی بحث باقی نہیں رہتی بلکہ ان میں محض ایک شاعرانہ عالم نظر آتا ہے۔ زندگی کا یہی پُر سکون اور لطف آمیز خاتمہ ہے جس نے شکسپیر کو اس کے بڑے سے بڑے ہمعصروں سے ممتاز کر دیا ہے۔

شکسپیر اگرچہ از سر تا پا الیزبتھ کے زمانے کے رنگ میں ڈوبا ہوا تھا مگر اس کا عہد تاریخ انگلستان کے دو بڑے دوروں کے نقطہ اتصال پر مشتمل تھا یعنی ”نشاة جدیدہ“ کا دور گزر رہا تھا

اور بیورنی خیالات کی آمد آمد تھی۔ اصول پروٹسٹنٹ کی سخت پابندی اپنے اخلاقی اثر، منجیدگی، اور اعتماد علی اللہ کے باعث دلوں میں ایک تازی قوت اور نئی رغبت پیدا کر رہی تھی، مگر اس کے ساتھ ہی طبیعتوں میں سختی و تنگ خیالی بھی آتی جاتی تھی۔ تصانیف پلوٹارک کے بجائے ”کتاب مقدس“ کا دور جاری ہو گیا تھا۔

”نشاة جدیدہ کی نفاست پسند طبیعتوں کو جن سوالات سے پریشانی ہوتی تھی انہیں سوالات کو اب بیورٹینوں نے اپنے مذہبی مسلمات میں مستحکم جگہ دیدی تھی۔ ایک قادر مطلق خدا کا خیال، ہستی انسانی کو بیکار محض کر رہا تھا۔ ہمت و جرأت جس نے تمام انگلستان کو ”جانبازوں“ سے بھر دیا تھا۔ غیر فانی قوت انسانی کا احساس، نوجوانوں کی دلیرانہ بنشاشت فطانت و مسرت کا مدھوشا کر دینے والا اثر یہ سب وہ خوبیاں تھیں جنہوں نے سڈنی، مارلو، اور ڈریک سے لوگ پیدا کئے مگر اب ان باتوں کا اثر مٹتا جاتا تھا اور ان کے بجائے بدی کا ایک خطرہ دل میں پیدا ہو گیا تھا اور ہمہ وقت یہ فکر دامنگیر رہتی تھی کہ انسان کے اعمال و افعال خدا کے حضور میں درست ہونا چاہئے۔ اس نئے عالم اخلاقی کے ساتھ ساتھ ایک نیا احساس سیاسی بھی ترقی کر رہا تھا اور اگرچہ بہ نسبت سابق کے یہ دور زیادہ صحت بخش تھا اور فی الحقیقت قومی دور کھلانے کا مستحق ہے مگر اس دور میں رنگینی بالکل نہیں رہی تھی اور نہ اس میں وہ پر اسرار کیفیت اور شانماری تھی جسے شاعر اس درجہ عزیز رکھتے ہیں۔ ان دونوں

دوروں کے درمیان جو خلیج حائل ہو گئی تھی وہ لمحہ بہ لمحہ بڑھتی جاتی تھی اور یہ اندیشہ ہو گیا تھا کہ شاہان یوڈر کے تیار کئے ہوئے کلیسا سلطنت کی عظیم الشان عمارت (جسے ”نشاة جدیدہ“ کے ولدا وہ نہایت بے تابی کے ساتھ سنبھالے ہوئے تھے) بالکل تباہ نہ ہو جائے۔ خیال و احساس کی اس نئی دنیا سے شکسپیر بالکل ہی علیحدہ تھا۔ اصول پیورٹینی کے کسی میلان کا شکسپیر کو مطلق علم نہیں تھا حالانکہ اپنے عظیم الشان غلطیوں کے باوجود بھی اصول وہ پہلا سیاسی نظام تھا جس نے عام رعایا کی عظمت و رفعت کو تسلیم کیا۔ شکسپیر کے ناٹکوں کا سلسلہ گویا خانہ جنگی کی ایک رزمیہ نظم ہے۔ گلابوں والی لڑائی، نے جس طرح اس کے ہمعصر کے دلوں کو بھر دیا تھا اسی طرح اس کا دل بھی انہیں لڑائیوں کے خیالات سے لبریز تھا۔ جب تک ہم ”ریچرڈ دوم“ سے دو ہنری ہشتم، تک مسلسل اس کے تصانیف کو نہیں دیکھتے اس وقت تک ہمیں یہ اندازہ نہیں ہوتا کہ یارک اور لینکسٹر کی کشمکش کی یاد نے لوگوں کی طبیعتوں میں کیا تغیر پیدا کر دیا تھا اور خانہ جنگی، بیرونوں کے شر و فساد اور جانشینی کے مناقشات کے خیال سے لوگ کس قدر خائف و ہراساں رہتے تھے۔ ان خطروں سے بچنے کا اگر کوئی فریہ تھا تو بادشاہ کی ذات تھی۔ اپنے ہمعصروں کی طرح شکسپیر بھی برابر یہی سمجھتا رہا کہ قومی زندگی کا مرکز و امن اگر کوئی ہے تو ذات شاہی ہے۔ اس کے نزدیک انگلستان کی بہترین حالت یہ ہو سکتی تھی کہ تمام رعایا کسی ایسے بادشاہ کو اپنا مرکز قرار دے لے

جیسے ہنری پنجم تھا جو کہ خلقت ایک حکمران طبیعت کا شخص تھا اسکی رعایا اسکی وفادار تھی اور اس کے دشمن پامال تھے۔ معاشرتی طور پر بھی امیرانہ ہی زندگی شاعر کے پیش نظر رہتی تھی اور عہد الیزبتھ کے تمام وضع و شریف اشخاص اسی خیال کے تھے۔ ”کاری اولینس گویا کہ ایک بہت بڑے امیر کا مجسم نمونہ تھا، شکسپیر نے اپنے تصانیف میں عوام پر جس قسم کے طنز کئے ہیں وہ ”نشأۃ جدیدہ“ کا عام انداز تھا مگر بادشاہ کے مقابلے میں جاگیر داروں کی جدوجہد سے اسے کوئی ہمدردی نہیں تھی۔ اس نے الیزبتھ کے زمانے میں نشو و نما پائی تھی اور وہ سوائے اس ایک حکمران کے جس نے انگریزوں کے دلوں کو مسخر کر لیا تھا اور کسی حکمران کو نہیں جانتا تھا۔ بد انتظامی کا خوف ایک دور از کار خیال تھا۔ تمام اہل ملک کی طرح وہ بھی قومی بقا کے خیال میں مستغرق تھا اور اس جدوجہد کی گرما گرمی میں ملکی آزادی پر غور کرنے کا وقت ہی باقی نہیں رہا تھا۔ شاعر کی مذہبی ہمدردی بھی آنے والے زمانے کی جانب مائل نہیں تھی۔ لوگ مسائل فقہی کے غور و خوض میں پڑیں تو پڑیں مگر شکسپیر کو انسان اور فطرت انسانی کے مطالعہ سے جو دلچسپی تھی وہ کبھی محو ہونے والی نہیں تھی۔ ”کیلپیان“ اس کا آخری نتیجہ فکر تھا۔ اس امر کا محقق ہونا غیر ممکن ہے کہ وہ اپنے عقیدے میں کیسے قوی تھا یا پروٹسٹنٹ بلکہ درحقیقت خود اسی میں کلام ہے کہ اس کا کوئی مذہبی عقیدہ تھا بھی یا نہیں۔ جو مذہبی جملے اس کی تصانیف میں کہیں کہیں نظر آجاتے ہیں۔ ان

کی حقیقت اس سے زیادہ نہیں ہے کہ ن سے مذہب میں ایک طرح کی وہمی عظمت ظاہر ہو جاتی ہے، ورنہ عقائد مذہبی کے عمیق معاملات میں اس کی خاموشی نہایت نمایاں ہے وہ خود خاموش ہے اور حشر و نشر کی نسبت اس کی اس خاموشی کو ”سپیلٹ“ کے شکوک اور عمیق کر دیتے ہیں۔ ”کلاڈیو“ کی طرح اس کے نزدیک بھی ”مرنا ایسی جگہ جانا تھا جس کا کچھ علم نہیں“ موت و حیات کے معنی پر جب بحث آ جاتی ہے تو وہ ہمیشہ اسے معنی ہی کی صورت میں چھوڑ دیتا ہے اور مذہب نے اسے جس طرح حل کیا ہے اس کی کچھ پروا نہیں کرتا۔ ”ہماری حالت خواب کی سی ہے اور ہماری زندگی خواب میں گزر رہی ہے“۔

شکسپیر کے انتقال کے بعد جب بن جانس تمام ڈراما نویسوں کا زمانہ کے سرتاج بن گیا تو عہد الیزبتھ کے ڈراما کا انداز اور قوم کی نئی افتاد طبیعت ڈراما نو کا فرق اور بھی نمایاں ہو گیا۔ جانس نے اسے تقریباً اس وقت جانس تک برقرار رکھا جب تک کہ خانہ جنگی کے طوفان میں خود ڈراما ہی تباہ نہ ہو گیا۔ یہ سچ ہے کہ غم انگیز شان میں دیسٹر اور فورڈ اس سے سبقت لے گئے اور روانی تحریر و خوبی بیان میں میسنجر کو تقدم حاصل ہو گیا۔ اسی طرح شاعری و جدت طرازی میں بومنٹ اور فلیچر کا پایہ بلند قرار پایا، مگر خاص ڈراما کی خوبی اور کمال شاعری کے ہر صنف میں تبصر کے اعتبار سے شکسپیر کے سوا کوئی شخص بھی جانس پر فوق نہ لے جاسکا۔ اس نے اپنی آخری زندگی تک ہنگامہ خیزی اور زور شور کا وہی عالم

قائم رکھا جو ڈراما کے اس ابتدائی زمانے میں قائم ہو گیا تھا جب اس نے شہرت و نمود حاصل کی تھی۔ بن جانس ایک نشت پز کا سویلا بیٹا تھا اور اسی وجہ سے وہ فلیمنڈرز کی لڑائیوں میں اپنی خوشی سے شامل ہو گیا تھا، اس نے دونوں فوجوں کے سامنے اپنے حریف کو دست بستہ لڑائی میں قتل کیا اور انیس برس کی عمر میں وہاں سے واپس آکر گزر اوقات کے لئے تھیٹر میں شامل ہو گیا۔ بیستالیس برس کی عمر تک وہ اس قدر نومند تھا کہ پایادہ اسکا ٹینڈ تک چلا گیا بڑا پے کے وقت تک اسکی تنور کی سی توند اس کے زخم خورہ چہرے، اس کے لجم شجیم جسم کو اس زمانے کے نوجوانوں میں شہرت خاص حاصل تھی۔ یہ نوجوان جب ”عمریڈ سراء میں اس کے مذاق، اس کی شاعری، اس کے پر زور کینہ توزی و فیاضی، اس کی نازک خیالی، اس کے زور علم اس کی ہنگامہ آرائیوں کا لطف اٹھانے کے لئے جمع ہوتے تھے تو اس کے تن و توش کا ذکر بھی ضرور ہوتا تھا۔ تھیٹر میں وہ اس پُر غرور عزم کے ساتھ داخل ہوا تھا کہ وہ تھیٹر کی اصلاح کرے گا۔ وہ غفوان شباب ہی میں اچھا خاصہ صاحب علم ہو گیا تھا اور شکسپیر کے سے مصنفین سے (جو یونانی و لاطینی سے نا بلد تھے) اسے نفرت ہو گئی تھی۔ جانس کی کوشش یہ تھی کہ ادب القدا کے سخت انداز کو پھر رائج کرے اور مذاق سلیم و انتقاد کے ذوق کو تقویت پہنچائے۔ اس کے گرد و پیش کی شاعری میں جیسی مبالغہ آمیزی پیدا ہو گئی تھی وہ اس پر بھیجتا تھا۔ وہ اپنے پلاٹ (ترتیب افسانے کو اچھی طرح سوچتا تھا، جملوں کی نشست و ترکیب کو پختہ کرتا اور فقروں کو مختصر بناتا تھا۔ مگر جدت کا

اس میں کہیں پتہ نہیں چلتا، اس کے معاشرتی افسانوں میں حقیقی انسان کے بجائے ہمارے سامنے محض صفات و قویٰ کا ایک نمونہ پیش ہو جاتا ہے، اصلیت کا کہیں پتہ نہیں چلتا صرف کیفیات مجرورہ باقی رہ جاتی ہیں۔ اس کے افسانہ ہائے مسرت حقیقی زندگی کے نقش و نگار نہیں ہیں بلکہ عادات و اطوار کی درستی کے لئے ایک طرح کی اخلاقی و تعارضی کوشش ہیں۔ اس کے اس نتائج علمی کا بار جس وجہ سے ہلکا معلوم ہوتا ہے وہ درحقیقت اس کی حیرت انگیز روانی بیان اور صحیح شاعرانہ حس ہے۔ جس گروہ سے اس کا تعلق تھا اس کا مابہ الامتیاز اختصاص، زور طبیعت و نوجوانانہ امنگ تھی اور یہ خوبی جانس میں بھی موجود تھی۔ باوجودیکہ اس نے صحت بیان کی نسبت بہت کچھ کہا ہے لیکن خود اس کے بیان میں اگر حیرت انگیز زور نہ ہوتا تو اس کی مبالغہ آمیزی بھی مضحکہ خیز بن جاتی۔ وہ عملی حالات کا نقشہ کھینچنے میں کامیاب نہ ہو سکا مگر اس نے اپنے بنائے ہوئے مرقعوں کی کیفیت جس تفصیل سے دکھائی ہے وہ اس کا نعم البدل بن گئی ہیں۔ اس کی شاعری نہایت ہی اعلیٰ درجہ کی ہے اور نغمات بھی نہایت ہی پاکیزہ اور زود فہم ہیں۔ اس کے مصنوعی کیفیات کی تصویریں ہر طرح پر شاندار و پُر شکوہ ہیں اس کی کتاب ”سیڈ شیپرڈ“ انگلیں گلہ بان، اگرچہ محض ایک ٹکڑا ہے مگر نازک احساسات سے بھری ہوئی ہے۔ انگریزی ڈراما کی یہ دل کشی اور اس کا یہ زور اگرچہ جاری تھا مگر اس کی زندگی میں بہت تیزی کے ساتھ رجعت قہقری شروع ہو گئی تھی۔ درحقیقت بغاوت عظیم کی جدوجہد کا جس قدر اثر محسوس ہوتا جاتا تھا اسی قدر لوگوں کی توجہ اس جدید تر اور اہم معاملہ کی طرف متوجہ ہوتی جاتی تھی۔

ڈراما نویسوں نے جب نئے جوش و خروش سے زمانہ کے اس میلان کے روکنے کی کوشش کی تو اس کا نتیجہ یہ ہوا کہ تھیٹر کا سارا کام ہی تباہ ہو گیا۔ زمانہ مابعد کے افسانہ ہائے مسرت کا بھداپن بال ماقابل اعتبار ہے۔ علی ہذا عصمت دری و خونریزی کے نسبت زمانہ مابعد کے افسانہ ہائے غم لکھنے والوں کا مذاق بھی تقریباً ایسا ہی ناقابل اعتبار ہے۔ بیورٹینوں کو تھیٹر سے جو نفرت تھی اس کا سبب محض یہی نہیں تھا کہ وہ اپنے عقائد کی تضحیک کا انتقام لینا چاہتے تھے بلکہ اس کا خاص باعث یہ تھا کہ فی الحقیقت خداترس لوگوں کو اس سے دلی نفرت تھی کہ شاعرانہ و دل پذیرانہ صورت میں بدترین بدکرداریوں کی جلوہ آرائی کی جائے۔

بیکن

اگر "ہیملٹ" اور "فیری کوئین" کے مصنفین سے انگلستان جدید کے وسعت تخیل کا اظہار ہوتا تھا تو اس کی خالص ذہنی قابلیت، علوم انسانی کے خزان پر اس کی وسیع قدرت، اور ان علوم سے کام لینے میں خود اپنی طاقت کے حیرت انگیز احساس کا منظر فرنیس بیکن کی ذات تھی۔ بیکن الیزبتھ کے اوائل عہد ۱۵۶۱ میں شکسپیر سے تین برس قبل پیدا ہوا تھا وہ ایک کیپر لارڈ (محافظ مہر شاہی) کا چھوٹا بیٹا اور لارڈ برے کا بھتیجا تھا۔ اس کی تیزی اور ذہانت کی وجہ سے بچپن ہی میں اس پر ملکہ کی نظر پڑنے لگی تھی۔ لڑکپن ہی کے زمانے میں جبکہ وہ کالج میں تعلیم پاتا تھا اس نے ارسطو کے فلسفے پر ناپسندیدگی کا اظہار کیا تھا کیونکہ وہ اس فلسفہ کی قوت صرف بحث کرنے اور جھگڑنے کے

کام کی تھی ورنہ انسان کے لئے مفید کام کے پیدا کرنے میں وہ بالکل بیکار تھی۔ اکیس برس کی عمر میں جب وہ قانون کے مطالعہ میں مشغول تھا اس نے ”زمانے کی عظیم ترین آفرینش“

Greatest Birth of Time کے نام سے ایک رسالہ لکھا اور اس میں استقرائی طریقے کا خاکہ کھینچا جسے وہ فلسفہ ارسطو کے بجائے قائم کرنا چاہتا تھا۔ لیکن اس نوجوان صاحب فکر کے خیالات میں وراثی کامیابی کی امیدوں سے خلل پڑ گیا مگر یہ ساری امیدیں بہت جلد خاک میں مل گئیں۔ اپنے باپ کے انتقال کی وجہ سے وہ بالکل نادار ہو گیا تھا اور خاندان سیمپل کی بددینی کے باعث ملکہ کے حضور میں اسکی ترقی رک گئی شیکسپیر کے لندن میں وارد ہونے سے چھ برس قبل وہ بہ حیثیت برسٹر کے ”گرین ان“ میں داخل ہو چکا تھا۔ بہت ہی جلد اس کا شمار اپنے وقت کے کامیاب ترین وکلا میں ہونے لگا۔ تیس برس کی عمر میں وہ دارالعوام کا رکن ہو گیا اور اپنی قوت فیصلہ اور فصاحت بیانی کے باعث اسے معاً نمود حاصل ہو گئی۔ بن جاس کا قول ہے کہ ”جو لوگ اس کی تقریر سنتے تھے انہیں یہ دمڑ کا لگا رہتا تھا کہ کہیں وہ اپنی تقریر ختم نہ کر دے۔“ اس کے ”مجموعہ مضامین“ Essays کی خصوصیت صرف یہی نہیں تھی کہ خیالات کو جامع و مانع طور پر سلاست و صحت کے ساتھ بیان کر دیا تھا۔ بلکہ ایک خاص بات یہ بھی تھی کہ اس میں بکین نے اسی تجرباتی تحلیل کو انسانی زندگی پر عائد کیا تھا جسے رابن باعد

میں اس نے سائنس کی کلید قرار دیا۔ اس کی شہرت فوراً ہی ملک کے اندر اور ملک کے باہر بہت پھیل گئی مگر بیکن اس بلند آواز کی پر قانع نہیں تھا اسے خیال تھا کہ اس میں نفع رسانی خلائق کی بہت بڑی قوت ہے اور اس معاملہ میں اس کا مطلع نظر بھی بہت بلند تھا مگر یہ وہ زمانہ تھا کہ اس قسم کے مقاصد کا ہوا شاہی توسل کے سوا ناممکن تھا اور اس وقت بیکن کے لئے کسی سیاسی عہدے کا حاصل کرنا ہمیشہ سے زیادہ دشوار تھا۔ پارلیمنٹ میں شامل ہونے کے بعد ہی اس نے الیزبتھ کے ایک مطالبہ امداد کی سخت مخالفت کر کے اسے بکبیدہ خاطر کر دیا تھا اور اگرچہ بے انتہا معذرت اور آئندہ ہر طرح پر درباری امور میں مخالفت سے باز رہنے کے باعث یہ خطا معاف ہو گئی تھی مگر اسے عدالت شاہی میں کسی عہدے کے دئے جانے سے پے در پے انکار کیا گیا۔ جب اس کا ”مجموعہ مضامین“ شائع ہوا ہے اس وقت صرف اتنا ہوا کہ ملکہ کے مشیر قانونی کے طور پر اسے کچھ ترقی حاصل ہو گئی ملکہ کا یہ اعراض اس کے عام طرز روش کے بالکل خلاف تھا مگر پے در پے بیکن کی اخلاقی کمزوریوں کے ظاہر ہونے سے ملکہ کے اعراض کا بجا ہونا ثابت ہو گیا ہے کہ کیوں اس نے اپنے ملک کے قابل ترین شخص کو اپنی مجلس میں جگہ نہ دی۔ الیزبتھ نے جن لوگوں کو خطیں سپرد کی تھیں وہ زیادہ تر ایسے لوگ تھے جن میں خدمات عامہ کا احساس نہایت قوی تھا اور ان کی تمام دماغی قوت اسی میں

صرف ہوتی تھی۔ وہ لوگ ملکہ کا جس قدر ادب و احترام کرتے تھے وہ ہماری نظر میں نہایت ہی مبالغہ آمیز معلوم ہوتا ہے مگر اس ادب و احترام کی باگ پر جوش حب الوطنی اور پُر زور احساس مذہبی کے ہاتھوں میں ہوتی تھی اور باوجودیکہ انہیں حقوق شاہی کا نہایت درجہ پاس و لحاظ تھا یہ سمجھ بھی وہ کبھی قانون کو پس پشت نہیں ڈالتے تھے بیکن کی کیفیت یہ تھی کہ جس طرح اس کی ذہانت کی غلطی و جدت نے اسے اس قسم کے لوگوں سے ممتاز کر دیا تھا اسی طرح اس کی اخلاقی بے حسی نے بھی اسے ان لوگوں سے جدا کر دیا تھا۔ علوم کی طرح سیاسیات میں بھی وہ ازمہ گزشتہ کی کچھ وقعت نہیں کرتا تھا۔ اس کے نزدیک قانون، آئینی امتیازات مذہب سب کے سب صرف اسی غرض سے تھے کہ کسی نہ کسی طرح شائستہ حکومت کی جائے۔ اور یہ مقاصد اگر کسی مختصر طریق سے حاصل ہو سکتے ہوں تو ان کے لئے طول و طویل ذرائع اختیار کرنا اس کے نزدیک محض لغویت تھی۔ بہت بڑے بڑے معاشرتی و سیاسی خیالات اس کے پیش نظر تھے وہ چاہتا تھا کہ قانون کی اصلاح و انضباط ہو، آئرلینڈ میں ہندیب پھیلانی جائے کلیسا کو مفاسد سے پاک کیا جائے اور کچھ زمانہ بعد انگلستان اور اسکاٹ لینڈ کو متحد کر دیا جائے۔ مادی ترقی و اشاعت تعلیم اور اسی قبیل کے اور بہت سے خیالات اس کے ذہن میں تھے اور بیکن کی نظر میں ان اغراض کے حاصل کرنے کا مختصر و

آسان طریقہ یہ تھا کہ تاج کے اختیارات سے کام لیا جائے۔ لیکن اس قسم کی شاہی طاقت کا خیال الیزبتھ کے کسی جانشین کو کیسا ہی دلفریب کیوں نہ معلوم ہوا ہو، خود الیزبتھ کو اس میں لطف نہیں آتا تھا اور اس کے آخر عہد تک بیکن کے حصول عروج کی تمام کوششیں بیکار ثابت ہوئیں۔

نوم آریٹم
قانون جدید

بیکن نے اپنی آخری زندگی میں یہ کہا تھا کہ ”میں اپنے نام و یادگار کے طور پر اس کتاب کو لوگوں کے لطف اٹھانے اور تمام قوموں اور آئندہ نسلوں کے لئے چھوڑ جاتا ہوں“ اس نے اوائل عمر میں جس فلسفیانہ غور و فکر کا آغاز کیا تھا اس کے لئے وہ سیاسی مصروفیت اور درباری سازشوں کے باوجود بھی وقت نکال لیتا تھا۔ چوالیس برس کی عمر میں پہنچکر اسے الیزبتھ کی طرف سے اپنی سیاسی امیدوں میں بالکل مایوسی ہو گئی۔ اسی زمانے میں اس نے *Advancement of Learning* ترقی علوم، شائع کی۔ اس کتاب کی اشاعت سے پہلی بار اس نئے فلسفے کی قطعی ہیئت قائم ہوئی جسے وہ خاموشی کے ساتھ ترتیب دے رہا تھا۔ خود اسی کے الفاظ ہیں کہ دو اس کتاب کے مکمل ہونے سے علوم کی ایک عام قابل وثوق حد بندی ہو گئی اور معلوم ہو گیا کہ کون کون سے حصے ابھی بحال خود بیکار پڑے ہوئے ہیں اور انسان کی کوششوں نے ان میں تبدیلی و ترقی نہیں کی ہے۔ یہ ترتیب اگر سمجھ کر ذہن نشین کر لی جائے تو اس سے تجاوزیہ عامہ اور ذاتی کوششوں دونوں کو مدد

لے گی۔ اس کا دعویٰ یہ تھا کہ صرف اسی قسم کی تجدید سے یہ ہو سکتا ہے کہ لوگ بیکار علوم کو ترک کر کے مفید علوم کے حامل کرنے پر متوجہ ہوں، حصول علم کے لئے بیکار ذرائع نہ اختیار کریں اور علم کی اصلی غرض کی طرف اس طرح ملتفت ہوں کہ ”اسے خالق کائنات کی عظمت و جلال کا ایک گرانہا خزانہ اور انسانی حالت کی درستی کا وسیلہ تصور کریں“، ”نووم آرگینم“، و حقیقت ایک سلسلہ کتب کا مقدمہ تھا جسے تجدید عظیم (Instauratio magna) بنانے کا ارادہ تھا مگر اس کا تکمیل کو پہنچانا مصنف کی قسمت میں نہیں تھا۔ اس کے جو حصہ اس وقت موجود ہیں وہ الزبتھ کے دور حکومت کے بعد شائع ہوئے تھے۔ ”تصورات ذہنی و مشہودات“ ”نووم آرگینم“ کا پہلا خاکہ تھا جو مکمل صورت میں ۱۶۲۰ء میں جیمز کی خدمت میں پیش کیا گیا۔ اس سے ایک برس بعد بکن نے اپنی تاریخ فطرتی و تجربیاتی، تیار کی مجوزہ ”تجدید عظیم“ کا جو حصہ واقعی مکمل ہوا وہ اسی تاریخ ”نووم آرگینم“ اور ”ترقی علمی“ (Advancement of Learning) پر مشتمل تھا۔ اس میں سے صرف آخری دو کتابوں کے کچھ اجزا ہم تک پہنچے ہیں۔ ان کتابوں کے بعد زنیہ اور اک Ladder of the Understanding شائع ہونے والا تھا جس کا مقصد یہ تھا کہ تجربے سے گزر کر علم و ادراک کی طرف توجہ کی جائے۔ سلسلے میں ”پیش بینی“ (Anticipation) یعنی فلسفہ جدید کی تحقیقات کے غیر منضبط اصول کا نمبر اس کے بعد تھا اور آخر میں ”علم بصورت عمل“

Science in Practice پر اس سلسلہ کا خاتمہ ہونے والا تھا مگر بیکن ان تینوں کتابوں کی تکمیل آئندہ نسلوں کے لئے چھوڑ گیا بیکن نے کہا تھا کہ "یقین ہے کہ ہمارا یہ ابتدائی کام نظر حقارت سے نہ دیکھا جائیگا۔ غالباً نسل انسانی کے لئے یہ مقدر ہو چکا ہے کہ وہ اسے اس طرح تکمیل کرے گی کہ جو لوگ دنیا کی صرف موجودہ حالت پر نظر کرتے ہیں وہ بآسانی اس کا تصور بھی نہیں قائم کر سکتے۔ کیونکہ اس سے انسان کو صرف خیالی نفع نہیں ہوگا بلکہ ان کے سارے نیک و بد اور ان کی ساری قوت کا انحصار اسی پر ہوگا،" لیکن جب ہم ان الفاظ سے قطع نظر کر کے بیکن کے عملی کاموں کو دیکھتے ہیں تو یہ ممکن نہیں کہ ہمیں ایک گونہ مایوسی نہ ہو۔ جس قدیم فلسفے پر اس نے اعتراضات کئے تھے اسے اس نے کماحقہ سمجھا ہی نہ تھا۔ اس کا خیال یہ تھا کہ غلط طریقہ تحقیقات کے باعث انسان کی ذہنی قوت تباہ ہو رہی ہے اور اس خیال سے جو وحشت اس کے دل میں پیدا ہو گئی تھی اس کے باعث اس نے قیاس کو ذریعہ تحقیقات قرار دینے کے اصلی فوائد سے بھی آنکھیں بند کر لی تھیں۔ اس فلسفے کو ایسی نظر حقارت سے دیکھنے میں اسے اس وجہ سے اور بھی تقویت ہو گئی کہ وہ خود علوم ریاضیات سے ناواقف تھا اور علوم طبیعیات و نجوم کے عظیم الشان قیاسی مسائل اس کے وقت میں موجود نہیں تھے۔ زمانہ جدید کے علوم کا بھی اسے کچھ زیادہ صحیح اندازہ نہیں تھا۔ بیکن نے جس خالص استقرائی

طریقے کی طرف لوگوں کی توجہ منعطف کر دی تھی اس سے وہ خود کوئی عمدہ نتیجہ نہ پیدا کر سکا۔ ”تحقیقات فطرت“ کے جس طریقے پر وہ اس قدر نازاں تھا وہ علمی اغراض کے لئے بیکار محض تھا اور موجودہ زمانے کے اصحاب تحقیق کے نزدیک مطلق اس کی کوئی وقعت نہیں ہو سکتی۔ لیکن کے تصانیف میں جن موقعوں پر صحت کا پہلو غالب ہے انہیں خود اسکا نتیجہ فکر کہنا دشوار ہے ڈیوگلڈ اسٹوارٹ کا قول ہے کہ ”یہ امر مشکوک ہے کہ آیا اس کے معین کردہ طریقہ ہائے تحقیقات میں ایک بھی مہتم بالشان طریقہ ایسا ہے جس کا کچھ نہ کچھ سراغ سابقین کے تصانیف میں نہ ملتا ہو“ درحقیقت صرف اتنا ہی نہیں ہوا کہ ازمنہ جدید کی علمی تحقیقات کے لئے قبل از وقت کسی طریقے کے قائم کرنے میں لیکن کونامی ہوئی بلکہ اس نے خود اپنے وقت کی بڑی بڑی علمی تحقیقات کو قبول کرنے سے انکار کر دیا۔ کوپرنیس کے نظریئے علم ہیئت اور گلیکٹ کی تحقیقات متاثر دونوں کو اس نے نظر حقارت سے دیکھا۔ اس زمانے کے اصحاب سائنس نے بھی اس تحقیر کا ترکی بہ ترکی جواب دیا۔ ہاروی جس نے دوران خون کا مسئلہ دریافت کیا ہے لکھتا ہے کہ۔ ”لارڈ چانسلر سائنس پر ایسی ہی خامہ فرسائی فرماتے ہیں جیسی ایک لارڈ چانسلر کے شایان شان ہو سکتی ہے“

باوجود اس کے کہ لیکن نے قدیم یا جدید کسی فلسفہ کی قدر و منزلت کو پوری طرح نہیں سمجھا تھا مگر ازمنہ مابعد کے لوگ

تقریباً سب کے سب اس امر پر متفق رائے ہیں کہ ”نووم اگرنیم“ نے علوم جدیدہ کی ترقی پر قطعی اثر ڈالا۔ اور یہ خیال بجائے خود بالکل بجا و درست ہے۔ لیکن کو اگرچہ تجرباتی طریق کے انکشافات میں کامیابی نہیں ہوئی مگر وہی پہلا شخص تھا جس نے علی رؤس الاشہاد یہ ظاہر کیا کہ سائنس کا بھی ایک فلسفہ ہے اور اس امر پر زور دیا کہ عالم مادیات میں علم و تحقیق کو ہمیشہ ایک دوسرے کے ساتھ متحد رہنا چاہئے، جس قسم کے معمولی تجربات سے سائنس کی ابتدا ہونی چاہئے ان پر اس نے ایسے شایستہ و وسیع طریقہ سے بحث کی کہ متبدل باتوں میں بھی ایک شان پیدا ہو گئی۔ ازمنہ گزشتہ کے روایات پر حقارت کے ساتھ نظر کر کے اس نے سائنس کے لئے آئندہ ترقی کا راستہ صاف کر دیا۔ اس امر کو بزور واضح کیا کہ فی الحقیقت سائنس کا کیا رتبہ اور اس کی کیسی قدر ہونا چاہئے۔ سائنس کی تعلیم سے انسان کی قوت اور خوش حالی میں جیسے عظیم الشان نتائج پیدا ہونے کی توقع ہو سکتی تھی ان کو بھی بخوبی ظاہر کیا۔ ایک اعتبار سے اس کی طرز عمل نہایت ہی قابل وقعت تھی۔ اس کے زمانے میں علوم دینیات انسان کی تمام ذہنی قوتوں پر قابض ہو گئے تھے اور اسکے ساتھ ہی وہ ایک ایسے بادشاہ کی ملازمت میں تھا جس کے نزدیک مطالعہ دینیات کو تمام امور پر تفوق حاصل تھا، لیکن اگرچہ لیکن تمام معاملات میں بدل و جان جینز کا فرمان پذیر تھا مگر اس نے کاسوبون کی طرح اس معاملہ میں اپنے بادشاہ کی

اطاعت نہیں کی بلکہ اتنا بھی نہیں کیا جتنا ڈیکارٹ نے کیا تھا کہ عقلیات کو مذہبی مباحث کی شکل میں ڈھال کر خود علوم دینیات کی ہیئت بدلنے کی کوشش کرتا۔ وہ اس بحث میں پڑنے سے بالکل الگ رہا۔ ملکہداری کی ضرورت سے اس نے اصلاح کلیسا وغیرہ کے معاملات میں جس قدر دخل دیا وہ سب خالصتہً ملکی نظم و نسق کی بنا پر تھا۔ علوم انسانی کے تمام اصناف کو اس نے ایک ایک کر کے شمار کیا ہے اور اس سلسلے سے اگر اس نے کسی صنف کو خارج رکھا ہے تو وہ یہی علم دینیات ہے۔ اس کا مذہب مختار ہی اس قسم کا تھا کہ اس طریقے کا اطلاق اس بحث پر نہیں ہو سکتا تھا کیونکہ علوم دینیات میں مقدمات مسلم اور نتائج معلوم تھے۔ حالانکہ لیکن کی غرض و غایت یہ تھی کہ سہل الحصول تجربات کے ذریعہ سے غیر معلوم نتائج حاصل کئے جائیں۔ تحقیقات کے معاملہ میں اس کا سارا نظام عمل اس اصول پر مبنی تھا کہ مسلمہ رایوں اور مقبولہ روایتوں کا کچھ لحاظ نہ کیا جائے۔ وہ اس امر پر زور دیتا تھا کہ تیقن کا انحصار صرف ثبوت پر اور ثبوت کا انحصار ان نتائج پر ہونا چاہئے جو عقلی شہادت سے حاصل ہوئے ہوں۔ مگر دینیات کے معاملے میں تمام علمائے دینیات اس امر کے مدعی تھے کہ دلائل عقلی کا مرتبہ دوسرے درجہ پر ہے۔ لیکن نے لکھا ہے کہ وہ اگر میں اس بحث میں پڑوں تو میں دلائل عقلیہ کی کشتی سے نکل کر کلیسا کے جہاز میں جا رہوں گا اور فلسفے کے جو ستارے ہماری رہبری

کرتے رہے ہیں ان کی دنیا سے ہم آئندہ کو محروم ہو جائیں گے۔ حقیقت مباحث دینیات کے نتائج کا بجائے خود مسلم ہونا بیکن کے مقصدِ عظیم سے کوئی مناسبت نہیں رکھتا تھا اس نے نہایت عالی ظرفی کے ساتھ اس امر کا اعتراف کیا تھا کہ ہر ایک محصل سے غلطی کا ہونا ممکن ہے۔ اس کا خاص کام یہ تھا کہ وہ لوگوں کو علم کی اُن ”بے حقیقت نمائشوں“ سے متنبہ کرے جو علم کی حقیقی ترقی میں ایک مدتِ عظیم تک روڑے اٹکاتی رہی ہیں، یہ ”بت قبیہ“، ”بت غار“، ”بت بازار“، ”بت تماشہ گاہ“ یہ وہ غلطیاں ہیں جو یا تو از روئے تنظیم سے جو تمام انسانوں میں موجود ہے، یا شخصی میلانات سے یا الفاظ اور فقرات کے اس زبردست اثر سے جو انسان کے دل پر موجود ہے اور یا پچھلے زمانہ کی روایت سے پیدا ہوئیں۔ اس قسم کی غلطیوں پر لوگوں کو متنبہ کرنے کو بیکن نے اپنا خاص نصب العین بنا لیا تھا۔ علومِ طبعی کو وہ جس درجے پر لانا چاہتا تھا اس کے لحاظ سے بھی یہ مشکل

بند ”بت قبیہ“ وہ حظِ پذیرِی یا غلط انکاری جو نفسِ انسانی میں موجود ہے۔

”بت غار“ بت قبیہ کے علاوہ انسان کے شخصی اور فردی رجحانات جو اس کے لئے گویا ایک

خاص غار ہیں جس میں وہ رہتا ہے۔

”بت بازار“ افراد کے اجتماع اور زبان کی وجہ سے غلطیاں +

”بت تماشہ گاہ“ مختلف فلسفی مذاہب کی وجہ سے (جو بطورِ ناگٹ کے ہیں)

منالطے۔

تھا کہ دینیات باسانی اپنے دعویٰ کو ترک کر کے اس خیال سے موافقت کرے۔ لیکن کہتا ہے کہ ”جس زمانے میں علم اور اہل علم کو خصوصیت کے ساتھ عروج حاصل تھا بلکہ جس زمانے میں معمولی طور پر بھی ان کی حیثیت درست تھی، دونوں زمانوں میں سب سے کم توجہ جس علم پر کی گئی وہ فلسفہ طبیعیات تھا حالانکہ چاہئے یہ تھا کہ اسی کو تمام علوم کا اصل الاصول قرار دیا جاتا کیونکہ اگر علوم کا تعلق اس اصل سے منقطع کر دیا جائے تو ممکن ہے کہ تراش تراش سے انہیں کام کا بنا لیا جائے مگر اس صورت میں ان کا ترقی کرنا دشوار ہے۔ اخلاقیات و سیاسیات تک کو حقیقی ترقی اسی طرح میسر آئی کہ اسی استقرائی تحقیقات کے طریقے کو انہوں نے اختیار کیا جسے علوم طبعی نے اپنے لئے مخصوص کر لیا تھا اور تحقیقات کی بنا انہیں شواہد پر قائم کی جو علوم طبعی نے مہیا کئے تھے۔ جب تک فلسفہ طبعی علوم مخصوصہ سے علیحدہ نہ کر لیا جائے گا اور پھر یہ علوم مخصوصہ اسی فلسفہ طبعی کی طرف رجوع نہ کریں گے اس وقت تک یہ توقع نہیں ہو سکتی کہ علوم میں کوئی بڑی ترقی ہو سکے“ اسی نقص کے باعث، علم الہیئت، علم المناظر و المرایا، علم موسیقی، اور بہت سے عملی علوم اور زیادہ تعجب انگیز یہ ہے کہ اخلاقی و تمدنی علوم اور منطق نے بھی مبادیات

سے آگے ترقی نہیں کی بلکہ سطحی فروعی حالت میں محدود ہے علوم طبیعیات کی قدر و منزلت کا یہی اعلیٰ تصور تھا جسے سب سے پہلے بیکس نے لوگوں کے ذہن نشین کیا۔ یہ وہ زمانہ تھا جبکہ علم، تحقیقات کے اس میدان کی طرف قدم زن تھا جس میں اب تک کسی کا گزر نہیں ہوا تھا۔ کیپلر اور گلیلو نے علم ہیئت کی بنا ڈال رہے تھے، ڈیکارٹ حرکت کے قوانین کا اور ہاروی دوران خون کے راز کا انکشاف کر رہے تھے، لیکن عام لوگوں کو ابھی تک اس تغیر عظیم کا کچھ حس نہیں تھا، تحقیقات طبعی کی اہمیت اور اس کی قوت کی طرف جس شے نے پہلی بار عامۃ الناس کو متوجہ کیا وہ بیکس ہی کی نصیحت بیانی، اسی کا زور اور اسی کا مستحکم اعتقاد تھا فلسفہ جدید کے نتائج و فتوح کے متعلق بیکس ہی کے پر عظمت تئقن کے باعث اس کے اقتدار کرنے والوں میں بھی اسی کا ساجوش و اعتقاد پیدا ہو گیا۔ بیکس ہی تھا جس کی ذات سے تحقیقات، تجربے اور مقابلے کے دیر طلب و صبر آزما طریقوں کو وقعت حاصل ہو گئی۔ اسی نے واقعات کے مقابلے میں خیالی مسلمات کو ترک کرنے اور صرف حصول صداقت کے لیے رہنے کو مقرر بنا دیا اور اسی پر علوم جدیدہ کا دار مدار ہے۔



جہشہ

فتح آئرلینڈ

۱۵۸۸ — ۱۶۱۰

[اسناد۔ آئرلینڈ کی قدیم تاریخ کے متعلق جو مواد موجود ہے اس کی نسبت پروفیسر اوگری نے اپنی تقریرات و بارڈ مواد تاریخ قدیم (Lectures on the materials of Ancient Irish History) میں بحث کی ہے، عام پڑھنے والے اس مواد کا مطالعہ ڈاکٹر اوڈونون کی مرتبہ تالیف چار اسنادوں کے وقائع (Annals of the Four Masters) میں کر سکتے ہیں۔ اس ملک کی مذہبی تاریخ کو کینیگن نے اپنی تصنیف ”آئرلینڈ کی تاریخ کلیسائی“ (Ecclesiastical History of Ireland) میں خشک طریقے سے مگر صحت کے ساتھ بیان کیا ہے مہری ثانی کے زمانے کے سابقہ فتوحات کے متعلق خاص اسناد جیرلڈی بیری کی تصنیف (Expugnatio et Topographia Hibernica) ہے اس کتاب کو سلسلہ صحائف کے لئے مسٹر ویمک نے مرتب کیا ہے۔ ”انگلونارمن نظم“ (Anglo norman Poem) مرتبہ

مسٹر فرینس محل (پکیزنگ - لندن شہر) بھی دیکھنے کی چیز ہے مسٹر فرادو نے شاہان یوڈر کے ساتھ آئرلینڈ کے تعلقات کو خاص توجہ سے لکھا ہے مگر صحت واقعات و اصابت رائے دونوں کے لحاظ یہ تصنیف مسٹر بروور کے اس دیباچے کی تحقیق سے گری ہوئی ہے جو اس نے ہنری ہشتم کے کاغذات سرکاری کے ساتھ شامل کئے ہیں۔ مسٹر گارڈنر نے اپنی تاریخ انگلستان (History of England) ماؤنچوائے اور چچسٹر کے تحت میں آخری فتح اور آباد کرنے کے حالات جس وقت نظری و اعتدال کے ساتھ بیان کئے ہیں وہ بھی مسٹر فرادو کی تصنیف سے بہت بڑھے ہوئے ہیں۔ مسٹر اے۔ جی۔ رچی کے تقاریر بر تاریخ آئرلینڈ (Lectures on the History of Ireland) کے دونوں

سلسلے معلومات و خوبی بیان میں ممتاز ہیں [جنگ اسپین جس زمانے میں کہ انگلستان مرغان زمزمہ سنج کاشمین بنا ہوا تھا اسی زمانے (یعنی عہد الیزبتھ کے آخری برسوں) میں بیرون ملک میں بھی اس کی شوکت و حشمت اور کامیابی کا آواز بلند تھا۔ جن شکستوں نے اسپین کی قوت کو توڑ دیا اور دنیا کی سیاسی حالت کو بدل دیا ان میں پہلی شکست آرمیڈا کی شکست تھی۔ دوسرے سال ڈریک اور نارس کے تحت میں پچاس جہاز اور پندرہ ہزار آدمی لیبون پر حملہ آور ہونے کے لئے بھیجے گئے۔ یہ عہم اگرچہ خسارہ کے ساتھ انگلستان کو واپس آئی مگر اس نے قلند کا

محاصرہ کیا، ساحل کو تباہ اور خود اسپینی سسرین پر ایک اسپینی فوج کو پسپا کر دیا۔ خزانے کے خالی ہو جانے سے الیزبتھ کو بہت جلد مجبور ہونا پڑا کہ وہ ان کاموں کے لئے صرف رضاکاروں کو اجازت کے پروانے دے دینے پر قناعت کرے۔ یہ ایک قومی جنگ تھی اور خود قوم ہی نے اسے جاری رکھا۔ ارباب تجارت متوسط الحال اشخاص اور امرا نے خود اپنے ذاتی جہازات تیار کئے۔ دسمندری کتوں کی تعداد برابر بڑھتی جاتی تھی اور وہ اسپینی سمندروں کو صاف کرتے جاتے تھے۔ اسپین کے شاہی و تجارتی جہازات گرفتار ہو کر ہر مہینے انگلستان کے بندرگاہوں میں لائے جا رہے تھے۔ فرانس میں کارروائی کی ضرورت سے فلپ کو اس دوران میں موقع نہیں ملتا تھا کہ وہ انگلستان پر حملہ کرے۔ آرمیڈا کے منتشر ہونے کے بعد ہی خاندان والوا کا آخری تاجدار ہنری سوم قتل کر دیا گیا اور ہنری دواں تخت فرانس پر ٹنکن ہو گیا۔ ایک اسٹینٹ بادشاہ کی تخت نشینی کا نتیجہ یہ ہوا کہ فرانس کے کیتھولکوں کا ایک ایک شخص فوراً ہی لیگ اور اس کے سرگروہوں یعنی خاندان گیز کے ساتھ شریک ہو گیا۔ لیگ والوں نے ہنری کو مرتد قرار دیکر اور اس کے ادعائے تخت کو مسترد کر کے بوربون کے کارڈنل کے چارلس دہم کے لقب سے بادشاہ ہونے کا اعلان کر دیا اور فلپ کو فرانس کا محافظ تسلیم کر لیا۔ اسپین کی فوج اور اسپین کا خزانہ لیگ کی مدد کے لئے وقف ہو گیا اسپین کو اگر اس نئی کوشش میں کامیابی ہو جاتی تو الیزبتھ کی

قطعی تباہی کا باعث ہوتی اس لئے وہ مجبور تھی کہ روپے اور سپاہ سے ہنری کی مدد کرے۔ چنانچہ ہنری کے خلاف جو غیر معمولی طاقتیں جمع ہو گئی تھیں اور جن کا مقابلہ وہ پانچ برس تک کرتا رہا تھا، الیزبتھ نے اس میں ہر طرح پر مدد کی۔ فرانس اپنے اندرونی جھگڑوں کی وجہ سے ٹکڑے ٹکڑے ہو گیا تھا اور یہ معلوم ہوتا تھا کہ وہ اسپین کا ایک ماتحت ملک ہو جائیگا اور فلپ کو فرانس ہی کے ساحلوں سے انگلستان میں پہنچنے کی توقع تھی۔ لیکن آخر الامر زمانے نے پلٹا کھایا۔ اہل لیگ کے برائے نام بادشاہ کا انتقال ہو گیا اور جب ان لوگوں نے یہ تجویز کی کہ فلپ کی بیٹی کو تخت نشین کرویں۔ تو خود خاندان گیز کے لوگوں کو حسد پیدا ہو گیا اور اس کے ساتھ ہی اس قومی فریق کو تقویت حاصل ہو گئی جو فرانس کو اسپین کے قدموں کے نیچے ڈال دینے سے گھبراتا تھا۔ ادھر ہنری نے اس مذہب کو قبول کر لیا جو اس کی رعایا کے گروہ کثیر کا مذہب تھا اور انجام کار فلپ کی کامیابیوں کی تمام امیدوں کا خاتمہ ہو گیا۔ ۱۵۹۳ ہنری نے پروٹسٹنٹ عقیدے کے ترک کرتے وقت یہ کہا تھا کہ ”پیرس اس قابل ہے کہ وہاں ماس (قدوس) جاری کیا جائے“ (یعنی کیتھولک) طریق پر عبادت ہو) اس مشہور فقرے کا اثر پیرس کی حفاظت ہی تک محدود نہیں رہا بلکہ اس نے مزید مقاومت کی تمام امیدوں کو خاک میں ملا دیا اور اپنی دوبارہ متحد شدہ قوم کے سرتاج ہونے کی

چشیت سے بادشاہ نے فلپ کو مجبور کر دیا کہ وہ اس کے خطاب شاہی کو تسلیم کرے اور معاہدہ ویروین کے بموجب صلح پر رضامند ہو جائے۔ سمندر پر فلپ کی امیدوں کے آخری طور پر برباد ہو جانے سے فرانس کی نسبت اسکی امیدوں کی تباہی اور بھی تلخ ہو گئی۔ ۱۵۹۶ء میں جب اس نے ایک نئے آرمیڈا کے بھیجنے کی دھمکی دی تو اس کا جواب یہ ملا کہ انگریزی فوج نے قادیسیہ پر ولینز حملہ کر دیا۔ شہر کو لوٹ کر اور جلا کر خاک میں ملا دیا۔ بندرگاہ کے اندر تیرہ جہازوں میں آگ لگا دی گئی اور مہم کے لئے جس قدر سامان جمع تھا سب تباہ کر دیا گیا۔ لیکن اس تباہی و تاراجی پر بھی دوسرے سال ایک اپنی بیڑہ جمع ہو کر انگریزی ساحل کی طرف روانہ ہوا اور اس کا حشر بھی وہی ہوا جو اس سے سابق بیڑے کا ہو چکا تھا، انگریزی توپوں سے زیادہ طوفان نے اسے تباہ کیا۔ خلیج بکے میں اس کے تمام جہاز شکستہ اور ازکار رفتہ ہو گئے۔

فرانس میں فلپ کے منصوبوں کے برباد ہو جانے اور سمندر پر انگریزوں کی فوقیت کے قائم ہو جانے سے اسپین کی طرف سے خطرہ بالکل رفع ہو گیا اور الیزبتھ کو موقع ملا کہ وہ بیکسوئی کے ساتھ اپنی تمام طاقت اس آخری کام کی طرف منتطفت کر دے جس نے اس کے عہد کو اس قدر تابناک بنا دیا ہے۔ آئرلینڈ کی آخری فتح کی کیفیت سمجھنے کے لئے ہمیں پیچھے مڑ کر مہتری دوم کے عہد پر نظر ڈالنا چاہئے۔

ایک زمانہ تھا جب اس جزیرے کا تمدن اس بلندی پر پہنچا ہوا تھا کہ اس کے مبلغین نارنمبریا کے سواحل کو مذہب و علم کی روشنی سے منور کر رہے تھے مگر پہری ثانی کے زمانے میں آئرلینڈ کی حالت بہت پست ہو گئی تھی، علم وہاں سے بالکل مفقود ہو گیا تھا، آٹھویں صدی میں وہاں عیسویت ایک پُر زور قوت تھی مگر بارہویں صدی میں وہ رہبانیت و توہمات کا مجموعہ ہو کر رہ گئی تھی اور عام لوگوں کے اخلاق پر مذہب کا اثر مطلق باقی نہیں رہا تھا۔ کلیسا کے نظم و نسق میں کسی قسم کا زور نہیں رہا تھا، مغربی یورپ کے دوسرے مقامات میں کلیسا نے جو کام انجام دیئے تھے وہ کام آئرلینڈ میں نہیں ہو سکتا تھا، نہ متخاصم قبائل کی طوائف الملوکی میں کلیسا کے ذریعہ سے کوئی انتظام قائم ہو سکتا تھا، اس کے برخلاف وہ اپنے گرد و پیش کی طوائف الملوکی میں خود شریک ہو گیا تھا۔ کلیسا کے سرگروہ اعلیٰ یعنی اسقف اعظم آرماء ایک قبیلے کا موروثی سردار ہو کر رہ گیا تھا، اساقفہ کے حدود ارضی باقی نہیں رہے تھے اور اکثر ان میں سے محض بڑی بڑی خانقاہوں کے دست نگر ہو گئے تھے۔ شاہ الاسٹر کو اگرچہ شاہان منسٹر لینسٹر اور کناٹ پر اپنی فوقیت کا دعویٰ تھا مگر حقیقت کوئی مرکزی قوت ایسی نہیں رہی تھی کہ ان مختلف قبائل کو ایک قوم کر دے۔ ان چھوٹی چھوٹی سلطنتوں تک میں شاہی اقتدار محض برائے نام ہی تھا۔ اس ہیولانی حالت

میں اگر کسی شے میں زندگی کے آثار تھے تو وہ قبیلہ یا فرقہ تھا۔ ان قبائل کی تنظیمات اس وقت بھی وہی تھیں۔ جو قدیم ترین انسانی تمدن کے وقت میں تھیں۔ اس کی سرداری موروثی ہوتی تھی مگر باپ سے بیٹے کی طرف منتقل ہونے کے بجائے یہ سرداری اُس شخص کا حق ہوتی تھی جو حکمران خاندان میں عمر میں سب سے بڑا ہوتا تھا۔ قبیلے کی زمین اس کے جملہ افراد میں منقسم ہوتی تھی مگر کئی برس کے بعد پھر سے تقسیم ہوا کرتی تھی۔ متبئی کرنے کا طریقہ ان میں راج تھا اور متبئی اولاد اپنے نبی خاندان کے بجائے اس اختیار کردہ خاندان سے زیادہ قریبی طور پر وابستہ ہو جاتی تھی۔ جزیرے میں اصلاح و ترقی کی جس قدر صورتیں پیدا ہوئیں تھیں وہ ڈین کے طویل و مایوسانہ جد و جہد میں ناپید ہو گئیں۔ حملہ آوروں نے ساحل پر ڈبلن و واٹر فورڈ و لمرک کے جو شہر بسائے تھے وہ آبادی و تمدن کے لحاظ سے بدستور ڈینی شہر تھے، اور آس پاس کی کلٹی قوموں سے ان کی جنگ و جدل ہمیشہ جاری رہتی تھی البتہ کبھی کبھی جنگ میں شکست کھا کر انہیں خراج دینا پڑتا اور برائے نام آئرلینڈ کے پادشاہوں کی سیادت بھی تسلیم کر لیتے تھے مگر انگلستان سے جو تعلق آٹھویں صدی میں اُٹھ گیا تھا، گیارھویں صدی میں اسکی تجدید ایک حد تک انہیں شہروں کے توسط سے ہوئی۔ قومی تنفر کی وجہ سے ڈین اس جزیرے کے کلیسا سے الگ ہو گئے تھے اور اس لئے انہوں نے

اپنے اساقف کے تعین کے لئے مستقر کنیٹبری کی طرف نظر ڈالی اور لینفرنیک اور ایسلسم کی مذہبی نگرانی کے حق کو قبول کر لیا اس طرح جو تعلقات پیدا ہوئے ان میں غلاموں کی تجارت کی وجہ سے اور بھی زیادہ رسوخ ہو گیا۔ ”فاتح“ اور اسقف ولفسٹن نے برٹل میں اس تجارت کو روک دیا تھا مگر وہ بہت ہی جلد پھر جاری ہو گئی تھی۔ باوجود بادشاہوں کے احکام اتناعی اور کلیسا کے تهدیدات مذہبی کے لوگ انگریزوں کو بہکا کر آئرلینڈ لیجاتے تھے اور انہیں غلامی میں بیچ ڈالتے تھے، بارہویں صدی میں تمام جزیرہ اس قسم کے انگریزوں سے بھرا ہوا تھا۔ پس اس ملک سے جنگ کرنے کے لئے مہری دوم کی اولوالعزمی کو اگر کسی عذر کی ضرورت تھی تو یہ ایک جائز و واجب عذر موجود تھا اس نے اپنی تاجپوشی کے چند ہی ماہ کے اندر جان (سالسبری) کو اس جزیرے پر حملہ کرنے کے لئے پوپ کی منظوری حاصل کرنے کی غرض سے روانہ کر دیا۔ پوپ میڈین چارم کے سامنے یہ مہم جنگ مذہبی کے رنگ میں پیش کی گئی مہری کی اس کارروائی کے وجوہ یہ بیان کئے گئے کہ یہ جزیرہ ممالک عیسوی کی عام جماعت سے الگ تھلگ ہے، علم و تہذیب کا وہاں کہیں پتہ نہیں ہے، باشندوں کے اعمال و افعال نہایت قبیح و ناشائستہ ہیں۔ اس زمانے میں عام عقیدہ یہ تھا کہ تمام جزیرے پوپ کے حدود اقتدار میں ہیں، لہذا آئرلینڈ بھی کلیسا کے روم کی ملک متصور ہوتا تھا اور اسی لئے

اس میں داخل ہونے کے لئے ہنری نے ہیڈرین سے اجازت طلب کی۔ ہنری نے اپنی غرض یہ ظاہر کی تھی کہ وہ کلیسا کے حدود کو وسعت دے گا۔ خرابیوں کی ترقی کو روکے گا، باشندوں کے عادات و اطوار کو درست کر کے انہیں نیکو کاری کی طرف راغب کرے گا۔ اور مذہب عیسوی کو شائع کرے گا۔ اس نے یہ اقرار کیا تھا کہ وہ وہاں کے باشندوں کو قانون کا پابند کرے گا، ان کے بقیع سومات کی بیچنی کرے گا اور پوپ کی سیادت کے اظہار کے لئے بطرس کے نذرانہ (Peter's Pence) کا اجرا کرے گا، ہیڈرین نے اپنے فرمان میں اس مہم پر ۱۱۵۵ اظہار پسندیدگی کیا اور جوش عقیدت اور توغل مذہب کو اس کا باعث قرار دیا اور یہ اعلان کر دیا کہ آئرلینڈ کے باشندے ہر طرح کی تعظیم و توقیر کے ساتھ ہنری کا خیر مقدم کریں اور مثل اپنے بادشاہ کے اس کی عزت کریں۔ پوپ کا یہ فرمان انگلستان کے بیرونوں کی ایک بہت بڑی مجلس میں پیش کیا گیا مگر بلکہ مثلڈا کی مخالفت اور عہم کی دشواریوں نے ہنری کو مجبور کیا کہ وہ کچھ دنوں کے لئے اس خیال کو ترک کر دے۔ اس اثناء میں اس نے اپنی فوج کو براعظم میں ملک گیری کی طرف متوجہ کر دیا۔

آئرلینڈ میں خانہ جنگیوں کا سلسلہ کبھی ختم نہیں ہوتا تھا، اسٹرانگٹ اور ان خانہ جنگیوں سے تمام جزیرہ ابتر ہو گیا تھا مذکورہ بالا واقعات کے بارہ برس بعد اسی قسم کی ایک خانہ جنگی میں

۱۱۶۸ ڈرمٹ شاہ لینٹر اپنے ملک سے بیدخل ہو کر ہنری کے دربار میں حاضر ہوا اور اپنی کھوئی ہوئی سلطنت کے لئے اس کی اطا و وفاداری کا حلف اٹھایا۔ انگلستان کے ناٹوں نے ڈرمٹ سے امداد کے وعدے کئے اور وہ آئرلینڈ کو واپس چلا گیا، اس کے بعد ہی کانٹیل (محافظ) آف کارڈگین کا بیٹا رابرٹ فٹزاسٹون ایک چھوٹا سا گروہ اپنے ساتھ لیکر آئرلینڈ کو روانہ ہو گیا۔ اس گروہ میں ایک سو چالیس ناٹ ساٹھ زرہ پوش اور تین یا چار سو ویلز کے تیرانداز شامل تھے۔ ان جانبازوں کی تعداد اگرچہ کم تھی مگر آئرلینڈ کے ملکی سپاہیوں میں یہ قوت نہیں تھی کہ وہ ان کے گھوڑوں اور ہتھیاروں کا مقابلہ کر سکیں۔ اہل وکسفورڈ نے ان پر ایک چھاپہ مارا مگر اس کے انتقام میں ان کا شہر کا شہرہ برباد کر دیا گیا۔ اوسوری کے قبائل کو سخت خونریزی کے ساتھ شکست دی گئی۔ ڈرمٹ کے آدمیوں نے اس کے قدموں کے سامنے مقتولین کے سروں کا ڈھیر لگا دیا۔ اس نے اپنی فتح کی وحشیانہ مسرت میں ان میں سے ایک سر کو اٹھا لیا اور اپنے دانتوں سے اس کی ناک اور ہونٹ نوچ ڈالے۔ تازہ فوجوں کے ساتھ موریس فٹزجیرلڈ کا ورود رچرڈ کلیر (ارل پمبروک) اسٹریگیول کی آمد کا پیش خیمہ ثابت ہوا، ۱۱۶۹ رچرڈ کلیر ایک تباہ شدہ مین تھا اور لوگوں نے اس کا نام اسٹرانگ بو (سخت کمان) رکھ دیا تھا وہ ہنری کی مخالفت کی پروا نہ کر کے ڈرمٹ کے اجیر کے طور پر پندرہ سو آدمیوں

کو لئے ہوئے واٹر فوڈ کے قریب اتر پڑا، شہر پر حملہ کر کے اسے فتح کر لیا گیا اور ارل اور بادشاہ کی متحدہ فوجیں ڈبلن کے محاصرے کے لئے آگے بڑھیں۔ شاہ کناٹ کو جزیرے کے تمام قبائل اپنا بادشاہ اعلیٰ تسلیم کرتے تھے، اس نے شہر کے بچانے کی کچھ کوشش کی مگر باوجود اس امداد کے ڈبلن پر قبضہ ہو گیا اور رچرڈ نے ڈرمسٹ کی بیٹی ایوا سے عقد کر لیا ان فتوحات کے بعد ہی بہت جلد اس کے خسر ڈرمسٹ کا انتقال ہو گیا۔ اور وہ سلطنت لینسٹر کا مالک بن گیا لیکن اس نے بادشاہ کو جلد تر انگلستان کو واپس جانا پڑا تاکہ وہ نہری کے آتش حسد کو فرو کرے۔ اس میں مقصدیہ ڈبلن کو تاج انگلستان کے حوالہ کر دیا اور سلطنت لینسٹر کے لئے مثل ایک انگریزی امیر کے نہری کی اطاعت کا حلف اٹھایا اور جب ۱۱۷۱ء شاہ انگلستان نے جانبازوں کی اس نئی حاصل کردہ سلطنت کا سفر کیا تو وہ برابر بادشاہ کے جلو میں حاضر رہا اگر قسمت نے نہری کا ساتھ دیا ہوتا اور وہ اپنی تجویز کو پورا کر سکتا تو اسی زمانے میں آرلینڈ کی فتح مکمل ہو جاتی۔ اگرچہ شاہ کناٹ اور شمالی اسٹر کے سرداروں نے اس کی اطاعت سے انکار کر دیا تھا مگر آرلینڈ کے باقی تمام قبائل نے اس کے آگے سر جھکا دیا اساتذہ نے بمقام کیشل ایک مجلس منعقد کر کے اسے اپنا سرپرست تسلیم کر لیا اور وہ شمال و مغرب کی طرف بڑھنے اور قلعے بنانا کر اپنے فتوحات کو مستحکم کرنے کی تیاری کر رہا تھا کہ اسقف اعظم ٹامس کے قتل سے ایک فتنہ برپا ہو گیا اور

مجبوراً اسے بجلت تمام نارمنڈی کو واپس جانا پڑا۔ یہ از دست رفتہ موقع پھر کبھی نصب نہیں ہوا۔ اگرچہ بعد میں کناسٹ نے برے نام سنہری کی سیادت اعلیٰ کو مان لیا، جان ڈی کورسی، اسٹر میں داخل ہو کر ڈاؤن پیٹرک پر حمل کیا اور بادشاہ نے یہ انتظام کیا کہ اپنے سب سے چھوٹے بیٹے جان کو والی آئرلینڈ بنا کر مستقلاً وہاں مقیم کر دیا، لیکن یہ نوجوان شہزادہ ایک خفیف الحکمت شخص تھا، اس نے وہاں کے سرداروں کے بد قطع لباس کا مضحکہ اڑایا اور حقارت سے ان کی ڈاڑھیاں نوچ لیں، ناچار اسے واپس بلا لینا پڑا، اور ڈرو جیڈار ڈبلن کیسٹروڈ وائفرڈ اور کارک کے اضلاع پر انگریزوں کا قبضہ محض قبائل آئرلینڈ کی باہمی جنگ و جدل اور کمزوری کے باعث باقی رہ گیا۔ یہی اضلاع اس کے بعد سے ”حلقہ انگریزی“ کہلانے لگے۔

حلقہ اہل آئرلینڈ کو اگر اپنے حلقہ آوروں کو سمندر پار کرنے انگریزی یا انگریزوں ہی کو اس جزیرے کے تمامہ فتح کر لینے میں کامیابی کے بین ہو گئی ہوتی تو زمانہ مابعد میں جو مصیبت و تباہی اس ملک پر آئی وہ نہ آئی ہوتی۔ اسکاٹلینڈ نے اپنے فاتحین کو جس طرح ملک سے خارج کر دیا، اس طرح کی کوشش سے حب الوطنی اور قومی اتحاد کا پیدا ہو جانا ممکن تھا، جس سے یہ متخاصم قبائل ایک قوم بن جاتے۔ تارمون نے جس طرح انگلستان کو فتح کر لیا اس طرح کی فتح سے لازم تھا کہ ملک مفتوحہ کے تمام

عرض و طول میں فاتح ملک کا سا قانون، انتظام، امن و تمدن قائم ہو جاتا لیکن بد قسمتی یہ تھی کہ آئرلینڈ میں اتنی طاقت نہیں تھی کہ انگریزوں سے خلاصی حاصل کر لے اور نہ وہ اس درجہ کمزور تھا کہ حملہ آوروں کو بالکل ہی روک نہ سکے۔ ملک دو ٹکڑوں میں منقسم ہو گیا تھا اور ان کی مخالفت باہمی کسی طرح ختم نہیں ہوتی تھی۔ یہ تعرض کرنے والے اگرچہ نسبتاً مہذب تھے مگر ویسی قبائل کو ان سے جو نفرت تھی اس کے باعث ان قبائل کا وحشیانہ اور بڑھتا جاتا تھا۔ خود یہ متعرضین ”حلقہ انگریزی“ کے تنگ حدود میں بند ہو کر اپنے گرد و پیش کی غیر متہدن حالت میں گھر گئے تھے۔ جو انگریز اس زمین پر بہ زبردستی قابض تھے ان میں جاگیرداروں کی طرح نقص قانون، ظلم و زیادتی اور تنگ خیالی کے تمام صفات پیدا ہو گئے تھے۔ شاہ انگلستان کے ساتھ وفاداری کے قائم رکھنے کے لئے بھی جان کے سے سخت انتظام کی ضرورت تھی، جس نے فوجیں بھیج کر ان کے قلعوں پر قبضہ کر لیا اور سرگرد بیرنوں کو ملک سے بھاگنا پڑا۔ جان نے اس ”حلقے“ کو صوبوں میں تقسیم کر دیا اور انگریزی قانون کے نفاذ کا حکم دیا مگر اس کی فوج کے روانہ ہوتے ہی پھر مثل سابق طوائف الملکی برپا ہو گئی۔ حلقے سے باہر کا ہر ایک باشندہ آئرلینڈ دشمن و قزاق سمجھا جاتا تھا اور اس کا مارٹالنا کوئی قانونی جرم نہیں تھا۔ بیرنوں کی نصف آمدنی سرحد پار کی پوریشوں سے حاصل ہوا کرتی تھی اور آئرلینڈ کے قزاق ان پوریشوں کا عوض بھی لیا کرتے تھے جن کی تباہی کا

اثر ڈبلن کی دیواروں تک پہنچ جاتا تھا۔ خود ”حلقے“ کے اندر کے رہنے والے انگریز اپنے دشمنوں اور محافظوں دونوں کے ظلم و جور سے پریشان و تباہ رہتے تھے، اس کے ساتھ ہی انگریزی امرا آپس ہی میں لڑ لڑ کر اپنی قوت کو زائل کر رہے تھے اور مزید فتوحات یا مفتوحہ ملک کی حفاظت کے لئے انہیں کوئی با اثر اتحاد نہیں قائم ہوتا تھا۔ جب جنگ بینک برن کے بعد اوور ڈبروس اسکالینڈ کی ایک فوج کے ہمراہ ملک میں داخل ہوا تو اہل آئرلینڈ نے اسے اپنا مین و حامی سمجھ کر اس کا خیر مقدم کیا اور عام بغاوت کے لئے اٹھ کھڑے ہوئے۔ اس وقت اہل ”حلقے“ کے بیرونوں میں ایک عارضی اتحاد قائم ہو گیا اور ۱۳۱۶ء اتھیزی کی خونریز جنگ میں انہوں نے اپنی بہادری کے جوہر دکھا دیے، گیارہ ہزار دشمنوں کو قتل کر ڈالا اور قبیلہ اوکانر کا نام و نشان تک مٹا دیا۔ مگر فتح کے ساتھ ہی طوائف الملوک اور دولت پھر عود کر آئی۔ بیرن یوگا فیوگا آئرلینڈی سرداروں کی حالت اختیار کرنے لگے خاندان فٹرمورس کے لوگ (جو ڈسمنڈ کے ارل ہو گئے تھے اور جن کی وسیع اراضی نے جرمنی کے سے ”محمدر امرا“ کا درجہ حاصل کر لیا تھا) انہوں نے اپنے گرو و پیش کے اہل ملک کا لباس و انداز اختیار کر لیا تھا ۱۳۶۶ء قانون کلینی کے ضوابط اس خرابی کی ترقی کے روکنے میں بیکار ثابت ہوئے۔ قانون کلینی کے رو سے یہ حکم دیا گیا تھا کہ انگریزی نسل کا کوئی شخص آئرلینڈ کی زبان، نام یا لباس

نہ اختیار کرے۔ حلقے کے اندر انگریزی قانون کا اجرا لازمی تھا اور
ملکی قانون کو (جسے قانون برین کہتے تھے اور جس کا رواج ^{جاتا} بڑھتا
تھا) بغاوت کا فعل قرار دیا۔ انگریزی حدود کے انگریزوں کا
آئرلینڈ کے لوگوں سے عقد کرنا یا کسی باشندہ آئرلینڈ کا کسی
انگریز کے بچے کو متبنتی کرنا بھی بغاوت قرار پایا تھا۔ یہ قوانین
اگرچہ سخت تھے مگر ان دونوں قوموں کے امتزاج باہمی کے
روکنے میں وہ بیکار ثابت ہوئے لہذا "حلقے" کے امرا کی
روز افزوں آزادی کے باعث انگریزی حکومت کی اطاعت
صرف ایک ظاہر داری رہ گئی تھی۔ یہی باعث تھا کہ رچرڈ
دوم نے اس جزیرے کو کامل طور پر فتح کرنے اور اس میں
انتظام قائم کرنے کا ارادہ کیا۔ وہ ایک فوج کے ساتھ وائفرڈ
میں اترے اور ملکی سرداروں کی عام اطاعت حاصل کی مگر "حلقے"
کے امرا درستی کے ساتھ اس کارروائی سے الگ رہے اور
رچرڈ کے جزیرے سے جاتے ہی اہل آئرلینڈ نے بھی لینسٹر
کے تختے سے انکار کر دیا۔ ۱۱۹۱ء میں رچرڈ کا نائب ارل مارچ
ایک جنگ میں مارا گیا اور رچرڈ نے یہ ہتیا کر لیا کہ ازسرنو
حملہ کر کے اس کام کو انجام کو پہنچائے مگر انگلستان کے
مناقشات اس ارادے میں خلل انداز ہو گئے اور اس کے
سپاہیوں کے آئرلینڈ سے روانہ ہوتے ہی اس کی کارروائی
کے تمام اثرات محو ہو گئے۔

فرانس کی لڑائیوں کے دوبارہ جاری ہو جانے اور کلابوں والی لڑائیوں کے

بھڑک اٹھنے سے آرلینڈ پھر اپنے حال پر چھوڑ دیا گیا اور
 جزیرے پر انگریزی اقتدار شاہی محض نام کو رہ گیا۔ آخر کار
 ہنری ہفتم ملک کو قابو میں لایا۔ سر اورڈو پوننگز بادشاہ کا
 نائب ہو کر آیا۔ اور اپنے سرگروہ ارل کلڈیر کے گرفتار کر لئے جانے
 سے تمام اُمرا خائف ہو گئے۔ قانون پوننگز کے روح سے ”حلقے“
 قانون کی پارلیمنٹ کو سوائے ان معاملات کے جنہیں اول شاہ
 پوننگز انگلستان اور اس کی مجلس نے منظور کر لیا ہو اور کسی معاملہ
 پر بحث کرنے کی ممانعت کر دی گئی۔ تاہم ایک وقت تک
 اس کی ضرورت رہی کہ حلقے کے امرا ہی غیر مفتوح ارل آرلینڈ
 کو مطیع رکھنے میں انگریزی فوج محافظ کا کام دیں اور ہنری
 نے اپنے قیدی ارل کلڈیر کو آرلینڈ کا لارڈ پیوٹی (نائب سلطنت)
 بنا دیا۔ ہنری کے وزرائے یہ شکایت کی تھی کہ تمام آرلینڈ بھی
 اس شخص پر غالب نہیں آسکتا، بادشاہ نے جواب دیا، تو پھر
 یہ شخص تمام آرلینڈ پر غالب آجائے گا، ہنری ہفتم نے اگرچہ
 آرلینڈ کو قابو میں لانے کا سامان شروع کر دیا تھا مگر اس میں
 اتنی طاقت نہیں تھی کہ حقیقت میں انہیں مطیع کر سکے اور ”حلقے“ کے
 بڑے بڑے اُمرا مثلاً خاندانائے بٹلر جیرلڈین ڈے لاپور،
 فزپیٹرک وغیرہ اگرچہ رِما بادشاہ کے تابع ہو گئے تھے مگر حقیقتہً
 وہ شاہی اقتدار کی کچھ بھی پروا نہیں کرتے تھے۔ اپنے انداز
 و اطوار اور ظاہری حالت کے لحاظ سے وہ بالکل آرلینڈی
 ہو گئے تھے۔ انکے آپس کے جھگڑے بھی آرلینڈ والوں کے جھگڑوں

کی طرح ناقص رہی ہو گئی تھی اور بد نصیب باشندگان "حلقہ" کے اوپر ان کی مطلق العنانی میں کلٹی طوائف الملوک کے مصائب کے ساتھ جاگیرانہ جور و ستم بھی شامل ہو گیا تھا۔ تمام باشندے کثرت محصول، ظلم و ستم بد انتظامی کے باعث تباہ ہو گئے تھے، ایک طرف آئرلینڈ کے غارتگر انیس لوٹے تھے، دوسری طرف خود وہ فوج لوٹی تھی جو ان غارتگروں کے دفعیہ کے لئے جمع کی جاتی تھی۔ نتیجہ یہ ہوا کہ ابتدائی آبادکاروں کی، تباہ حال اولاد، اہل آئرلینڈ کی بد انتظامی کو انگریزی "انتظام" پر ترجیح دینے لگی اور حلقے کے محدود برابر ڈبلن کی طرف ہٹ گئے۔ ساحل کے شہر فیصلوں سے محفوظ تھے اور ان میں بلدی حکومتیں جاری تھیں۔ اس لئے صرف وہی لوگ اس عام ابتری سے بچے رہے ورنہ تمام دوسرے حصے مملکت میں انگریزی حکومت کا تسلط ایک خواب و خیال ہو گیا، اگرچہ حکومت میں اتنی طاقت ضرور تھی کہ علانیہ بغاوت ہو تو اسے شکست دے۔ حلقے سے باہر کلٹی قبائل میں تمدن و اتحاد باہمی کا اتنا نشان بھی باقی نہیں رہا تھا جو اسٹرانگبو کے وقت موجود تھا۔ قبائل آئرلینڈ کے باہمی جھگڑے ویسے ہی سخت تھے جیسے اجنبیوں سے ان کی نفرت اور ڈبلن کی حکومت کے لئے بہت آسان تھا کہ اپنی حفاظت کے خیال سے وہ ان قبائل میں آپس کی جنگ و نزاع کو قائم رکھے۔ اس قوم کا حال یہ تھا کہ جو

شخص چاہے روپیہ دیکر بیٹے کو باپ سے اور باپ کو بیٹے
 سے لڑا دے : ملک کے جو حصے خود اہل ملک کے تحت
 میں تھے ان میں سے صرف شمال کے قبائل میں سوٹھویں
 صدی کے اول تیس برس کے اندر سو سے زائد لڑائیوں کے
 حالات ملک کے وقائع میں مندرج ہیں۔ لیکن آخر وہ وقت
 آگیا کہ انگلستان اس پریشانی و بد انتظامی کی ہیولانی حالت
 کو رفع کر کے ایک باقاعدہ نظم و نسق قائم کرنے کے لئے
 پر زور کوشش کرے۔ بہری ہشتم اپنے باپ کی اس
 حکمت عملی کو بالکل ناپسند کرتا تھا کہ آئرلینڈ پر وہیں کے
 بڑے بڑے امرا کے ذریعہ سے حکومت کی جائے وہ یہ
 چاہتا تھا کہ جس وسعت و قوت کے ساتھ وہ انگلستان پر
 حکومت کرتا ہے اسی وسعت و قوت کے ساتھ آئرلینڈ پر بھی
 حکومت کرے اور اپنے عہد کے نصف آخری حصہ میں
 اس نے اپنی تمام طاقت اس مقصد کے حاصل کرنے میں
 صرف کردی۔ درحقیقت اس کی تخت نشینی ہی کے وقت
 سے ایک مقتدر کے پر زور ہاتھ کا دباؤ پڑنے لگا تھا۔
 عہد سابق میں خاندان جیرلڈین کے لوگ بادشاہ کے نام سے
 آئرلینڈ پر حکمرانی کرتے تھے مگر اب ان لوگوں کو معلوم
 ہو گیا کہ بادشاہ کے نام سے وہ یہ کام نہیں لے سکتے۔
 ان کا سرگروہ ارل کلڈیر انگلستان میں طلب کیا گیا اور
 ٹاور میں قید کر دیا گیا۔ اس خاندان عظیم نے یہ عزم کیا

کہ ایک بار پھر انگلستان کو اس کی بے بسی کا یقین دلا کر خوف زدہ کر دے۔ چنانچہ لارڈ ٹامس فوجیرلڈ کی بغاوت کے بعد ہی حسب معمول اہل آئرلینڈ نے ہر طرف شورش کر دی۔ ڈبلن کا اسقف اعظم قتل ہوا، شہر پر قبضہ ہو گیا، قلعہ کے سامنے سے فوجیں پسپا ہو گئیں ۵۳۴ اور تمام ”حلقے“ میں لوٹ مار مچ گئی لیکن جب انگریزی فوجیں بڑھیں تو باغی فوراً ہی دلدلوں اور جنگلوں میں بھاگ گئے اور شورش کا خاتمہ ہو گیا۔ اب تک یہ ہوتا رہا تھا کہ اس قسم کی یورشوں کا جواب اسی نوعیت کے حملوں سے دیا جاتا تھا اور شاہی فوجوں کو بھی باغی امرا کے قلعوں کے سامنے سے نا کام ہو کر پسپا ہونا پڑتا تھا اور یہی پسپائی باہمی گفت و شنود و مصالحت کی تمہید ہو جاتی تھی۔ لیکن خاندان جیرلڈین کی بد قسمتی سے ہنری نے آئرلینڈ پر پوری طرح تسلط جانے کا عزم کر لیا تھا اور کراسول کا شخص اس کی مرضی کو عمل میں لانے ۱۵۳۵ کے لئے موجود تھا۔ ایک نیا لارڈ ڈپولی اسکیننگٹن ایک توپخانہ اپنے ساتھ لایا تھا۔ اس توپخانہ سے جزیرے کی سیاسی نوعیت میں حیرت انگیز تغیر واقع ہو گیا۔ جو قلعے اب تک بغاوت کا لمبا و ماویٰ بنے ہوئے تھے ان کے دھوئیں اُڑ گئے۔ مینوٹھر کے قلعے سے خاندان جیرلڈین، ڈبلن کو دھکی دیتے تھے اور اپنی حسب مرضی ”حلقے“ پر حکومت کرتے تھے، یہ قلعہ دو مہینے میں مسمار ہو گیا۔ یہ ضرب ایسی اچانک اور ایسی کاری پڑی کہ مزید مقاومت کا فوراً ہی خاتمہ ہو گیا۔ نہ صرف یہ کہ اس عظیم الشان نار من

خاندان کی طاقت (جو تمام آرلینڈ پر حاوی تھا) کلیتہً ٹوٹ گئی بلکہ اس خاندان کا نام لیوا صرف ایک لڑکا باقی رہ گیا۔

ہنری ہشتم خاندان فٹزجیرالڈ کے زوال کے بعد آرلینڈ نے یہ سمجھا کہ اس پر بھی کوئی حکمراں ہے۔ ایک جسٹس نے کرامول کو لکھا تھا کہ ”اہل آرلینڈ اس وقت جس قدر خائف رہتے ہیں یہ حالت کبھی پیشتر نہیں تھی۔ سابق کی بہ نسبت پانچ زائد اضلاع میں اس وقت شاہی عدالتیں قائم ہیں“ نہ صرف ”حلقے“ کے انگریز ہنری کے قدموں پر سر رکھے ہوئے تھے بلکہ وکلو اور کسفرڈ کے آرلینڈی باشندے بھی اس کے مطیع فرماں ہو گئے تھے اور جہانتک لوگوں کی یادداشت کام دیتی ہے کہا جاتا ہے کہ اسی زمانے میں منسٹر کے اندر پہلی بار انگریزی فوج داخل ہوئی اور جزیرے کے جنوبی حصے کو اطاعت پر مجبور کیا۔ خاندان اوبرائن کا ایک قلعہ تینین کے گزرگاہ کی حفاظت کرتا تھا۔ وہ ایک محلے میں فتح ہو گیا اور اس کے سقوط کے ساتھ ہی تمام کلیر مطیع ہو گیا۔ اٹھلون کے قبضے سے کنات بھی زیر ہو گیا اور ذی مرتبت نارمن خاندان ڈی برہ نے اپنی وفاداری کا یقین دلایا۔ مغرب میں اس خاندان نے قریب قریب شاہی اقتدار چھل کر لیا تھا۔ فتح بہلاہو نے شمال کے قبائل کی مقاومت توڑ دی۔ شاہ انگلستان کے اختیارات ڈبلن کی دیواروں کے اندر محدود تھے مگر سات برس کے اندر اندر آرلینڈ کے تمام ۱۵۴۵ عرض و طول میں اس کی قوت مستحکم ہو گئی۔ یہ تسلط کچھ تو اسٹیفن ۱۵۴۲

کے چانسلر لارڈ لیٹرگرس کے زور بازو کا نتیجہ تھا اور کچھسے
 ہنری اور کرامول کا مستحکم عزم اس کا باعث ہوا۔ مگر ہنری جس قسم
 کی اطاعت چاہتا تھا، وہ اور ہی قسم کی اطاعت تھی۔ وہ یہ
 چاہتا تھا کہ اس مفتوح قوم کو مذہب بنائے اور اس پر جبراً
 قرآن نہیں بلکہ قانون کے ذریعے سے حکومت کرے مگر بادشاہ
 اور اس کے وزرا کے خیال میں قانون کا مفہوم انگریزی قانون
 تھا۔ ”حلقے“ کے باہر جو رواجی قانون جاری تھا، ملک کے ہر ہر
 قبیلہ میں جس جس قسم کی حکومت رائج تھی اور قبیلوں کے درمیان
 زمین کی مشترکہ ملکیت کا جو دستور تھا، مدبرین انگلستان یا تو اس سے
 ناواقف تھے یا وہ ان باتوں کو محض وحیانہ سمجھتے تھے ایسا ہی
 ان کی شاعری اور علم ادب کو بھی (جس نے آرلینڈ کی زبان کو
 صیقل کر دیا تھا) وہ سمجھے ہوئے تھے۔ بادشاہ اور وزرا کی نظر
 میں آرلینڈ کو مذہب بنانے اور اس کی آشوب انگیز بد انتظامی
 کو رفع کرنے کی صرف یہی ایک صورت تھی کہ باشندگان ملک
 کے کلٹی رسم و رواج کو یک قلم مٹا دیا جائے یعنی آرلینڈ کو
 عادات و اطوار، قانون و زبان کے اعتبار سے بالکل انگلستان
 بنادیا جائے۔ حلقے کے اندر ڈیوٹی (نائب السلطنت) پارلیمنٹ
 جج، شریف پہلے ہی سے موجود تھے اور یہ مجموعہ انگریزی تنظیمات
 کی ایک خفیت سی نقل معلوم ہوتی تھی۔ توقع یہ کی جاتی تھی
 کہ انہیں انتظامات کو آہستہ آہستہ تمام جزیرے پر وسیع کر دیا جائے
 یہ بھی یقین تھا کہ انگریزی قانون کے ساتھ ساتھ انگریزی زبان

اور انگریزی طرز معاشرت از خود رائج ہو جائے گی۔ اس تغیر کے عمل میں لانے کی ایک قطعی صورت یہ تھی کہ جزیرے کو بالاستیاب فتح کر لیا جائے، اور اطراف ملک میں انگریزوں کی نو آبادیاں قائم کر دی جائیں مگر اس طریقے کے اختیار کرنے سے کرامول کا سا قوی العزم شخص بھی جھپکتا تھا اگرچہ خود اسی کے نائب اور نیز "حلقے" کے رہنے والے اس پر زور دیتے رہے تھے۔ اس میں غایت درجہ کی خونریزی کے علاوہ بے انتہا مصارف کی بھی ضرورت تھی۔ نسبتاً زیادہ محفوظ، کم خرچ اور انسانیت کو لئے ہوئے مدبرانہ طریق یہ تھا کہ آرلینڈ کے سرگروہوں کو اپنا بنایا جائے، تدبیر اور مستقل فیاضی سے انہیں انگریزی امرا کی صورت میں بدل دیا جائے اور انہیں سرداروں کے توسط سے ان کے جان نثار اہل قبائل میں نئی تہذیب شائع کی جائے اور ملک کی تدریجی تغیر حالت کے لئے مرور زمان اور استمرار حکومت پر بھروسہ کیا جائے۔

خاندان جیرلڈین کے زوال کے قبل ہی ہنری اس طریقے پر کاربند ہونے کا عزم کر چکا تھا اور جب فتح نے آرلینڈ کو اس کے قدموں پر ڈال دیا اس وقت اس نے اس طریقے کے اختیار کرنے پر زور دیا۔ یہ طے پایا کہ سرداروں کو انصاف اور قانونی حکمرانی کے فوائد جتا کر اس طرف مائل کیا جائے۔ ان کا یہ خوف کہ وہ "اپنی جائز اراضی و مقبوضات سے بیدخل کر دیے جائیں گے" اس وعدے سے رفع کر دیا جائے کہ وہ اراضی و مقبوضات ان کے ساتھ مخصوص کر دیے جائیں گے نہ نرمی کا یہاں تک

خیال تھا کہ انگریزی قانون کے نفاذ پر اگر وہ عذر کرتے تو اس پر بھی لحاظ کیا جاتا اور ملک کے حالات کے اعتبار سے طرز عمل و طریق انصاف کو نرم یا سخت کر دیا جاتا۔ جو اراضی اور جو حقوق صاف طور پر بادشاہ کے لئے مخصوص تھے ان کے واپس لینے میں بھی "نرم طریقہ، مدبرانہ چال اور ملائم ترغیبات کو سخت برتاؤ پر ترجیح دینے کا حکم تھا" یہی صلح آمیز طریقہ تھا جسے ہنری اور اس کے دو جانشینوں کی حکومت میں بالتخصیص اختیار کیا گیا۔ اس طریق سے سردار یکے بعد دیگرے دو اجازت نامہ کے قبول کرنے کے لئے آمادہ ہو گئے تھے جس کی رو سے ان کے قبضہ اراضی کی ذمہ داری کی جاتی تھی اور ان کے اہل قبائل کے متعلق ان کے اختیار میں کسی طرح کا دخل نہیں دیا جاتا تھا۔ شرط صرف یہ ہوتی تھی کہ وہ بادشاہ کی وفاداری کا عہد کریں آپس میں ناجائز جنگ اور رعایا پر جبر کرنے سے باز رہیں ایک معینہ رقم خرچ کی ادا کرنے اور بوقت جنگ بادشاہ کی خدمت کرنے کے پابند ہوں۔ وفاداری کے امتحان کے لئے بس اتنا دوکار تھا کہ وہ انگریزی خطاب قبول کر لیں اور اپنے کسی لڑکے کو انگریزی دربار میں تعلیم دلائیں، اگرچہ بعض صورتوں میں جیسے خاندان ادویل کے معاملے میں ہوا یہ وعدہ بھی لیا جاتا تھا کہ وہ انگریزی زبان اور انگریزی لباس استعمال کریں گے اور اصلاح اراضی و کاشتکاری کو ترقی

ویں گے۔ ان شرائط کے قبول کر لینے کے لئے محض بادشاہ کے نام کا خوف ہی نہیں دلایا جاتا تھا بلکہ بڑی بڑی رشوتیں بھی دی جاتی تھیں۔ فی الحقیقت اس تغیر سے سرداران قبائل بہت نفع میں رہے۔ نہ صرف یہ کہ انگریزی خطابات کے قبول کر لینے پر معطل خانقاہوں کی زمین انہیں دے دی گئی بلکہ انگریزی عدالتوں نے انہیں سرداروں کو ان زمینوں کا تنہا مالک قرار دے دیا اور آئرلینڈ کے رواج کا کچھ خیال نہ کیا کہ زمین تمام اہل قبیلہ کی ملک ہوتی ہے۔

اصلاح

اس طریقے کی خوبی میں کوئی کلام نہیں ہو سکتا۔ اس کے نقائص اس قسم کے تھے کہ اس زمانے کے مُدبّرین کے لئے ان کا محسوس کرنا مشکل تھا، عہد بیوڈر کے مُدبّروں کی مستحکم رائے یہ تھی کہ آئرلینڈ کی نئی زندگی کی اگر کوئی امید ہو سکتی ہے تو یہی کہ وہ ہمہ تن انگلستان کے تمدن میں غرق ہو جائے۔ قومی لباس، رسم و رواج، قوانین اور زبان کے استعمال کی ممانعت ان کی نظر میں اس سے زیادہ نہیں تھی کہ ان آثار وحشت کو مٹا دیا جائے، جو ہر قسم کی ترقی کے راستے میں حائل ہیں۔ لیکن اس موقع پر ایک خطرناک غلطی نے آئرلینڈ کو مذہبی جنگ میں مبتلا کر دیا۔ آئرلینڈ کے سیاسی شیرازے کی طرح ان کا مذہبی شیرازہ بھی بکھرا ہوا تھا۔ اسٹرانگبو کے ورود کے وقت سے آئرلینڈ میں کوئی ایک کلیسا نہ رہا تھا کیونکہ تمام ملک میں ایک قوم باقی نہ تھی ”دھرتی“ کے اندر اور ”دھرتی“ کے باہر

کلیسا میں عقائد و انضباط کی رو سے ذرا بھی فرق نہیں تھا مگر
 حلقے کے اندر کے تمام پادری انگریزی نسل کے اور انگریزی زبان
 کے بولنے والے تھے۔ حلقے کے باہر کے پادری سب کے سب
 آئرلینڈ والے تھے۔ انگریزی حدود کے اندر اہل آئرلینڈ اذروں کے
 قانون خانقاہوں اور کلیساؤں میں داخل نہیں ہونے پاتے
 تھے اور دیسیوں کی بد دلی کے باعث در حلقے سے باہر
 کے گرجوں اور خانقاہوں میں انگریز داخل نہیں ہو سکتے تھے۔
 مذہبی حالت کے اعتبار سے ملک اپنی سیاسی ہی حالت کی
 سطح پر تھا۔ آپس کے جھگڑوں اور بد انتظامی کا ہلکا اثر
 مذہبی انضباط پر پڑ گیا تھا۔ اساقفہ سیاسی عہدہ دار بن گئے
 تھے اور اپنے گرد و پیش کے سرداروں کی طرح سخت جنگ جو
 ہو گئے تھے۔ ان کے مستقر مذہبی کی کوئی خبر گیری نہیں ہوتی
 تھی۔ خانقاہی گرجے تباہ ہو رہے تھے۔ اساقفہ کے تمام
 حدود کے اندر گرجے ویران پڑے تھے اور ان میں کوئی
 پادری تک نہیں رہتا تھا۔ ملک میں اگر واعظ تھے تو وہ
 صرف گداگر فرائر (ہرا دران مذہبی) مگر فرائروں کے واعظوں
 کا اثر بہت کم ہوتا تھا۔ ۱۵۲۵ء میں یہ کہا گیا تھا کہ اگر
 بادشاہ نے کچھ تدارک نہ کیا تو آئرلینڈ میں اس سے زیادہ عیسائی
 باقی نہیں رہیں گے جتنے وسط ترکی میں ہیں۔ ہنری نے جو
 علاج تجویز کیا بد قسمتی سے وہ علاج مرض سے بھی بدتر نکلا۔
 سیاسی طور پر آئرلینڈ و انگلستان ایک تھے اور یہ ایک

طبعی امر تھا کہ جو انقلاب عظیم ایک ملک کو پوپ سے جدا کر رہا ہو اس کا اثر دوسرے ملک پر بھی پڑے۔ اس کے نتائج اولاً بہت خفیف معلوم ہوئے۔ جس ”تفوق مذہبی“ کے مسئلہ نے انگلستان کو زیر و زبر کر دیا تھا اسے آئرلینڈ میں اگر کسی مخالفت سے سابقہ پڑا تو وہ عام بے التفاتی تھی۔ ہر شخص بے سوچے سمجھے اس کے قبول کر لینے کے لئے تیار ہو گیا۔ انگلستان ہی کی طرح وہ حلقے، کے اساقف و پادری بھی نہایت آسانی سے بادشاہ کی مرضی کے تابع ہو گئے۔ اور حلقے کے باہر کے بھی کم سے کم چار اسقفوں نے ان کی تقلید کی۔ ملکی سرداروں اور مجلس شاہی کے اُمرا نے اسقف روم یعنی پوپ کی اطاعت کے ترک کر دینے اور ہنری کو ”حضرت مسیح“ کے زیر سایہ کلیسا انگلستان و آئرلینڈ کا سرپرست اعلیٰ تسلیم کر لینے میں ذرا بھی تامل نہیں کیا۔ خانقاہوں کے بند کرنے کی بابت روبر آئرلینڈ کے اس پار جیسی مقاومت ہوئی تھی اس کا یہاں کوئی اثر بھی نظر نہیں آتا تھا بلکہ حریص سرداران قبائل کلیسا کی لوٹ میں شریک ہونے کے لئے خود کم باندھ کر آمادہ ہو گئے مگر گزشتہ صدیوں کے پر آشوب ہونے پر ہی علوم و مذہب کا جو کچھ تھوڑا بہت چرچا باقی رہ گیا تھا، اس زمانہ میں وہ بھی نہ رہا۔ آئرلینڈ میں مدرسے اچھے یا برے جو کچھ بھی تھے انہیں امکانہ مذہبی کے اندر تھے۔ انگلستان میں وکرون (منتظان کلیسا) کا طریقہ بہت عام تھا مگر آئرلینڈ میں شاز و نادر کہیں کوئی وکر ہوتا تھا۔

وہاں خانقاہوں کی سرپرستی میں جو گرجے تھے ان میں نماز وغیرہ کا
تظام زیادہ تر راہب خود ہی کر لیا کرتے تھے۔ ان خانقاہوں
کے بند ہو جانے سے ملک کے بہت بڑے حصے سے عام
عبادت متروک ہو گئی۔ واعظا اگر تھے تو صرف فرائض تھے
اور انہوں نے باوجود حکومت کی مخالفت کے اپنے کام اور اپنی
تعلیم کو جاری رکھا مگر اس کارروائی سے انہیں خواہ مخواہ انگریزی
حکومت کا مخالف بننا پڑا۔

با ایں ہمہ اگر وہ تغیرات جو ملک میں بزور جاری کئے گئے
تھے یہیں تک ختم ہو جاتے تو انجام کار میں ان سے نقصانات
بہت کم ہوتے لیکن مشکل یہ ہوئی کہ روم سے قطع تعلق ہو جانے
خانقاہوں کے مٹ جانے اور تفوق مذہبی کے قائم ہو جانے
سے انگلستان میں خود قوم کے کچھ لوگوں میں مذہبی تغیر کی خواہش
پیدا ہو گئی تھی۔ ہنری بھی اس میں شریک تھا اور وہ اندر
سے اندر اسے تقویت پہنچا رہا تھا۔ اس کے خلاف آرلینڈ
سے اصلاح کا جوش عام لوگوں میں کسی وقت بھی پیدا
ہو ہوا تھا۔ انگریزی پارلیمنٹ کے جاری کئے ہوئے قانون
قبول کر لیتے تھے مگر انہیں خواب میں بھی یہ خیال نہیں
تھا کہ اس کا اثر مذہب پر پڑے گا یا عقائد و مراسم کیسا
اس کے باعث کوئی تغیر پیدا ہو جائے گا۔ آرلینڈ میں
کے شخص کی زبان سے بھی یہ نہیں نکلا کہ زیارتوں کے لئے
موقوف کر دیا جائے، مجھے توڑ ڈالے جائیں یا عام طریق

آرلینڈ
میں
پارلیمنٹ
مذہب

عبادت میں کسی قسم کی اصلاح کی جائے۔ سب سے پہلے ہفت اعظم
 براؤن نے اپنا یہ مقدس فرض قرار دیا کہ ”بتوں کو اکھڑ پھینک
 اور بت پرستی مٹا دے“ اس کے بعد سے انگریزی حکومت کی
 اس طولانی کوشش کا سلسلہ شروع ہوا کہ ایک ایسی قوم کو نئے عقیدے
 کے قبول کرنے پر مجبور کرے جو اپنے قدیم مذہب پر نہایت استحکام
 کے ساتھ جمی رہنا چاہتی تھی۔ براؤن نے یہ کوشش کی کہ وہ
 واعظین کو اپنا ہمنوا بنالے مگر انہوں نے نہایت ترش روئی کے
 ساتھ علانیہ مخالفت کی۔ اس مقتدائے اعظم نے کرامول کو
 لکھا تھا کہ ”میں جب سے آیا ہوں ان لوگوں کو نرمی کے ساتھ
 نہایت کرتا، کتاب مقدس کے موافق ہدایت کرتا، موقر طور پر
 ان سے قسم لیتا، سخت سرزنش کی دھمکی دیتا ہوں پھر بھی اس
 وقت تک کسی مذہبی یا دنیاوی شخص کو اس امر پر آمادہ و راضی
 نہ کر سکا کہ وہ ”کلام خدا“ کا وعظ کرے یا ہمارے ذی شان
 بادشاہ کے جائز خطاب کو تسلیم کرے“ ”تفوق مذہبی“ پہلے
 نہایت خاموشی سے قبول کر لیا گیا تھا مگر جب اس کے نتائج
 ظاہر ہوئے تو اس پر بھی جرح قح ہونے لگی۔ اساقف اس امر
 پر رضامند نہ ہوئے کہ اپنی عبادت کی کتابوں سے پوپ کا نام
 مٹاویں۔ براؤن نے اپنے بڑے گرجے کے مجسمے اور آثارِ سلف
 کے ضائع کر دینے کا حکم دیا مگر اسے کرامول کو یہ اطلاع دینا
 پڑی کہ ”یہ چیزیں رئیس خانقاہ اور کینٹون (نقیبوں) کو اپنے
 مفاد کے خیال سے اس درجہ عزیز ہیں کہ میرے حکم کی

کوئی پروا نہیں کرتا، لیکن کرامول اس ارادے پر مستحکم تھا کہ دونوں
 جزیروں میں ایک ہی طریقہ مذہبی جاری ہونا چاہئے اور اس کے اس
 عزم سے مقتدائے اعظم کی طبیعت میں بھی کچھ زور پیدا ہو گیا۔ عدول جکی
 کرنے والے پادری قید کر دے گئے مجسمے طاقتوں سے اُٹار کر پھینک دئے گئے
 اور آئر لینڈ کے آثار سلف میں سے سب سے زیادہ قابل
 احترام شے یعنی سنٹ پیٹرک کا عصا عین بازار میں جلا ڈالا
 گیا۔ مگر اس مستعدی میں اس کی تائید جو کچھ بھی ہوئی
 دوبارہ آئر لینڈ کی دوسری جانب سے ہوئی۔ خود آئر لینڈ میں
 کسی نے اس کا ساتھ نہ دیا۔ آئر لینڈ کی مجلس نے سرزمہری اختیار
 کر لی۔ خود نائب السلطنت مقام ٹرم میں ایک مجسمے کے روبرو
 سر بسجود ہوا، ملک کی پرخشونت و پرستقلال مخالفت کے سامنے
 کرامول کی کوششیں بیکار ثابت ہوئیں اور اس مفتوحہ مملکت
 میں جن مذہبی تغیرات کو وہ بہ زور جاری کرنا چاہتا تھا وہ اس
 کے زوال کے بعد ایک مدت تک رُکے رہے۔ لیکن اوورڈ
 ششم کے تخت نشین ہونے پر تغیرات کا سلسلہ پروٹسٹنٹوں نے
 یورپ جوش کے ساتھ پھر جاری کر دیا۔ اساقفہ نائب السلطنت
 سرائیٹونی سنٹ لیجر کے روبرو طلب کئے گئے اور انگریزی
 زبان کی نئی ”کتاب اوعیہ“ ان کے سامنے پیش کی گئی۔ اہل ۱۵۵
 آئر لینڈ کے لئے انگریزی زبان ویسی ہی نامانوس تھی جیسے لاطینی
 مگر اب حکماً تمام حدود استغنی میں لاطینی کے بجائے اسی انگریزی
 زبان کی کتاب کا پڑھنا قرار پایا۔ یہ حکم علانیہ مناقشے کے لئے

ایک اشارہ ہو گیا ڈوڈال اسقف اعظم آرماء یہ بنکارتا ہوا کمرے سے اٹھ گیا کہ ”اب ہر جاہل نماز پڑھانے لگے گا“ اور اس کے ماتحت اساقفہ بھی ایک کے سوا سب کے سب اس کے پیچھے روانہ ہو گئے۔ البتہ ڈبلن کے اسقف اعظم براؤن نے اعلیٰ کی روش اختیار کی اور اس کے ماتحت اساقفہ میں سے میتھ بلورک اور کلڈیر کے اسقفوں نے بھی اس کا ساتھ دیا۔ لیکن اساقفہ کی اس مخالفت پر حکومت خاموش نہیں رہتا چاہتی تھی۔ ڈوڈال ملک سے نکال دیا گیا اور اسقفوں کی خالی جگہوں پر بیل کے سے نہایت بڑے ہوئے خیال کے پروٹسٹنٹ مقرر کئے گئے۔ مگر ان باتوں سے خود رعایا کے خیال میں کوئی تغیر نہیں ہوا۔ نئے مذہبی مصلحین آئرلینڈ کی زبان نہیں بولتے تھے اور منبر کے گرد کے عام دہقان ان کے انگریزی وعظ کا ایک لفظ بھی نہیں سمجھتے تھے۔ ملکی یادری اپنی جگہ پر خاموش تھے۔ ایک پُر جوش پروٹسٹنٹ لکھتا ہے کہ ”و وعظ کہنے کے لئے ہمیں کوئی شخص نہیں ملتا اور بغیر وعظ کے جاہلوں کو کچھ واقفیت نہیں ہو سکتی۔“ جن مقتدایان دین نے نئی کتاب ادعیہ کا استعمال شروع کر دیا تھا انہیں لوگ بالکل منحرف سمجھتے تھے۔ اسقف میتھ کے وعظ سننے والوں میں سے ایک شخص نے اس سے کہا کہ ”و اگر لوگوں سے ہو سکتا تو وہ تمہیں کچا کھا جاتے۔“ مذہب پروٹسٹنٹ ایک آئرش کو بھی قدیم عقائد سے نکال کر اپنے اثر میں نہ لاسکا

البتہ اس کوشش کا نتیجہ ہوا کہ تمام آئرلینڈ تاج انگلستان کے خلافت
یکدل ہو گیا۔ اسٹرانگبو کی فتح سے انگریزوں اور ملک کے
اصلی باشندوں کے درمیان سیاسی امتیازات پیدا ہو گئے تھے
مگر یہ مدت ہائے دراز کے سیاسی تفرقے مشترک مذہب کی
اس نئی کشمکش کے مقابلے میں نا پدید ہو گئے "حلقے" کے اندر
اور "حلقے" کے باہر کی کل آبادی ایک ہو گئی۔ یہ ضرور تھا
کہ یہ اتحاد ایک آئرلینڈی قوم کی حیثیت سے نہیں بلکہ
بیرون مذہب کیٹھولک کی حیثیت سے ہوا تھا، اسی یکرنگی
مذہب سے قومی یکرنگی کا احساس بھی پیدا ہونے لگا۔
رسوں قبل براؤن نے کراسول کو لکھا تھا کہ دو انگریز و
کروش دونوں حضور کے احکام کی مخالفت کرتے ہیں اور اس
حالت میں اپنے باہمی پرانے جھگڑوں کو برطرف کر دیتے
ہیں۔

آئرلینڈ میں مذہب پروٹسٹنٹ کا نفوذ پرچھائیں سے زیادہ آئرلینڈ
حیثیت نہیں رکھتا تھا اور سیری کے تحت نشین ہوتے ہی پرچھائیاں
غائب ہو گئی۔ تمام آئرلینڈ میں نئے اساقفہ کے سوا ایک
س بھی طریق پروٹسٹنٹ پر قائم نہیں رہا تھا اور جب بیل
ندر پار بھاگ گیا اور دوسرے مقتدایان دین بھی اپنی
جگہ سے ہٹا دئے گئے تو کلیسا پھر اپنی سابق ہیئت پر
خاتما ہوں کے دوبارہ جاری کرنے کے لئے کسی قسم کی
ش نہیں کی گئی۔ سیری نے اپنے "تفوق" کے اختیار سے

کام لیکر جن استقفوں کو چاہا موقوف کر دیا اور جنہیں چاہا مقرر کر دیا اور اپنے مذہبی کاموں میں پوپ کی دخل دہی کو وہ اسی زور کے ساتھ مسترد کرتی رہی جس طرح اس کے باپ نے کہا تھا۔ ماس (قداس) جاری ہو گیا، قدیم طریقہ عبادت کی پھر عزت ہونے لگی۔ اور ایک عرصہ کے لئے حکومت اور آئینہ کی رعایا کے درمیان مذہبی اختلافات مٹ گئے۔ لیکن ایک خطرے کے دفع ہونے پر دوسرا خطرہ پیش آگیا۔ ہنری ہشتم اور اس کے جانشین نے ارتباط و اختلاط کا جو طریقہ اختیار کیا تھا انگلستان اس سے تنگ آگیا تھا، اس وقت تک اس معاملے میں دولتی و کرامول نے جو پیش بینی کی تھی اُس میں پوری پوری کامیابی ہوئی تھی۔ سردارانِ قبائل خاموشی کے ساتھ اس تجویز سے متفق ہوتے جاتے تھے اور اہل قبیلہ بھی اس نئے نظم و نسق میں اپنے سرداروں کے نقش قدم پر چل رہے تھے۔ ”ارل ڈسمنڈ کو اپنا طرف دار بنالینے سے گویا ایک قلیل خرچ سے تمام منسٹر پر قابو حاصل ہو گیا۔ اوبرائن کو ارل کا درجہ دیدینے سے سارا ضلع مطیع ہو گیا۔“ میکویلیم، لارڈ، کلین رکارڈ ہو گیا اور خاندان فٹز پیٹرک بالائی اوسوری کے بیرن بن گئے۔ شمال کے سب سے بڑے سردار نے ارل ٹائٹروں کا خطاب قبول کر لیا تھا۔ اس کا انگریزی دربار میں آنا ترقی تہذیب میں نمایاں طور پر ایک قدم آگے بڑھ جانا تھا۔ جزیرے کے جنوب میں انگریزی تمدن آہستہ آہستہ

پھیلتا جاتا تھا، اور وہاں کے سردار انگریزی حکام کے پہلو پہلو عدالت میں بیٹھنے لگے تھے۔ لمرک اور ٹیریری کے درمیان جو وحشی قبائل آباد تھے، ان کے جھگڑوں اور بد نظمیوں کے روکنے کی بھی تھوڑی بہت تدبیر ہو گئی تھی۔ ”ان تمام حصص ملک میں لوگ رہزنی وغیرہ سے بے خوف و خطر اطمینان سے سفر کر سکتے تھے۔“ صوبہ کلین رکارڈ جو جنگ کی وجہ سے بالکل ویران ہو گیا تھا اب وہاں زراعت کی ترقی ہو رہی تھی۔“ البتہ ٹائرون اور شمال میں اب تک قدیم بد نظمی کا روکنے والا کوئی نہ تھا۔ بیشک ترقی کی رفتار ہر جگہ سست تھی اور انگریزی نائبان سلطنت کو بہت کچھ اپنی طبیعت پر جبر کرنا پڑتا تھا۔ لیکن حقیقی ترقی کی اگر کوئی امید تھی تو اسی صبر و تحمل میں تھی اور آثار ایسے تھے کہ ڈبلن کی حکومت اس انتظار سے بیزار معلوم ہوتی تھی۔ پروٹیکٹر (محافظ سلطنت)، سمرسٹ کے تحت میں ایک نائب سلطنت سراڈورو بلنگھم سرداروں کے ساتھ سخت برتاؤ سے پیش آیا، اس سے جو جوش بغاوت پیدا ہوا وہ اسی وقت فرو ہوا جب خزانے کے خالی ہو جانے کے باعث بلنگھم کو اندرون ملک سے اپنی متعین کردہ فوجیں واپس بلانا پڑیں۔ میری کے عہد حکومت میں دوسرے نائب السلطنت ارل سسکس نے بیکار شمال کے سرکش قبائل پر پیہم یورشیں شروع کر دیں۔ انہیں میں سے ایک یورش میں آرماء کا بڑا گرجا اور تین دوسرے گرجے جلا دئے گئے۔ اصول آشتی میں اس سے بھی زیادہ سخت نخل

اس وقت پڑا جب انگریزوں کو بسانے کا وہ طریقہ جاری کیا گیا جسے ہنری برابر نامعلوم کرتا رہا تھا۔ قبائل اور کارنر کا حصہ ملک انگریز آبادکاروں کو دیدیا گیا اور فلپ اور میری کے اعزاز میں اسے کنگز کاؤنٹی (بادشاہ کا صوبہ) اور کوئینز کاؤنٹی (ملکہ کا صوبہ) کے ناموں سے موسوم کیا گیا۔ ان آبادکاروں اور بیدخل شدہ قبائل میں فوراً ہی نہایت وحشیانہ جنگ شروع ہو گئی، اور اس کا خاتمہ صرف اس طرح ہوا کہ دوسرے عہد میں اس طبقہ ملک سے اہل آئرلینڈ کا نام و نشان تک مٹا دیا گیا۔ دوسرے اضلاع میں نوآبادی کو وسعت دینے کی غرض سے غیر آباد اراضی کی پیمائش کے لئے خاص عہدہ دار مقرر ہو گئے تھے مگر جنگ فرانس کے دباؤ نے ان وسیع تجاویز کو روک دیا نیز انہوں نے تحت نشین ہوتے ہی اس ضلعی و آباد کاری کے خطرے کو سمجھ لیا اور سیکسل نے اپنی دانشمندی سے ہنری کا زیادہ وقت طلب مگر نسبتاً محفوظ طریقہ اختیار کیا۔

مگر انگریزوں کی اس ستم کاری کی وحشت انگیز خبر باشندگان ملک میں پہلے ہی شائع ہو چکی تھی، اسی وجہ سے شمال میں بغاوت ہو گئی اور ایک ایسا زبردست و قابل سرگروہ پیدا ہو گیا کہ حکومت کو اس زور و قابلیت کے شخص سے کبھی سابقہ نہیں پڑا تھا۔ قبیلہ اونیل کے سردار کے ارل ٹائیرون کا خطاب قبول کر لینے سے انگریزی اور آئرش طریق وراثت میں تصادم کا ہونا لازمی تھا اور وہ ہوا۔ ارل کے انتقال پر انگلستان نے

آئرلینڈ و
ایئر ہتھ

اس کے سب سے بڑے بیٹے کو اس کی امارت کا وارث تسلیم کیا۔ دوسری طرف قبیلہ اپنے قدیم استحقاق پر اڑا رہا کہ وہ ارکان خاندان میں سے جسے چاہے سردار منتخب کرے اور اس نے ارل کے ایک چھوٹے بیٹے شین اونیل کو ترجیح دی، جس کے جائزہ اولاد ہونے میں اس بڑے بیٹے کی بہ نسبت اشتباہ کم تھا۔ اس معاملہ کو بزور شمشیر طے کرنے کے لئے سکس نے شمال کی طرف کوچ کیا مگر اس کے الستر پہنچنے کے قبل ہی شین نے اپنی مستعدی سے اپنے حریفوں (یعنی ڈونگال کے خاندان اوڈائل) کی بددلی کو مٹا دیا اور انیسٹرم کے اسکاٹ کو اپنا جانشین بنا لیا سکس نے لکھا ہے کہ ”اس کے قبل کبھی کسی اسکاٹ یا آئرش کو یہ جرأت نہیں ہوئی تھی کہ وہ میدان یا جنگل میں کسی انگریز سے چار آنکھ کر سکے“، مگر شین نے اپنے آدمیوں میں ایک نئی بہت کی روح پھونک دی تھی۔ اس کے آدمیوں کی تعداد نائب السلطنت کی فوج کی تعداد سے نصف بھی نہیں تھی مگر اسی تعداد سے اس نے نائب السلطنت کی فوج کو ہزیمت دیکر اسے آرماء کی طرف پلٹنے پر مجبور کر دیا۔ معافی کے وعدے سے وہ لندن جانے پر رضا مند ہو گیا، اور وہاں پہنچکر فریب آمیز طور پر اطاعت کا اظہار کر دیا مگر وطن پہنچکر محفوظ ہوتے ہی اس نے تمام شرائط کو پس پشت ڈال دیا۔ نائب السلطنت نے اسے کسی حیلے سے گرفتار کر لینے یا زہر دیدینے کی بہت کوششیں کیں مگر سب بیکار ثابت ہوئیں۔ آخر تھک کر اس جدوجہد کو چھوڑ دیا

اور عملاً شین ہی شمال کا مالک بنا رہا۔ اس نے کنات پر حملہ کیا، اور کلین رکرڈ پر سخت دباؤ ڈالا۔ اور ڈبلن کی مجلس کے تعرضات کا دلیرانہ بے باکی کے ساتھ جواب دیا۔ اس نے جواباً یہ کہا کہ ”میں نے ان علاقوں کو تلوار سے فتح کیا ہے اور تلوار ہی سے ان پر قابض رہوں گا“ مگر جب سکس کے بجائے سرہنری سڈنی نائب السلطنت ہو کر آیا تو اس کی قوت عمل و حسن تدبیر کے سامنے یہ تمام زور و شور ہوا ہو گیا۔ انگریزی فوج جب ”حلقے“ کی طرف سے بڑھی تو اس کے ساتھ ہی شمال کے ریقب قبائل کو بھی اونیل کے خلاف شور پر آمادہ کر دیا گیا۔ شین نے فائدان اوڈائل سے شکست کھا کر ایٹرم میں پناہ لی۔ وہاں اس کے اور اس کے اسکاٹ میربانوں کے درمیان حالت نشے میں کچھ فساد ہو گیا اور ان لوگوں نے اس کا قیمہ کر ڈالا۔ سڈنی کی اس فتح سے اس بد نصیب ملک کو دس برس امن کے مل گئے۔ مگر دربار پوپ نے اس کے قبل ہی اٹرلینڈ کو اپنے مفید مطلب سمجھ کر ایئر سے مقابلہ کی جو لالچاہ قرار دیدیا تھا۔ و حقیقت عملی طور پر مذہبی معاملہ کا وہاں کوئی ذکر ہی نہ تھا۔ یہ ضرور ہوا کہ ایئر کی جانشینی پر پروٹسٹنٹ کے مذہبی طرز عمل کی تجدید کی گئی۔ روم سے ترک تعلق کا پھر اعلان کیا گیا، نئے ”قانون اتفاق“ نے انگریزی ”کتاب اوعیہ“ کو جزیرے میں جبراً جاری کیا اور جن عبادتوں میں اس کا استعمال ہوتا تھا ان میں خفی

لازمی قرار دے دی۔ مثل سابق قانون عام طور پر قبول کر لیا گیا،
 ”حلقے“ کے باہر کے اساتذہ نے بھی بالعموم اس سے اتفاق
 کر لیا، ہمیں جہاں تک علم ہے اگر کوئی حصہ اس سے مستثنیٰ
 رہا تو وہ انتہائی جنوب و شمال کا ملک تھا، بوجہ دوری وہاں
 مخالفت میں خطرہ نہیں تھا مگر ”قانون اتحاد“ کی اس ظاہری
 اطاعت کا اصل سبب یہ تھا کہ وہ ایک روڈی کانڈ کی طرح
 پڑا رہا اور اس کے سوا کچھ اور ہونا بھی نہیں تھا۔ انگریز پادریوں
 یا انگریزی داں اسٹرش پادریوں کی کافی تعداد کا ملنا غیر ممکن تھا۔
 حلقہ پائے استغنیٰ میں بیٹھ سب سے زیادہ مہذب حلقہ تھا، وہاں
 کا حال یہ تھا کہ دیہاتوں کے سونائب پادریوں میں سے
 دس بھی ایسے نہ تھے جو اپنی زبان کے علاوہ کوئی اور زبان جانتے
 ہوتے۔ وعدہ کیا گیا تھا کہ کتاب ادعیہ کا ترجمہ آئرلینڈ کی
 زبان میں کر دیا جائے گا مگر یہ وعدہ کبھی پورا نہیں ہوا، اور
 خود قانون کی آخری دفعہ نے اس امر کا اختیار دیدیا تھا کہ
 تا حکم ثانی کتاب ادعیہ لاطینی میں پڑھی جاسکتی ہے۔ مگر دوسرے
 دفعات کی طرح یہ دفعہ بھی معطل رہی اور الیزبتھ کے تمام زمانہ
 حکومت میں ”حلقے“ کے امرا بے روک ٹوک ماس (قداس)
 میں شریک ہوتے رہے۔ درحقیقت آئرلینڈ میں کسی قسم کی
 مذہبی باز پرس نہیں ہوتی تھی اور شین اوئیل کی متعدد شکایات
 میں مذہبی تکالیف کی ایک شکایت بھی نہیں ہے مگر روم، اسپین
 کیتھولک مبلغین اور جلا وطن اہل آئرلینڈ کا خیال کچھ اور ہی

تھا۔ وہ یہ ظاہر کرتے تھے اور شاید یقین بھی کرتے ہوں کہ
 آئرلینڈ کے لوگ مذہبی جوہر و ستم سے پامال اور اپنی گلو خلاصی کے
 لئے جیتاب ہیں۔ ۱۵۴۹ء میں جب دوبار پوپ نے الزبتھ پر
 اپنے سب سے بڑے اور سب سے وسیع حملے کا ارادہ کیا تو مذہب
 کیتھولک کے ساتھ اہل آئرلینڈ کی وفاداری ہی کے بھروسہ پر
 ان لوگوں نے اس مرتد ملکہ کے تخت کے الٹ دینے کی امید
 باندھی تھی۔ مبلغین ابھی انگلستان کے کیتھولکوں کو بغاوت پر آمادہ
 ہی کر رہے تھے کہ پوپ نے عجلت کر کے اسکاٹ لینڈ اور آئرلینڈ
 میں انقلاب برپا کرادیئے۔ ایک آئرش پناہ گزین، اسٹوکلی،
 ۱۵۶۱ آئرلینڈ پر حملہ کرنے کے لئے پوپ اور اسپین پر مدد سے زور
 دے رہا تھا۔ آخر سواحل کیری پر ایک مختصر سی فوج اُتار کر اس
 کی تجاویز کو عمل کا جامہ پہنایا گیا۔ باوجودیکہ دوسرے سال
 پوپ کا وکیل دوہزار سپاہی ساتھ لئے ہوئے پہنچا مگر نہایت ہی
 بُری طرح اس کوشش کا خاتمہ ہوا۔ حملہ آور حصن سمروک میں قلعہ
 بند ہو کر بیٹھ گئے تھے مگر نئے ڈپوٹی لارڈ گری نے اس قلعہ کو
 سر کر کے تمام اہل قلعہ کو ترشیخ بے دریغ کر دیا۔ اہل ڈسمنڈ
 ایک طولانی تذبذب کے بعد جب ان کی مدد کے لئے اٹھا تو اس
 نے بھی شکست کھائی اور خود اسی کے ملک میں اس کا تعاقب
 کیا گیا۔ ستائیسین نے حالت اضطراب میں ایک ظالمانہ حرکت
 یہ کی کہ تمام ملک کو لوٹ کر ویران کر دیا۔ بے رحمی تو
 ضرور ہوئی مگر منسٹر میں جو کام ہوا، اس سے تمام ملک پر

کچھا گیا، اور اس کا نفع انگلستان کو اس وقت ہوا جب جنگ
 بڑا کے موقع پر کیتھولک کی جدوجہد اپنی انتہائی حد کو پہنچ گئی
 مگر اس یادگار سال میں آئرلینڈ کے اندر ایک سردار نے
 اپنی جگہ سے جنبش نہیں کی اگرچہ کیا تو یہ کہ بنیٹری اور سلیگو
 ساحل کے قریب جن آفت رسیدوں کے جہازات ٹوٹ گئے
 ان کا قتل عام کر دیا۔

اس وقت سے تمام ملک میں ہر جگہ حکومت کی قوت مسلم فتح اور
 مگر اس قوت کی بنیاد محض خوف پر تھی۔ سپاہی جنوب کی آبادکاری
 ت و خوں ریزی سے بدست ہو گئے تھے ان کی زیادتیوں نے
 شر کی فتح کے بعد ایک ایسی بغاوت کا بیج بو دیا کہ الیزبتھ کو
 ایسی سخت بغاوت سے سابقہ نہیں پڑا تھا۔ السٹر کے قبائل
 سڈنی کی حکمت عملی سے تفرقہ پڑ گیا تھا، اب وہ اپنے
 نے والوں کی عام نفرت کی وجہ سے پھر یک دل ہو گئے
 ہیواوینل انہیں ایک ایسا سردار مل گیا جو قابلیت میں ہاشین
 بھی بڑھا ہوا تھا، ہیو نے انگریزی دربار میں تربیت پائی
 اور عادات و اطوار اور ظاہری حالت کے اعتبار سے وہ
 انگریز تھا۔ سابقہ جھگڑوں میں وہ برابر وفادار رہا اور
 کے صلے میں وہ ٹائٹوں کا ارل بنا دیا گیا۔ اپنے قبیلے
 ایک حریف سردار کے مقابلے میں اس نے حکومت سے
 شرط کے ساتھ مدد بھی لی کہ وہ اپنے نئے ملک میں انگریزی
 اور انگریزی تقسیم اضلاع کا طریقہ جاری کرے گا۔ مگر جب

وہ بلا شرکت غیرے شمال کا مالک ہو گیا تو معاً اس کے برتاؤ میں فرق آنے لگا۔ نہیں کہا جاسکتا کہ اس نے پہلے ہی ایسا خیال قائم کر رکھا تھا یا اسے خود اپنی نسبت انگریزوں کی طرف سے شک پیدا ہو گیا تھا۔ بہر حال اس نے آخر میں علانیہ مخالفت کا پہلو اختیار کر لیا اور لارڈ گرے کے فتوحات کے وقت سے جو امن قائم ہو گیا تھا اس میں ہیواؤنٹل کی بغاوت نے عین اس وقت کے اطمینان میں خلل ڈالا جب معاہدہ ورفیٹ اور دوسرے آرمیڈا کی تباہی کے باعث سے اسپین کی کشمکش سے الیزبتھ کو فراغت حاصل ہوئی تھی۔ آریلینڈ کا معاملہ پھر ملکہ کے لئے خاص پریشانی کا باعث ہو گیا۔ ابتداءً یہ معلوم ہوتا تھا کہ اس کی سابقہ نظرمندیوں کا رنج پلٹ گیا ہے۔ ٹائٹروں میں انگریزی فوج کے شکست کھا جانے سے شمالی قبائل ایک عام شورش پر آمادہ ہو گئے۔ ۱۵۹۹ء میں اس بڑھتی ہوئی بغاوت کے دبانے کے لئے بہت بڑی کوششیں کی گئیں مگر ان میں کامیابی نہیں ہوئی۔ اس ناکامی کا باعث اگر ملکہ کے نائب نوجوان اسکس کی غدارانہ سازش کو نہ قرار دیا جائے تو بھی اس کی رعونت و نافرمانی ضرور اس ناکامی کا باعث ہوئی۔ اس کے جانشین لارڈ مائونٹ جوئے نے آریلینڈ میں آکر دیکھا کہ وہ صرف ڈبلن کے گرد کے چند میل کا مالک ہے۔ مگر اس نے تین برس میں اس بغاوت کا خاتمہ کر دیا۔ اسپین کی ایک فوج اس بغاوت کو اور بھڑکا

لئے کینسل میں اُٹری ہوئی تھی۔ ان لوگوں نے بھی مجبور
 خود کو حوالہ کر دیا۔ اُنگریز جس قدر ملک کے مالک ہوتے
 اس پر وہ مسلسل قلعے بناتے ہوئے اپنے قبضہ کو مستحکم کرتے
 ۱۹۰۱-۱۹۰۳۔ نئے نائب السلطنت کی مستعدی اور بے رحمی نے تمام علاقہ
 فوں کو پامال کر دیا، اس کے ان مظالم کے بعد ہی قحط پڑ گیا
 تلوار کی تباہی میں جو کچھ کسر رہ گئی تھی وہ قحط سے پوری ہو گئی
 اوئیل قیدی جنگ کے طور پر وطن میں لایا گیا اور ارل
 سنڈ د جس نے منسٹر کو دوبارہ بغاوت پر آمادہ کیا تھا
 بن کو بھاگ گیا۔ فتح کا کام آخر الامر انجام کو پہنچ گیا۔ ماونٹ
 کے جانشین سر آر تھر چچسٹر کے تحت میں قابلیت اور مستعدی
 کے ساتھ یہ کوشش کی گئی کہ مفتوحہ حصہ ملک میں حکومت
 اہل و ملکیت کا خالص انگریزی طریقہ عام طور پر جاری کر کے
 اس کا انتظام مستقل کیا جائے اور قدیم کلٹی آئین حکومت کو
 شیانہ طریق قرار دیکر اس کا نشان تک مٹا دیا جائے۔ سرداران
 ۱۹۰۵۔ ۱۹۰۸۔ بائبل کے اختیارات از روئے قانون سلب کر لئے گئے۔ ان کی
 حیثیت بڑے اُمر اور زمینداروں کی سی کر دی گئی۔ اور اہل
 بائبل کو ان کی رعایا ہونے کے بجائے ان کا مستاجر بنا دیا
 گیا اور وہ اپنے آقا کے لئے حسب رواج صرف معینہ رقم
 خدمت کے پابند کئے گئے۔ جائداد کے مشترک ہونے کا
 بائبل طریقہ منسوخ کر دیا گیا اور قبیلے کی مشترکہ اراضیاں انگریزی
 قانون کی نقل واری کی صورت میں بدل دی گئی۔ سرداروں

سے ان کے موروثی اختیارات عدالتی نکال لئے گئے اور ان کے برہمن
 یا رواجی قانون کے بجائے انگریزی ججوں اور جیورمی کے ذریعہ
 سے کارروائی کا طریقہ جاری کیا گیا۔ قوم کلٹ نے اپنی مخصوص
 ضد کے ساتھ ان تمام کارروائیوں کی مخالفت کی۔ آئرلینڈ کے
 جیورمی جو اس وقت کرتے ہیں وہی انہوں نے اس وقت بھی
 کیا، یعنی کسی کو مجرم قرار دینے سے انکار کر دیا۔ قبیلے کے لوگ
 اگرچہ اس بات سے خوش تھے کہ وہ سرداروں کی خود مختارانہ
 جبر و زیادتی سے آزاد ہو گئے ہیں مگر وہ بدستور انہیں رئیسوں کو
 اپنا سردار سمجھتے رہے۔ انگلستان کے زور دینے پر چیپٹر نے
 یہ کوشش کی کہ مذہب میں یکسانی پیدا کی جائے مگر اس میں
 اسے قطعاً ناکامی ہوئی کیونکہ اہل آئرلینڈ کی طرح ”دو حلقے“ کے
 اندر کے رہنے والے انگریز بھی مذہب کیتھولک پر قائم رہے۔
 اس کارروائی کا اگر کچھ نتیجہ ہوا تو یہی کہ اس مذہب مشترک
 کی بنا پر، دونوں قومیں ملکر ایک نئی آئرش قوم بن گئی۔
 تاہم نائب السلطنت کی مضبوط اور اعتدال پسند حکومت نے
 بہت کچھ کیا اور یہ آثار پیدا ہو چلے کہ اہل ملک بتدریج نئے طریقوں
 کو قبول کر لیں گے مگر الزبتھ کے جانشین کے عہد میں انگلستان
 کی مجلس شاہی نے یکایک ایک عظیم انقلابی طریقہ پر کاربند
 ہونے کا ارادہ کیا اور اس ارادہ پر عمل کرنا بھی شروع کر دیا۔
 یہ انقلاب ”آباد کاری الستر“ کے نام سے مشہور ہے۔ چیپٹر ۱۹۱۰
 کے باسن و محتاط طرز عمل کو چھوڑ کر ایک وسیع پیمانہ پر

غضب و غارت کا طریقہ اختیار کیا گیا۔ اس جرم میں کہ کچھ زمانہ قبل اہل ملک نے بغاوت کی کوشش کی تھی شمالی آئرلینڈ کا وہ حصہ تاج کے لئے ضبط کر لیا گیا۔ اور یہ ساری زمیں اسکاٹش اور انگریزی نسل کے نئے بننے والوں کے درمیان تقسیم کر دی گئی۔ اس میں شک نہیں کہ مادی نتائج کے لحاظ سے الشہر کی اس آبادکاری میں نہایت نمایاں کامیابی ہوئی۔ ٹائرون کے غیر آباد ویرانے نہایت عجلت کے ساتھ کھیت، مکانات اور چکیوں سے بارونق بن گئے۔ لندن کی مجلس بلدی نے ڈری کی نوآبادی اپنے ذمہ لی اور اس چھوٹے سے شہر کو لندن ڈری کا نام عطا کیا جو اپنی بہادرانہ مدافعت کی وجہ سے اس قدر مشہور ہو گیا ہے۔ دولت و علمیت کے لحاظ سے الشہر کو باقی حصص آئرلینڈ پر جس اقتصادی متول کی وجہ سے فوقیت حاصل ہو گئی ہے، اس کی بنیاد بے شک و شبہ اسی ۱۶۱۱ء کی ضبطی سے قائم ہوئی اور اُس زمانے میں اس بات پر بجز خفیہ بد دلی کے اور کوئی مخالفت بھی نہیں ہوئی جو اہل ملک نکال دیئے گئے تھے رنج و غصہ کے ساتھ ان زمینوں پر چلے گئے جو اس غارت و تاراج کے بعد ان کے لئے باقی رہ گئی تھی لیکن اہل آئرلینڈ کے دلوں سے انگریزی انصاف کا اعتماد بالکل اٹھ گیا اور اس ٹھلک بد دلی کی بنا قائم ہو گئی جس کا انجام بعد میں ظلم و ستم اور قتل عام پر ہوا۔

آباد کاری الشہر کا بیان ہمیں اپنی داستان سے باہر نکال

لے گیا۔ ماؤنٹ جوائے کی ظفر مندی نے الیزبتھ کے آخری ایام کو روشن کر دیا تھا مگر اس لب گور ملکہ پر جس مایوسی اور اُداسی کا ہجوم ہو رہا تھا اُسے کسی طرح کی خوشی مٹا نہیں سکتی تھی۔ تنہائی ہمیشہ سے اس کی رفیق رہی تھی۔ مگر وہ قبر سے جستہ قریب ہوتی جاتی تھی، اسی قدر اس کی تنہائی پسندی میں زیادتی ہوتی جاتی تھی۔ اس کے اوائل عہد کے مدبرین و جنگ آزما ایک ایک کر کے اُسکی مجلس سے اٹھ گئے تھے اور اُن کے جانشین اس کے آخری دم کا انتظار کر رہے تھے اور آئندہ عہد میں اپنے رسوخ کے جوڑ توڑ میں لگے ہوئے تھے۔ اس کے منظور نظر لارڈ اسکس دیوانہ وار بغاوت کر دی اور قتل کیا گیا۔ دربار کی قدیم شان و شوکت گھٹتے گھٹتے بالکل مٹ گئی۔ صرف عہدہ دار ملکہ کے گرد رہ گئے تھے، ورنہ ”مجلس کے دوسرے ارکان اور اُمرا ہر موقع پر کشیدگی کرنے لگے تھے“ اپنی جس رعایا کی ستائش کی وہ اس درجہ خواہاں رہتی تھی وہی اس کے جلوس کے وقت سرد چہری اور خاموشی سے کام لینے لگی۔ فی الحقیقت زمانے کا اندازہ بدل رہا تھا اور اس تغیر کے ساتھ لوگ اس سے رُو گرداں ہوتے جاتے تھے۔ اس کا وہ انگلستان جسے اسی کے نظروں کے سامنے یہ ترقی حاصل ہوئی تھی وہ اپنی متانت اپنے اخلاق اور اپنے ساوہ پن کے باعث اس ملکہ سے جو اس ”نشأۃ جدیدہ“ کی یادگار تھی، اس کے طمطراق، اسکی تخیل پرستی اور اس کی بے باکی سے جھپکتا تھا۔ اپنے زمانے کے

اور لوگوں کی طرح الیزبتھ نے بھی زندگی کا لطف اٹھایا تھا اب وہ لوگ دنیا سے اٹھ گئے تھے مگر الیزبتھ اسی طریق زندگی پر اصرار کے ساتھ جمی ہوئی تھی۔ وہ سترھ برس کی عمر میں تمام وہی سب کام کرتی تھی جو تیس برس کی عمر میں کیا کرتی تھی۔ شکار کھیلتی، پناح میں شریک ہوتی اپنے نوجوان ندیموں سے مذاق کرتی اور اُن کے ساتھ ناز و ادا، خفگی و دل لگی سے پیش آتی تھی۔ اس کے ایک درباری نے اس کے انتقال کے چند ماہ قبل لکھا تھا کہ ”ملکہ میں اس وقت جوان ہیں ہے وہ ادھر کئی برس سے نظر نہیں آیا تھا نہ اس میں اس وقت کی سی خوش طبعی پہلے کبھی دیکھی گئی تھی“ باوجود مخالفت کے وہ شاندار جلوس کے ساتھ مفصلات کے محلات میں سے ایک محل سے دوسرے محل کی طرف سفر کرتی رہتی تھی۔ وہ مثل سابق کام پر بھی جمی رہتی تھی ”اور جو لوگ کسی کام کا حساب نہ دیتے تھے، انہیں حسب معمول جھڑکی بھی دیتی رہتی تھی“ مگر موت آہستہ آہستہ اپنا کام کر رہی تھی۔ اس کا چہرہ بے رونق ہو گیا تھا اور جسم بالکل ہڈیوں کا ایک ڈھانچہ رہ گیا تھا۔ آخر اس کا نفاس پسندی کا شوق جاتا رہا۔ ایک ہفتہ بھر اس نے کپڑے تک نہیں بدلے، ایک عجیب طرح کا رنج و غم اس پر طاری ہو گیا تھا۔ اس کے آخری دنوں کے دیکھنے والوں میں سے ایک شخص نے لکھا ہے کہ وہ ایک سونے کا پیالہ اپنے ہاتھ میں لئے رہتی اور اکثر اسے اپنے ہونٹوں سے

لگا لیتی تھی۔ فی الحقیقت اس کا دل اس قدر بھرا ہوا تھا کہ اب اس میں مزید گنجائش نہیں رہی تھی۔ ”رفتہ رفتہ اس کا دل بیٹھ گیا، قوت حافظہ جاتی رہی اور اس کی بد مزاجی ناقابل برداشت ہو گئی۔ اس کی ہمت تک نے اس کا ساتھ چھوڑ دیا۔ اس نے یہ حکم دیا کہ ایک تلوار ہر وقت اس کے پاس رکھی رہے۔ اور وقتاً فوقتاً وہ تلوار کو اٹھا کر پردوں میں کوشیختی تھی، گویا پردے کے پیچھے سے وہ قاتلوں کی آواز سنا کرتی تھی۔ غذا اور آرام دونوں سے اسے نفرت ہو گئی تھی وہ ایک پٹائی پر تکیوں کے سہارے سے تمام رات دن بیٹھی رہتی، انگلی ہونٹھ پر رکھی ہوتی اور نظر فرش پر جمی رہتی تھی۔ زبان سے ایک لفظ بھی نہیں نکلتا تھا۔ اس خاموشی کو اگر کسی شے نے توڑا تو وہ اس کی قیدمانہ زور شاہی کی ایک چمک تھی۔ رابرٹ سیسل نے زور دے کر یہ کہا کہ اے بستر پر لیٹ جانا ”چاہئے“۔ اس لفظ سے وہ ایسی چونک پڑی کہ گویا وہ بگل کی آواز تھی اور جوش کے ساتھ کہا کہ ”چاہئے“، کیا بادشاہوں سے خطاب کرنے کے لئے یہی لفظ ”چاہئے“، رہ گیا ہے۔ اسے ذلیل شخص اگر تیرا باپ زندہ ہوتا تو اسے بھی اس لفظ کے زبان سے نکالنے کی جرأت نہ ہوتی، غصے کے فرو ہو جانے پر پھر وہی پہلی سی پڑ مردگی طاری ہو گئی۔ اس نے کہا کہ ”تمہاری یہ بے باکی صرف اس وجہ سے ہے کہ تم جانتے ہو کہ میں مر رہی ہوں“ اس کے بستر کے گرد جب وزرا نے لارڈ پیچم کی دجو سفک کے حق کا

وارث تھا، جانشینی کا خیال ظاہر کیا تو ایک بار پھر اس نے
 جھنجلا کر تھرائی ہوئی آواز میں کہا کہ ”ایک بد معاش کے لڑکے
 کو میں اپنی جگہ پر بٹھانا نہیں چاہتی“ مگر جب شاہ اسکاٹ لینڈ
 کا نام لیا گیا تو اس نے سوا سر کے اشارے کے اور کوئی
 علامت نہیں ظاہر کی۔ درحقیقت اس کے حواس بہت جلد
 ۱۶۰ جلد معطل ہوتے جاتے تھے اور دوسرے روز صبح سویرے
 اس کی زندگی وہ عظیم الشان زندگی جو اپنی عظمت میں تنہا
 اور بیگانہ وار تھی خاموشی میں ختم ہو گئی۔

نوٹ

اس تاریخ کا جو ادیشن ۱۹۱۱ء میں الاسٹ اسٹایفرو گرین نے
 نظر ثانی کر کے طبع کرایا ہے اس میں کچھ ترمیمیں اور اضافے
 بھی کئے ہیں، خاصکر آئرلینڈ کے بیانات میں بہت تغیر و تبدل کیا
 ہے۔ چونکہ اصل مصنف کی تحریر کا قائم رکھنا بسا ضروری تھا
 اس لئے یہ مناسب سمجھا گیا کہ ان ترمیموں اور اضافوں کو
 بطور ضمیمہ کے آخر میں شامل کر دیا جائے، تاکہ اس باب میں
 جدید تحقیقات و معلومات کی بنا پر جو رائیں تبدیل ہوئی ہیں،
 ان کا بھی علم ہو جائے اور مصنف کی اصل تحریر بھی بدستور
 باقی رہے۔

ضمیمہ ہفتم جزو ہفتم

صفحہ ۶۰۹ - سطر ۱۲ کل پیرا گراف از سر نو ترجمہ کیا گیا (

آئرلینڈ کی آخری فتح کی کیفیت سمجھنے کے لئے ہمیں پیچھے مڑ کر
ہنری دوم کے عہد پر نظر ڈالنا چاہئے، آئرلینڈ کے مبلغین نے
جب اول اول مذہب و علم کی روشنی نارٹھمبریا کے سواحل پر
منور کی ہے، اس کے بعد سے پھر آئرلینڈ و انگلستان میں تعلقات
آند و شد بہت کم ہو گئے تھے، نارسمین (اہل شمال) اور ڈونیز کے
بت پرست گردہوں نے جس طرح انگلستان پر حملہ آور ہو کر وہاں
خونناک تباہی برپا کر دی تھی، وہی حال انہوں نے آئرلینڈ کا بھی
کیا تھا۔ ایک صدی کی تباہی کے بعد وکس کے بادشاہوں
کی طرح آئرلینڈ کے بادشاہوں نے بھی اپنے ملک کی خلاصی
کے لئے پیہم لڑائیوں کا سلسلہ جاری کیا اور برہم بوریہ (شاہ منشر)
نے مقام کلانسارف میں فتح حاصل کر کے آئرلینڈ میں ڈونیز کی
طاقت کو آخر الامر توڑ دیا۔ اب وہ وقت آیا کہ اس مسلسل و
دائمی جنگ نے جس طرح ہر شے کا شیرازہ بکھیر دیا تھا اسے پھر
بتدیج حالت سابقہ پر لایا جائے۔ سواحل کے ڈونیز آباد کاروں
نے اندرونی ملک کو کبھی فتح نہیں کیا تھا، اور وہاں اہل آئرلینڈ

مثل سابق قبیلوں کی حالت میں آباد تھے، ان گروہوں کا ربط باہمی کمزور سا ہوتا تھا اور اس کا انحصار صرف قرابت پر تھا۔ یہ لوگ بادشاہ کی حکومت کا اعتراف صرف ادائے خراج سے کرتے تھے مگر اس کی اطاعت بہت ہی کم کرتے تھے قبیلوں میں لڑائیاں بکثرت ہوتی رہتی تھیں، مویشیوں کے لئے فسادات ہوتے تھے اور یرغمال حاصل کرنے کے لئے یورشیں ہوتی تھیں۔ دو سو برس کے ڈینی حملوں نے ان خرابیوں کو اور سخت کر دیا تھا اور اس کے ساتھ ہی جنگ کے اور نئے اسباب بھی پیدا کر دئے تھے۔ حملہ آوروں نے ساحل پر ڈبلن، واٹر فرڈ اور لمرک کے جو شہر بسائے تھے وہ آبادی و تمدن کے لحاظ سے بدستور ڈینی شہر رہے، اور آس پاس کی کٹی قوموں سے ان کی جنگ و جدل ہمیشہ جاری رہتی تھی، اگرچہ اکثر لڑائیوں میں شکست کھا کر انہیں خراج دینا پڑتا تھا، اہل آئرلینڈ سے مخالفے کرتے اور برائے نام آئرلینڈ کے بادشاہوں کی سیادت بھی تسلیم کر لیتے۔ ساحلی شہروں کے ڈنیر نے جن کے تبدیل مذہب کا سلسلہ انگلستان سے شروع ہوا تھا۔ اپنے اساتذہ کے تعین کے لئے بھی مستقر کینٹیری کی طرف نظر ڈالی اور لینفرینک کی اس مذہبی نگرانی کا حق قبول کر لیا جسے کلیسا نے آئرلینڈ نے مسترد کر دیا تھا۔ ان غیر ملکین کی چھوٹی چھوٹی بادشاہیوں سے نہ صرف مرکزی حکومت کی ترقی میں رکاوٹ پیدا ہو گئی تھی بلکہ آپس کی جنگ و جدل کے اسباب و مواقع میں بہت اضافہ ہو گیا

تھا۔ دوسری طرف خوش حالی و اتحاد پیدا کرنے کے لئے بھی بہت زبردست قوتیں اپنا عمل کر رہی تھیں۔ آئرلینڈ کی زندگی محض دیشیانہ بد نظمی کا منظر نہیں تھی۔ آئرلینڈی قانون جس کا مطالعہ سنکس مار (Senchus mor) اور دوسری کتابوں میں ہو سکتا ہے، اس کی تاویل و تشریح، موروثی و عدالتی حکام تمام جزیرے میں کرتے رہتے تھے، اور خانگی حقوق میں اس قانون کا اثر تہذیب افزا پڑ رہا تھا، اگرچہ مرکزی قوت کی کمزوری نے اس قانون کو چھوٹی چھوٹی بادشاہیوں کے تنازعات میں کام دینے کے قابل نہیں رکھا تھا۔ جو زمینیں قبیلہ کے مشترکہ قبضہ میں ہوتی تھیں ان میں خوش انتظامی کی وجہ سے عام طور پر غایت و اطمینان کا یقین رہتا تھا۔ ڈینی حملوں کے بعد بھی ایسے مدارس بچے رہے تھے جو اپنے علوم و فنون اور علما کی قابلیت کی وجہ سے شہرہ آفاق رہ چکے تھے اور علمی گروہوں کی ترقی سے علمیت کے قومی اثر کا پتہ چلتا تھا۔ کیلسائے آئرلینڈ جس کا نظم و نسق قبائلی اصول کے موافق تھا، وہ اعلیٰ قابلیت کے علماء و کاتبان کتب، اور ہر فن کے بے نظیر ماہرین کی قدردانی کرتا تھا۔ دوسری طرف ڈنیر اپنی جگہ پر اپنی وسیع تجارت کا سلسلہ لیکر آئرلینڈ میں آئے تھے۔ اس تجارت میں اہل آئرلینڈ نے بھی حصہ لیا اور اغراض متحدہ کی وجہ سے دونوں قوموں میں ایک طرح کا امتزاج و اختلاط پیدا ہو گیا۔ آٹھویں صدی سے انگلستان کی با امن آمد و رفت کا جو سلسلہ منقطع ہو گیا

تھا، اب آئرلینڈ کے تاجروں کے کپڑا لیکر آئی تک جانے سے
ایک حد تک پھر قائم ہو گیا۔ معہذا بر اعظم سے زیادہ قریبی تعلق
کی وجہ سے کلیسا و سلطنت دونوں میں یکساں ترقیاں نمودار ہوئیں۔
آرماء کے استغفار اعظم کے تمام ملک میں گشت کرنے اور پے
در پے مجالس مذہبی کے انعقاد سے اکثر اعتبارات سے کلیسا کی
حالت ابتدائی قبائلی حیثیت سے بدل گئی تھی تا آنکہ وہ عام یورپی
دنیا کے انضباط کے مشابہ ہو گئی۔ مزید براں جس زمانہ میں
کلیسائے آئرلینڈ ڈینز کے مستقر ہائے مذہبی کو کنٹر برسی کی
اطاعت سے نکال کر آرماء کے تحت حکومت میں لا رہا تھا،
اسی زمانہ میں سلطنت بھی عزم و استقلال کے ساتھ یہ کوشش
کر رہی تھی کہ ایک وسیع الاقتدار بادشاہ کے تحت میں ڈولین
کو پایہ تخت اور آرماء کو دارالعلوم قرار دیکر، ڈینز اور اہل آئرلینڈ
کو ایک دولت عامہ کے تحت میں متحد کر لیں۔ جزیرے کی خاص
اکٹھی حیثیت میں کچھ نہ کچھ کمی ہوتی جا رہی تھی۔ پس اس قسم کے
تقلیبی زمانہ میں باہمی جنگ و جدال اور پریشانیوں کا پیش آنا کوئی
تعجب انگیز امر نہیں ہے اور اس لئے اس ملک سے جنگ
کرنے کے لئے ہنری دوم کی اولوالعزمی کو اگر کسی حیلہ کی ضرورت
تھی تو ملک کی یہ حالت اس کے اس حیلہ کے لئے کافی تھی۔
اس نے اپنی تاجپوشی کے چند ہی ماہ کے اندر جان (سالسبری)
کو اس جزیرے پر حملہ کرنے کے لئے پوپ کی منظوری حاصل
کرنے کے لئے روانہ کر دیا۔

..... اس نے اپنی فوج کو

براعظم میں ملک گیری کی طرف متوجہ کر دیا۔

صفحہ ۶۱۲..... سطر ۹

اور کھلانے لگے۔

(طبع جدید)۔ لیکن یہ نو وارو انگریز اپنے سمندری ساحل کے ڈروئیڈا، ڈبلن، ویکسفرڈ، وائٹرفرڈ اور کارک کے محصور قصبوں میں محفوظ و مصئون تھے جہاں سے کوئی اندرونی طاقت ان کو خارج نہیں کر سکتی تھی اور گرجوں اور خانقاہوں کے مواقع پر (جو مقابلہ سے بالکل بے بس تھے) قبضہ کر کے انہوں نے حصاروں کا ایک مضبوط سلسلہ قائم کر لیا تھا اور اس طرح قبائل کے اختلافات سے کام لیکر اور انہیں اور بڑھا کر وہ اندرون ملک میں اپنی قوت کو وسعت دے سکتے تھے۔

صفحہ ۶۲..... سطر ۱۹

اپنے انداز و اطوار شامل کر لیا تھا۔

(طبع جدید) نارمنوں کے آپس کے جھگڑے بھی ویسے ہی غیر مقطوع تھے جیسے خود آئرلینڈ کے قبائل کے تھے اور سرحدی علاقوں میں زیادہ بیباک اشخاص کلٹی سرداروں کے ملکی قانون کے حدود اختیار سے بڑھی ہوئی جبرستانیوں کے ساتھ اپنی جاگیرانہ ظلم و زیادتی کے مصائب کا بھی اضافہ کر دیتے تھے۔

صفحہ ۶۲۲..... سطر ۲۱

اس خاندان عظیم ایک لڑکا باقی رہ گیا۔

(طبع جدید) ایک خط جس کی نسبت کہا جاتا ہے کہ اس کے شدید ترین دشمن الآن (استف اعظم ڈبلن) نے جعلی طور پر بنایا تھا، اس کے (کلڈیر کے) بیٹے سلکین ٹامس کے پاس پہنچا دیا گیا، جس میں اسے یہ اطلاع دی گئی تھی کہ اس کا باب قتل کر دیا گیا ہے، ٹامس بیس برس کا ایک نو عمر شخص تھا اس نے... مایوسی میں اپنے پیروؤں سے مسلح ہونے کے لئے کہا اور استف اعظم الآن کو بھاگتے ہوئے گرفتار کر کے مار ڈالا۔ یہ باغی جب قلعہ کے سامنے سے پسپا کئے گئے تو وہ اندرون ملک کی طرف ہٹ گئے۔ کلڈیر کو جب یہ خبر ہوئی کہ اس کا بیٹا غدار قرار دیدیا گیا ہے تو وہ دل شکستہ ہو کر ٹاور میں مر گیا۔ ہنری نے اب آئرلینڈ پر پوری طرح تسلط جانے کا عزم کر لیا اور کرامول اس کی غرض کو عمل میں لانے کے لئے موجود تھا۔ ایک نیا لارڈ ڈیوٹی (نائب السلطنت) ایک توپخانہ اپنے ساتھ لایا جس سے جزیرے کی سیاسی نوعیت میں حیرت انگیز تغیر واقع ہو گیا۔ خاندان جریڈائن کا قلعہ، جسے نو تہہ چند دونوں میں سر ہو گیا اور چھ ماہ بعد ارل ٹامس نے جان بخشی کی شرط پر اطاعت قبول کر لی۔ اسے لندن میں لایا گیا اور اپنے پانچ چچاؤں کے ساتھ اسے بھی ٹامبرن میں پھانسی دیدی گئی۔ اب اس نارمن خاندان کی طاقت جو تمام آئرلینڈ پر حاوی تھا بالکل ٹوٹ گئی اور صرف ایک نوخیز لڑکا جو ایک گھانس سے بھری ہوئی ٹوکری میں چھپ کر بھاگ گیا تھا، اس خاندان کا نام یوارہ گیا۔

صفحہ ۶۲۸ سطر ۹۔

اس طریقے کی شکل تھا۔

(طبع جدید) اس طریقے کے نقائص ایسے تھے کہ اس زمانہ کے مدبرین سے یہ توقع ہو سکتی تھی کہ وہ اسے محسوس کریں گے۔

صفحہ ۶۲ سطر ۹۔

ملکی سرداروں متروک ہو گئی۔

(طبع جدید) مجلس شاہی کے اُمرا اور سرکاری عہدہ داروں نے اسقف روم یعنی پوپ کی اطاعت کے ترک کر دینے اور ہنری کو حضرت مسیح کے زیر سایہ کلیسائے انگلستان و آئرلینڈ کا سرپرست اعلیٰ تسلیم کر لینے میں مطلق تامل نہیں کیا۔ پارلیمنٹ کی سخت مخالفت کے باوجود خانقاہوں کے بند کرنیکا قانون بزور نافذ کر دیا گیا۔ چند برس کے اندر اندر ”حلقہ انگریزی“ میں تقریباً پچاس خانقاہیں بند کر دی گئیں۔ البتہ آئرلینڈی اضلاع میں اس کارروائی کی رفتار سست و غیر متیقن رہی اور وہاں پر یہ تباہی انگیز کام دوسری صدی تک مکمل نہیں ہوا۔ اس کارروائی کے نتائج تہذیب و تمدن اور مذہب کے لئے ٹھلک ثابت ہوئے۔ حلقہ کے اندر ان مذہبی مکانات کے علاوہ اور کہیں مدارس کا وجود نہیں تھا۔

صفحہ ۶۲ سطر ۸۔

واعظ اگر تھے تو صرف فرائز تھے

(طبع جدید) حذف

صفحہ ۶۳۱..... سطر ۴... با ایں حصہ..... کم جوئے لیکن۔

(طبع جدید) حذف

صفحہ ۶۳۹..... سطر ۱۷.....

فٹریٹرک

(طبع جدید) - میگیولا فیڈریوگ

صفحہ ۶۳۹..... سطر ۲۰.....

تہذیب میں نمایاں طور پر ایک قدم آگے بڑھ جاتا تھا۔

(طبع جدید) شمال کے زیر کرنے میں نمایاں طور پر ایک قدم آگے بڑھتا جاتا تھا۔

صفحہ ۶۳۹..... سطر ۲۱ جزیرے کے جنوب میں... لگے تھے۔

(طبع جدید) حذف

صفحہ ۶۳۸..... سطر ۲.....

قبائل ادکانر کا حصہ ملک انگریز آبادکاروں کو دیدیا گیا۔

(طبع جدید) اوکانرنیلی اور قبائل لکس کا حصہ ملک انگریز آبادکاروں کو دیدیا گیا۔

صفحہ ۶۳۹..... سطر ۴.....

شین اونیل

(طبع جدید) شین (سیکھین) اونیل -

صفحہ ۶۴۰..... سطر ۱۰.....

شین نے خاندان اوڈنل سے شکست کھا کر..... دس برس امن کے مل گئے۔

(طبع جدید) شیمن نے خاندان اوڈائل سے شکست کھا کر مدد کے لئے اسکاٹ سے خط و کتابت شروع کی مگر ایک اسکاٹ کی تدبیر سے جس سے سڈنی نے اس کے قتل کرنے کے لئے قرار داد کر لی تھی۔ ایک ہنگامی جھگڑے میں مار ڈالا گیا۔ نائب السلطنت نے اب اپنی سپاہ کو منسٹر کے زیر کرنے کی طرف متوجہ کیا جہاں خاندان ڈسمنڈ کے بہت بڑے سرگروہ جمیز فرما رس نے انگریزوں کی اس دست درازمی کا مقابلہ اس طرح کیا کہ مشترک مذہب کے رشتہ ارتباط سے آئرلینڈی انگریزوں اور اصلی باشندوں کو نائب السلطنت کے خلاف متحد کر لیا۔

صفحہ ۶۴۱..... سطر ۱۸

درحقیقت آئرلینڈ میں..... ایک شکایت نہیں ہے۔

(طبع جدید) درحقیقت کسی قسم کی شدید مذہبی باز چرس نہیں ہوتی تھی اور جو جنگ و جدل جاری تھی ان کی بنا سیاسی و مذہبی تفوق کے حصول پر تھی۔

صفحہ ۶۴۲..... سطر ۱۵

ارل ڈسمنڈ..... ویران کر دیا۔

(طبع جدید۔ بعد جملہ مذکورہ بالا)۔ منسٹر میں انگریز صاحبان جائداد کے آباد کرنے کے بعد خاندان ڈسمنڈ کا علاقہ بھی ضبط کر لیا گیا، اور اسے متعدد جائدادوں میں تقسیم کر کے نئے آنے والوں کو دے دیا گیا۔

صفحہ ۶۴۶ سطر - ۶

قبیلہ کے لوگ اگرچہ اس بات سے بہت خوش تھے سردار سمجھتے رہے۔
(طبع جدید) وہ بدستور اپنے سرداروں کو سردار سمجھتے رہے۔ انہوں
نے قبیلہ کی زمینوں اور ان کی سرحدوں کی روایات کو قائم رکھا۔

صفحہ ۶۴۶ سطر - ۱۰

پچھڑ کے با اسن اختیار کیا گیا۔

(طبع جدید) ایک وسیع پیمانہ پر غضب و غارت کا طریقہ اختیار کیا گیا۔

صفحہ ۶۴۶ سطر - ۵

اس میں شک نہیں کامیابی ہوئی۔

(طبع جدید) - حذف

صفحہ ۶۴۶ سطر ۱۱

دولت و علمیت کے لحاظ سے اور کوئی مخالفت بھی نہیں ہوئی۔

(طبع جدید) اسٹر کی اقتصادی تجدید کی بنا اس زمین پر اس قوم


کی آباد کاری سے قائم ہوئی جو حکومت کے شرائط کے مطابق وہاں آباد

ہوئی تھی۔ یہ ایسے کاشتکاروں کی نسل تھی جو اپنے ان حقوق


کاشتکاری کے حاصل کرنے کے لئے بڑی سختی سے سینہ سپر رہے

جن کے عطا کرنے سے اسٹر کے باہر کے تمام لوگوں سے انکار

کرایا گیا۔



صحیح نامائیرج اہل انگلستان دوم



صحیح	غلط	صفحہ	سطر
گائٹ	(گائٹ)	۵	۷
فرانسیسی	فرانسیسی	۷	۱۱
بوٹے میں	بوٹے ہیں	۲	۱۴
گی این	گی رین	۱	۱۸
„	„	۱۷	„
„	„	۵	۱۹
„	„	۱۲	۲۴
پاس نہ بھیجیں	پاس بھیجیں	۱۴	۲۸
بائیس	مائیس	۴	۳۱
اولین	اولین	۹	۵۱
ہی	ہی	۱۹	۵۲
جس کی وضع درباریوں کی سی تھی	جس کی درباریوں کی سی وضع	۱۸	۵۷
پٹے	پہنے	۱۰	۶۳
وکلف نے	وکلف اس	۱۷	„
پروٹسٹنٹ	پراٹسٹنٹ	حاشیہ	۶۴
ہی تو وہ	تھی وہ	۳	۶۶

صفحہ	سطر	غلط	صحیح
۶۸	۱۸	اسی مختصر اہل علم کے	اہل علم کے اسی مختصر
۶۹	۱	یاوری	پاوری
۷۰	۶	شکایت کی وکلف	شکایت کی کہ وکلف
۷۱	۹	دو	دو
۷۲	۲۱	اب	اس
۷۳	۳	یہ	۴
۷۴	۴	وہیں	وہیں
۷۵	۲۰	ٹائٹ قانون دان	ٹائٹ اور قانون دان
۷۶	۴	جبرل	چرل
۷۷	۱۳	قبول اور	قبول کرتا اور
۷۸	۱۳	ہو گئی تھیں	ہو گئے تھے
۷۹	۱۹	یہی تھی	یہی نہیں تھی
۸۰	۲۰	اسی	اس
۹۰	۱۲	اس	اسی
۹۱	۲۱	وہ عہدہ داروں کا	وہ عہدہ دار انکا
۹۲	۷	اشتراکیت کی	اشتراکیت کے
۹۳	۴	سج	سیج
۹۴	۱۹	جنگ وہ	جنگ وہ ڈیڑھ سو سال کا کارگزار نہ گائے
۹۵	۲۰	میں سے	میں سے


صفحہ	سطر	غلط	صحیح
۱۰۰	۱۱	سیوائے	سیوائے
۱۰۲	۴	جسکی	پہنچکی
۱۰۳	۸	سرغنہ	سرغنہ
۱۰۸	۱	تلا ہوا ہے	تلا ہوا تھا
۱۰۹	۹	خوش	خوشی
۱۱۵	۱	قائم	قائم
۱۱۸	۱۹	آزاد مردوں	آزاد مزدوروں
۱۲۲	۳	بخز	بکھر
۱۳۴	۱۶	ہی	ہی
۱۴۶	۲۰	آژہن	آژن کور
۱۵۴	۲	(Societe de)	(Societe de)
		(Historie de France)	(Historie de France)
	۱۳	مشلے	مشلے
	۱۸	اعتبار ہے	اعتبار سے
	۲۲	انتہای	انتہاے
۱۵۹	۱۰	اس کے	ان کے
۱۶۶	۱۶	مین	مین
۱۹۴	۱۵	بادشاہ گر	بادشاہ گر
۲۰۱	۱۰	پلمین	پلمین
۲۰۲	۱۴	کہ	لکھہ

صفحہ	سطر	غلط	صحیح
۲۰۴	۱۵	دارالعوام	ارکان دارالعوام
۲۱۲	۱۳	بہی کثرت سے	بہی کثرت
۲۱۸	۵	مختلف نہیں ہے	مختلف ہے۔
۲۲۰	۱۱	بعد ہی	بعد میں
"	۱۲	علم تجدید	علمی تجدید
۲۲۵	۴	اسی حکم	اس حکم
۲۲۸	۳	ہنری ہفتم	ہنری ہفتم کو
۲۲۹	۸	مارٹن	مورٹن
۲۳۰	۱۵	عدالت ستارہ منزل	(عدالت ستارہ منزل)
۲۳۱	۱۲	عہد کے	عہد کی
۲۳۲	۱۴	فتح رومی سلطنت	فتح اور رومی سلطنت
۲۳۳	۶	صف	صنف
۲۳۶	۱۰	آئی تھی	آتی تھی
۲۳۸	۹	اس کی	یہ اس کی
۲۴۴	۱۵	روسائے	روسا
۲۴۵	۲	قداس	(قداس)
۲۴۶	۶	اول	اول بار
۲۸۵	۱۴	اعتصا	اعتصاب
۲۹۳	۸	سب	سب کے


صفحہ	سطر	غلط	صحیح
۴۱۳	۱۴	اس میں ان مورتوں	اس میں مورتوں
۴۱۸	۲	خطرۃً	فطرۃً
۴۲۶	۱۵	اس	اسی
۴۲۸	۹	وہ	دو
۴۳۵	۱۳	ہائی لینڈر	ہائی لینڈز
۴۵۱	۲	بھی	سہی
۴۵۴	۵	جنہیں	جنہیں
۴۵۸	۲۰	مجبور کیا	مجبور رکھا
۴۶۰	۱	رعایا	رعایائے
۴۶۲	۲۱	اثر	.
۴۶۴	۳۱	نارنگ	اس
۴۶۵	۳	اس کے ضرورت	اس کی ضرورت
۴۶۲	۱۳	ان	اون
۴۶۳	۱۴	دولت کی	دولت کے
"	۱۶	کے	کی
۴۶۵	۴	باربرداری بیڑہ	باربرداری کا بیڑہ
"	۱۲	یوسٹن	یوسٹن
۴۶۶	۲۰	ڈہیل	وہیل
۴۸۰	۵	حصہ	حصے

صفحہ	سطر	غلط	صحیح
۴۸۲	۱	کرویا تھا	کرویتا تھا
"	۷	زندگی جدت	زندگی کی جدت
"	۸	یہ چون لڑائی	یہ کچھوں کی لڑائی
۴۸۳	۱۲	ارلی دوستو	اری دوستو
۴۹۰	۶	ابل بڑے ہیں	ابل پڑے ہیں
۴۹۲	۱۲	پیش روؤں	پیشروں
۴۹۴	۱۱	حیثیت	خست
۵۰۱	۱۳	نہیں	انہیں
۵۰۶	۱۳	کا	کی
۵۲۳	۱۰	جزائر	.
۵۵۲	۴	دو برس	دو سو برس
۵۵۴	۱۲	انسانی علم	انسانی کے علم
۵۶۹	۲۰	مجھے	اس مجھے
۵۸۳	۱۰	انسانوں	انسانوں
۵۸۷	۲	کلیسا	کلیسائے
۵۸۹	حاشیہ	زمانے کے بعد	زمانہ مابعد
۵۹۱	۵	کوشش	کوششیں
۶۰۳	۲	لیکن	لیکن
۶۰۴	۱	سطحی فردعی	سطحی و فردعی

صفحہ	سطر	غلط	صحیح
۱۱	۲	ہے	ہیں
۱۲	۱۴	اقتدار	اقتدا
۱۳	حاشیہ	اسٹرائنگ یو	اسٹرائنگ یو
۱۴	۵	جھکتا	جھپکتا
۱۵	۷	رہتا جاتھی	رہنا چاہتی
۱۶	۹	آرلینڈ	آرلینڈ
۱۷	۱۱	صفحہ ۶۴	صفحہ ۶۴



Done
#1001 #



**ALLAMA
IQBAL LIBRARY**

**UNIVERSITY OF KASHMIR
HELP TO KEEP THIS BOOK
FRESH AND CLEAN**